
दोन उतरा... 


क रबट ह्या ललितसंग्रहा उपरांतचो म्हजो हो दुसरो ललित लेखांचो संग्रह. 


'आंबाड्या भोवतीं तीन शेंवर्ती तुमच्या हातांत दितना म्हाका मोठी खोस भोगता. 

हांतलें चडशे लेख जाग, कुळागर, बिम्ब आनी हेर दिवाळी अंकांनी, 
आकाशवाणी आनी सुनापरान्तचेर आयिल्ले आसात. ते वाचून वा आयकून 
अ.ना. बाब, शीला, माधवबाब, भांगीबाब ह्या सारकेल्यांनी लेख बरे जाल्यात 
म्हणून मुद्दम पत्र बरोवन वा फोनाचेर कळीत che). ह्या सगळ्या जाणकारांकडल्यान 
शाबासकीची थाप फाटीर पडिल्ल्यान बरयनतना मनाक एके तरेची sal मेळटा 
आनी देखून हो लेखांचो संग्रह करपाचें मनांत आयले. पूण मनात आयले म्हणून 
हातान घडटाच आशे ना. म्हणून खूप काळ मनांतलें मनांतच उरलें. पूण भौ. 
पुंडलीकबाबांन सुचयिल्ल्यान ea ह्या बरपांची कात्रणां धाडून दिलीं. कोंकणी 
अकादमीच्या आधारान आनी बाब दिलीप बोरकारान मनार घेतिल्ल्यान हो संग्रह 
इतले बेगीन भायर सरपाक पावता. तांचे हांव काळजाथावन ऋणी आसां. 
तेचप्रमाण भौ. माधवबाबान आपल्या व्यस्त दिनक्रमांतल्यान वेळांत वेळ काडून 
बरपाचें बारिकसाणेन वाचन करून सोबीत बरी प्रस्तावना बरोबन दिल्या. कांय 
रिणां मनांतच दवरपाचीं आसतात, त्या खातीर उतरांन तांचे उपकार आठयतां. 
तशेंच हो संग्रह भायर सरपाक जांचो जांचो हात लागलो तांचे सगळ्यांचे हांव 
मनापासून उपकार मानतां. तेचबरोबर वाचप्यांक हो म्हजो संग्रह भावतलो अशी 
आस्त बाळगीतां. 


- जयमाला दणायत 
३०, मांगल्य, 
अवधूत कॉ. ऑप. हावसिंग सोसायटी, 
नाना शंकर शेट मार्ग, 
डोंबिवली (प.), ४२१ २०२ 
फोन. नं. : २४९५५३० 
नन न 


काकणीं SATA अलकार 
- आंबाड्या भोवतीं तीन शेवतीं - 


एका काळार कोंकणीत कविताच चड पिकता अशे आमचे म्हालगडे म्हणटाले 
आनी फकत कवितेन भास फुडें बचना अशी शिटकावणी ते fears. साहित्य 
सगळ्या आंगांनी फुलपाक जाय ही तितलीच खरी गजाल. कथा आनी कविता 
ह्या दोन साहित्य प्रकारांत कोंकणी मुखार आसा. पूण ललित बरप, आत्मचरित्रां 
आनी चरित्रां ह्या प्रकारांक व्हडलोसो कोणे हात लायिल्लो दिसना. निबंद ह्या 
साहित्य प्रकराक हालीं ललित लेख अशं आमी म्हणपाक लागल्यात. मराठी, 
हिदी, बंगाली बी भासांनी ललित साहित्याक चंवर न्हय तर भार आयला. 
कोंकणीतूय हें साहित्य मूळ धरूक लागलां म्हणपार्चे हालींच्या काळांत प्रसिद्ध 
जावपी साहित्य पळयल्यार दिसता. i 


जयमाला दणायत पिंडान कथाकार. ताणी 'कवासोट' सारकेली सुंदर कथा 
कोंकणीक दिल्या. तांणी कविता बरयल्यात जाल्यार हांव नकळं पूण तांगेल्यो 
कांय कथा कवितेची सया घेवन आयल्यात. तेच परी हे ललित लेखूय. ललित 
लेखांत कविता खंय खंय शिंपडिल्ली आसताच. मराठीत दुर्गा भागवत आनी 
हारलींच्या काळांत श्रीनिवास विनायक कुलकर्णी आनी वासंती मुजुमदार हांच्या 


बरपांत कविता फुलून आयिल्ली आमकां दिसता. हेर भारतीय भासांनीय अशे 
तरेचे ललित लेखाचे रूप बदलिल्लें दिश्टी पडटा. कवी मनाच्या लेखकांनी बरयल्ले 
ललित लेख कवितेचे बडीर गेल्ले दिसतात. कोंकणीत रमेश वेळुस्कार हाणींय 
अशे तरेचे बरप केलां. तेच प्रमाण ललित लेखांचो एक आगळो वेगळो आविश्कार 
तुकाराम शेटील्या बरपांत दिसता. 


जयमालाचें ललित लेखन हैं यार्दीच्या रुपाचे अणभव आनी यादी एकामेकांत 
घुस्पल्ल्यो आमकां दिसता. इंग्लीश वा हेर युरोपी साहित्यांत यादींक 
(१॥21101165) साहित्याच्या वयल्या पावंड्यार दवल्ल्यात. चडावत युरोपी 
आनी अमेरिकन बरपी एक तर आपल्यो आपजिण्यो ना जाल्यार यादी बरोवन 
दवरतात. हालीं आमचेकडेनूय अशे AS बरप व्हडा प्रमाणांत येवंक लागलां ही 
साहित्याचे वाडावळीचे नदरेन म्हत्वाची आसा. कोंकणीतूय अशे तरेचें साहित्य 
आतां येवंक लागलां हाची गवाय जयमालाचे हे ललित लेख वाचतना अणभवाक 
येता. 


खंयच्याय सर्जनशील लेखकाक दर एके गजालीकडेन पळोवपाची एक वेगळी 
नदर आसूंक जाय. आमी खंयच्याय इपत्तीत पडटकच काचाबूल जातात आनी 
विवेक होगडावन बसतात. जिणेंतलें अपेस कशें पचोवंचें तें आमकां कळना. ही 
गजाल उलोवपाक सोंपी पूण प्रत्यक्ष आचरणांत हाडप भौच कठीण. लेखिका 
एक फावट डोंबिवलीच्यान व्ही. टी. बतना गाडयेच्या डब्यांत तिका एक तरणी 
चली दिसता. वांगडा आशिल्ल्यांकडेन ती हांसता किटकिटूटा. कोणा 
अनवळख्याचें लक्ष ओडून घेत अशें रूप. तिचें वर्णन जयमाला अशें करता : 
म्हाका आवडटा तशे तें नाजूक आशिल्ले. बरें घसघशीतूच दिसतालें. गुलाबी 
गालांचें, तामसार गोरें - नाक दोळे ज्युस्ता ज्युस्त जाग्यार- केंस कान सोब सारके 
- सामके लिजाचे गुलाबी ओंठ - हांसतकीच तांतल्यान लिकलिकपी आटसारे 
दांत - बांधोय ज्युस्ता ज्युस्त. जाय थंय जाय तशीं वळणां घेतिल्लो.... हें वर्णन 
वाचतकच ते देखणें चली दोळ्यांमुखार उबे रावता. पूण मुखार हे सुंदर चलयेक 
कॅन्सरा सारकिले असाध्य पिडेन विळखो घाला हें कळटकच मनांत करूणा दाटून 
येता आनी तेच बरोबर ही पिडाय आपल्या आंगावेलो एक अळंकार असो मिरोवपी 
चलयेविशींचो आदर वाडटा आनी आमकां एक बरी देखूय मेळटा. तेच प्रमाण 


जियेवपाक आधार मेळटा तो खेरीत वेगळोच. हो ललित लेख म्हळ्यार कथा. 

कथेची सगळीं आंगां आनी लक्षणां घेवन आयिल्लो. कथा आनी ललित लेख 
हांचेमदी भेद करपी शीम हांगा अस्पश्ट जाता. ताका लागून तो जयमालाच्या 
कथा संग्रहात आस्पाबल्लो जाल्यार थंय तो अडेचो दिसचो नाशिल्लो. 

जयमालाचें हें ललित लेखन आत्मचरित्रात्मक आसा हें हांवें सुरवेकूच म्हळां. 

areal खूप देखी दिवं येता. घट्टपत्रां सारकिलो निबंद आमकां nostalgic 

करता.आयच्या युगांत संपर्काची साधनां खूप वाडल्यांत. टेलीफोन, USK, मोबायल 
आनी इ-मेल. काळ वता तसो तसो ह्या माध्यमांनी बदल जायत आसात आनी 
खंयचोय एक माध्यम अप्रुप दिसता म्हणसर तें फाटीं पडून ताचे सुवातेर नवें येता. 

आतांचे पिळगेक पत्रांचें म्हत्व कळपाक ना. काळावेळाचें आनी थळाचें अंतर 
आज टेलीफोना सारकिल्या माध्यमान कातरून उडयलां. लेखकान म्हळांच : 
“आयज सातासमुद्रांचे पल्तडी आशिल्लो पूत जावं धूव खिणाभितर फोनार आपल्या 
घरच्यांकडेन डायरेक्ट उलोवंक शकता.. इतलेंच न्हय तर आतां खंय कोणय 
उलयतना ताचें चित्रय दिसूंक शकतां. तांचें हें म्हणप दुबावा विरयत खरें आसा. 
अशें जरी आसलें तरी पत्रांची सर कित्याकूच येना. उल्लयल वता आनी बरयल्ठे 
उरता. देखून पत्रां इतिहासिक दस्तऐवज जाता. घरगुती पत्रांक भावनांची ओलसाण 
आसता. तीच गजाल इश्टांमदल्या पत्रांक. कांय लेखकांच्या पत्रांक अर्शेच म्हत्व 
आयिल्लें आसा. भारतीय लेखकांमदीं गुरुदेव टागोरांच्या पत्रांक तुळा ना. ताणी 
जीवितभर हजारांनी पत्रां बरयलीं आनी ताचे कितलेशेच खंड आयल्यात. नामनेचे 
हिंदी साहित्यिक राम विलास शर्मा आनी केदारनाथ अगरवाल हांच्या मदल्या 
पत्रसंवादाचो संग्रह असोच प्रसिद्ध आसा. न्हिन्सेन्त व्हॅन गॉ ह्या संबसाऱीक नामनेच्या 
चित्रकारना आपलो भाव थीओ हाका बरयल्ल्या पत्रांचे खंड प्रसिद्ध आसात. 
मराठींतूय असे तरेचे यत्न जाल्यात. ह.वि. मोटे हाणी 'विश्रब्दा शारदा या नावान 
उजवाडायल्या तीन Gert महाराष्ट्रातल्या नामनेच्या लेखक विचारवतां्ची पत्रा 
आसात. पत्रांचे एक आसता. तांचें म्हत्व thas समजना. तें तीं लोणच्या भशेन 
काळाच्या बुयावांत करमेवंचीं पडटात. देखून जयमालाचो हो लेख वाचप्यांच्या 
मनांत घट्ट उरतलो. 

कोंकणीत आत्मचरित्रात्मक बरप साप्प उणे. ताका जायतीं कारणां आसात. 


मनशाच्या सामान्य दिसपी अणभवांक खूप अर्थ आसता. यादी मर्णकाळाच्यो, 
म्हजे तकलेची चित्तरकथा, मुंबय शाराचे म्हाका आशिल्ले अणभव' हे तीन लेख 
एका सुत्रान गुंथल्यात. “यादी मर्णकाळाच्यो' ह्या लेखांत ताणी आपल्या घोवाच्या 
जिवावयल्या दुखण्याच्या काळांतल्यो यादी सांगल्यात. ह्यो यादी म्हळ्यार 
अणभवांची गुंथिल्ली माळ. मनशाचे कसवटेचो काळ हो सदांच संकटकाळांतलो 
आसता. ह्या काळांत आमकां मनशांची पारख जाता. कोण लागींचो आनी 
कोण पयसुल्लो हें बळखुपाक मेळटा. लेखिकेच्या घरकाराक एक फावट ट्रेनीतल्यान 
प्रवास करताना काळजाचो आताक येता. मुंबय सारकिल्या शारांत हरशीं कोणाक 
कोणाकडेन लक्ष दिवपाक वेळ आसना. पूण खूप फावट असल्या प्रसंगार लोक 
मदत करपाक मुखार सरतात हो मुंबयकारांलो अणभव. जयमलाकूय तोच अणभव 
येता. तेच प्रमाण आपल्या तकलेच्या दुखण्याची कथाय तें सांगता. पूण तागेले 
शैले विशीं सांगपाचें म्हळ्यार तातूंत अणभवांकडेन पळोवचेली अलिप्तताय आसा. 
खंयच सहानुभूति मेळोवचेलो यत्न दिसना. तेंच ह्या बरपाचें खरें यश आसा. 
हालींची कांय आत्मचरित्रां वा आत्मचरित्रात्मक बरपां ही इन सेल्फ डिफेन्स 
कशी दिसतात. पूण जयमालाच्या बरपांत कसलीच पोझ ना. ते नितळ निखळ 
आनी प्रामाणिकपणान उतरांनी बांदिल्ले अणभव आसात. ताकाच लागून ताचें 
साहित्यिक मोल वाडलां. मुंबय सारकिल्लया महानगरांतले अणभव सगळ्यांचेच 
सवकळीचे. पूण लेखिका तांचेकडेन एके वेगळे नदरेन पळयता. आनी त्या 
महानगरांतले जिर्णेत तिका मनीसपणाचें दर्शन जाता. 


दणायताच्या बरपांत व्यक्तिचित्रांय आसात. “आचार्य देवो भवः' मदली तांची 
बाई ही सरिल्ल्या काळाचें प्रतिनिधित्व करता. एका शाळेंत शिकोवपी बाई 
भुरग्यांचे भावविश्व कशे समृद्ध करता ताची ती बऱ्यांतली बरी देख. आयच्या 
व्यापारी युगांत अशे नाजूक भावसंबंध जोडपी शिक्षक सामके आडवादानूच 


मेळपाचे. म्हाका हो लेख खूप भावलो. कोंकणी साहित्यांतल्या व्यक्तिचित्रांत ती 
एक मोलाची भर आशे म्हाका दिसता. 


'कोणसो एके बायलेचो' हे लेखाक चिंतनाची उब आसा. दर एकल्याक 


आपले एकलेंपण SITS आसता. ताका एक वेगळीशी कूड आसूंक जाय 
अशें ना तर घरांतलो एकाद्रो कोनसो पुरोसो जाता. ह्या लेखाक लागून म्हाका 


वर्जिनिया वुल्फ ह्या नामनेच्या इंग्लीश लेखिकेची याद जाली. तिचें “A room 
of ones own’ ह्या नावाचें पुस्तक आसा. तिचें एक व्हडलें घर RG. 
घरांत मनशां सगळीं मेळून इन मिन तीन. पूण तिका आपली प्रायव्हसी राखपाची 
आशिल्लीं म्हण तिणें घराच्या कांय अंतराचेर एक कॉटेज बांदून घेतिल्ली. आपलें 
सगळें बरप आनी वाचप ती थंयच करताली. दर एकल्यान आपलें अशें एकसुरेंपण 
राखपाचें आसता. तो बरपी वा कलावंत आसपाकूच जाय अशें ना. जयमाला 
अचूक ताचेर बोट दवरता. आनी आमकां विचार करुक लायता. 

जयमालाच्या ललित बरपावळींत प्रवासवर्णनांक म्हत्त्वाची सुवात आसा. 
अंदमानाची भोंवडी वा कन्याकुमारीक ताणी दिल्ली भेट era रसभरीत वर्णन त्यो 
करतात. अशें तरेचें बरप टुरिस्ट गाईड कशे जावपाचो भंय आसता. पूण जयमाला 
थळांचें वर्णन करता आसतना, थंयचे थळावे संस्कृतायेचो वेध घेतात. त्या थळांचो 
आत्मो त्यो सोदतात. देखून तीं थळां थंयच्या मनशांसैत जिवीं तट्टटीत जावन 
दोळ्व्यांमुखार उबीं जातात. कोंकणीतल्या प्रवासवर्णन साहित्यांत ती मोलाची भर 
आसा अशें हांव म्हणटा. 

ह्या नव्या संग्रहाच्या निमतान eld मुजरत करबट हो जयमाल़ाचो पयलो 
निबंद संग्रह काडून वाचलो. काळ वता तसो तसो बरपी अणभवान वाडत वता. 
ताचे शैलीत बदल जाता. जयमालाच्या ह्या संग्रहात ह्या बदलाच्यो कुरवो दिसतात. 
चड अदीक तपशील भरी नासतना सांगपाचें आसा तें रेखीवपणान त्यो सांगतात. 
ताका लागून हैं ललित लेखन वाचप्यांचेर परिणाम करूक पावता. 


आंबाङ्या भोवती तीन शेंबती कोंकणी गद्य गिरेस्त करता... 
माधव बोरकार 


ग्रीन पीस, 
नागाळी, 

वडा पुनवेदिसा उटांगाराचो पावस ओंततालो. रस्त्यार सगळेकडेन न्हय जाल्ली 
- गटारगंगाच ती! सादी गंगा न्हय तरी लेगीत नव्यो कापडां न्हेसून भांगरशिगर 
घालून ( हातूंन नाकांत नथ म्हत्वाची) फुलां माळून सगळो साजशिणगार करून 
हातांत पुजेच्यो तबकड्यो घेवन बायलो आपल्यो वडां झाडाकडेन पुजा करूक 
, झाडांक दोरे बांदूक आनी आपणाल्या घरकाराक उदंड आयुष्य मागूक त्या 
तसल्या पावसांतल्यान वताल्यो. जांच्यांनी सामकेंच वचूंक नज ताणी वडाच्यो 
ताव्ठयो हाडून घरचे घरा ते ताळयेच्या प्रतिकान वटवृक्षाची पुजा केल्ली - उपास 
धरिल्लो . 

तर्शे पळोवंक गेल्यार मनीस जातीच्या इतिहासा इतलीच झाड़ापेडांची पुजा 
पोरणी जावन आसा. तातूंत नविदाद अशी कांयच ना. खूब पयलींसावन हिंदू 
धर्माचे लोक रुखांची पुजा करीत आयल्यात. देवादिकाचें प्रतिक म्हणून रुखांक 
हिंदू धर्मियांचे जिर्णेत अनन्य सादारण म्हत्व दिल्लें आसा. हाजें मूळ कित्यांत 
आसा काय? न्हंयचें मूळ आनी ऋषीचें कूळ खंय सोदूंक भोव कुस्तार. पूण हे 
प्रथेच्या मुळामेरेन जण एक बुदवंत मनीस सामको सहजतायेन पावंक शकतलो. 

सुर्वेक घर म्हणून जावं वादळवारो, वत-पावस ह्या सारकिल्ल्या 
पंचमहाभुतांपसून-आलाशिरो म्हणून रुखानींच मनशाचे तकलेर सावली धरली. 
जायत्या झांडापेडांनी अन्न दिलें - फळां-मुळांच्या रुपान! अन्न शिजोवंक 


लाकडां; घर ५5 | खांद्यो, घर शिवूंक पानां दिलीं. आदिमनशापासून 
मागिरयःजायतो रूखा म्हऱ्यांतच रावताली. खंयच्याय लागशिल्या 
सोयऱ्यापरसय चड ताणीं मुळाताकीत मनशाक आदार दिला. देखून 


'वृक्षवछ्ली आम्हां सोयरी' #हण्टात आसुंये. आनी तें सामकं खरेंय आसा. 
बारीक पळोवंक गेल्यार झाडासारखो दुसरो इश्ट ना. ताचेर फातोर मोखतल्याक 
लेगीत तो फळफूल दिलेवरी रावना. 

जिवी आसासर झाडां मुळापसून ताळामेरेन सगळ्याच अवयवांनी मनशाक 
मदत करतात. बरें, ती मोडटगीच लेगीत उपेगी ! जळण फाटो आसाच. घरदार, 
वाशे मोदेर सगळे तरेनी ताजो उपेग जाता. सगळें मोबीलय लाकडांचेंच! शिवाय 
भोवरो, बावल्यो हाजेसारकीं भुरग्यांची घोस्ताचीं खेळणींय जातात. देवादिकांच्यो 
म्हुर्ती जातात. रांदपापसत आयदनांय जातात. इतलेंच न्हय तर मरतगीच लेगीत 
लासपाक तींच लाकडां उपेगी पडटात. म्हणजे जल्मा येतसावन मरता म्हणसर 
झाडांकडेन मनशांचो सामको लागशिल्लो संबंद आसा. 

कांय रुख सामके वखदी आसतात. भुरगेपणांत आज्जेकडेन एक सांगशी 
पळयलेली याद जाता. कोणालेय पोट दुखू, पांय फोडूं, दाढ दुखूं ना तर कान दुखू, 
तरातरांचे पिडेचेर तेच सांगशेंतल्यान वखद भायर सरतालें. जायतेतरांचीं झाडाची 
मुळां साली-जाय त्या पिडांचेर उपकरा पडपी वखदां आसतालीं कित्याचेर कितें 
हैं मात आज्ञेकच खबर आसचें. आजीबाईच्या बटव्याचीच भयण ती सांगशी! 
हातल्यान भुरग्यांची बाळगुटी धरून जाण्ट्याचे घरघरीचेर लेगीत वखद मेळटाले. 

जायत्या झाडांची मुळां, पानां, फुलां फळां सगळ्यांचो वखदाक उपेग जाता. 
बेल , वड, केळ, हळद, दुर्वा, आंबो, भात, तुळस, तीळ, ag हांकां धार्मिक 
म्हत्व आसा आनी पुराणिक पार्श्वभूमी आसा. 

त्याशिवाय झाडांचे हेर उपेगय आसात. जाणकारांनी संशोधन करून मेळयिह्ले 
म्हायतीप्रमाण एका एकरांतलीं झाडां ४ टना इतलो प्राणवाय आमकां दितात. 
एक झाड १८ मनशांक वर्सभर सुखान रावपा sad ऑक्सिजनचो पुरूमेत करता 
खंय. झाडांपेडांक लागून प्रदूशण कमी जाता. हवेंतलेंच न्हय तर आवाजाचेंय 

पानां आशिल्लो रुख असो केला. भुरगी जावचे पासत पिंपळाची पुजा करप, ताका 
प्रदक्षणा घालप ही प्रथा सगळ्यांक खबर आसा. पावस येवंक वेळ जाल्यार पिंपळा 
मुळांत उदक घालतात तर कांयकडेन पिंपळाचें तुळशीकडेन लग्न करतात. 
रानवटी लोक पिपळाक रुखा राज्यांतलो द्वारपाल मानतात. कारण पिंपळ 
पानाच्या सळसळान आपणा भोंवतणीं सदाच जाग दवरता. ताच्या पानाविशीं 
रविन्द्रनाथ टागोरांचे कवितेंतल्यो कांय सोबीत ओळी आसात - The fearful 
Damban makes firece sound in the sky. The leaves of the Asavath 


quicken in restlessness’ 
सिंधू संस्कृतायेत पिंपळा पान हें सूख संपत्ती वाडोवपी म्हणून मानतात. 


लोकसंस्कृतायेंत अश्वत्थाची पट म्हणून एक व्रत आसा. ह्या व्रताक पांच तरेचीं 
पिंपळा पानां घेतात खंय. अशेतरेन वेगवेगळी पानां घेवपाचो अर्थ म्हणचे - 
पांचवें पान सोबीतकायेपसत, ca पान निकत्याच जल्मल्ल्या पुतापसत, पिकी लें 
दिर्घायष्यापसत, सुकी ठं अनपेक्षीत अमर्याद संपत्ती आनी जून पान तशें पिळगेपसत 
मेळून पांच पानाची पुजा करतात. 

भुरगेपणांत पुस्तकांत मोराचें पाख दवरपाइतलेंच कवतूक पिंपळा पानाक मेळटा. 
कांय तेपान त्या पानाचे कशे सोबीत जाळी पडिल्लें पान जाता हें अजाप भुरगेपणांत 
अणभवलें ना असो मनीस मेळप असंभव! 

पिंपळ रूजपार्चे मूळ मात सामकेंच हळशिकावणें! शेवण्यांचे विश्टेंतल्यान 
खंय जाता हो पिंपळारूख! हाची उत्पत्ती इतल्या सादे गोष्टींतल्यान जावची हाचें 
मनाक वायट दिसता. अर्थात्‌ लक्ष्मीचो वास लेगीत चिखलांत उगरमल्ल्या कमळांत 
आसा अशें म्हणटात, म्हणटगीर वायट दिसून घेवपाची गरज ना. तर अशेतरेन 
भुरगेपणांतल्या कावळ्या चिमणेच्या काणयेत धरून निमणी मुक्ती मेळपामेरेन 
आमचे जिर्णेत हाका व्हड स्थान आसा. पिंपळा पानांतल्यान पडपी उदकार्थेबांक 
लागून पिपळापोंदा बरी थंडाय आसता. वतार चकचकपी पानां भांगराचीं जावन 
वतात. पूण अशा रुखाचेर मुंज्याचो राबितो दाखोवन भंयाचे घोगे आपल्याच 
धर्मान उबे केल्यात. उत्तरेकडल्या वाठारांत तर असो समज आसा की 
पिपळापोंदच्यान वतना जांबय fea नये. जांबय आयल्यार तोंडार खंय हात धरचो. 
(खरें तर केन्नाय जांबय आयल्यार तोंडार खंय हात धरप हें भलायकेचे नदरेन 
बरेंच म्हणचेलें.) नाजाल्यार मुंजो जांव वायट शक्त तोंडांतल्यान कुडींत रिगता 

- भूतबाधा जाता. अशेय म्हण्टात की पिंपळापोंदा रावन फट उलोंव नये जांव 
कोणाक Hela नये. पूण खरें म्हणचे सगळ्याचकडेन तशें करप मनीसपणा 
भायलीच गजाल जावन आसा. 

तशे पळेल्यार पिंपळा झाडा कडेन, ताच्या भव्य दिव्य आवाठाकडेन, सोबीत 
कुचकुचीत पानांकडेन SAK धोलपी भांगरा शेंड्याकडेन, सळासळाकडेन चडशे 
कोण ध्यान दिनात? फकत ज्ञानेश्वराच्या पिंपळाक 'भांगरा पिंपळ'म्हणून भौमान 
फावो जाला. पूण हेर पिंपळ मात तांच्या पेडार बशिल्ल्या लोकांच्यो खबरो आयकत 
आपणाली जीण अशीच सारतात. ASM जाल्यार आमच्या गांवच्या 
देवळांमुखावेले पिंपळ कांय धार्मिक सुवाळ्यावेळार भौमान मेळयतात. 

एका मराठी कवीन ह्या पिंपळापानांक विचारलां त्याप्रमाण म्हज्याय मनांत 
जायतेदां येवजण येता कीं खरेंच हो पिंपळ दुःखी आसत काय? तो कवी म्हण्टा 
परी असती तुझ्या तर रेषा साऱया अंगी, दुःखही असे का तितुके त्यांच्या 
सगी खरें आसत काय हें? मनशाच्या हातार रिस्कांचे जाळे आसल्यार खंय 
ताका चड त्रास, मनस्ताप सोसचे पडटात. 

जेन्ना संसारार बुडटी आयली आनी सगळें जग व्हावून गेलें त्यावेळार ह्याच 
पिंपळापानार पायांचें बोट तोंडांत ag श्रीकृष्णाचे भुरगेंरूप तरंगत उल्लें असो 
विश्वास हिंदुधर्मात दाखयला तो खरोच आसा काय? 


x 

धर्तरिंवेलोॉ कल्पतरू : माड 


TH a? एका नाल्लाक णव रुपये? पयर तर सातार्नी दिल्लो मरे. 

fri करतलो सायबा, चारांनी परवडना न्हूं आमकां" 

“शी ss feed रे बाबा ही म्हारगाय वाडल्या हालीं! सोसपाचें ना. 

“तर रे, आमच्या भुरगेपणांत पयशाक नाल्ठु मेळटालो. 

“am, विसर रे ते दीस, दामांव खंय पयशान घोड़ो - तसल्यो खबरी. 

“आतां सगळेच वाडलां नहीं, मागीर नालुच कित्याक वाडचेनात? मदलेमदीं 
भाटकारांचे फावले. तांकां मात अपस्मार चड ! खंयय वच हीं आनी असलींच 
उलोवणी कानार पडलेबगर रावचीं नात. 

a म्हारग जाले म्हणून alg कितें खायनासतना जावं तांचो उपेग 
करिनासतना Ue येता? नाललाबगर काय आमचें पान हालना. आमकां गोंयकारांक 
तर नाल्लाशिवाय जेवण रांदूकच मेळपाक ना. आमकां कडयेकय आनी हुमणांक 
इतली इतली सोय लागता; ती नाल्लाशिवाय कशी मेळत? आतां इतली म्हारगाय 
वाडल्या म्हण्टगीच दोनाजाग्यार एका नाल्लाचेर भागत पूण AT वापरनासतना 
खयच्याच गोंयकाराचें जेवण जावपा ना. ह्या गोंयांत आमच्या शीत-कडयेची 

रूच चाखून गेल्ल्या कोणाय महाभागाक समजतलें . सणापरबेक तर एकेका घरात 
कितले Ag फुट्टात हाचो कोत हिशेबच ना. चवथीक गणपतीक पंचखाद्य आनी 
मोदकांक म्हण जावं दिवाळेक तरातरांचे फोव करून - उदा. गोडाचे, रोसांतले, 
कडयेंतले - त्या भायर उसळी, चटणी, करमट आसाच! म्हाका दिसता आमच्या 
गोयकारां इतलो AH कोणच वापरनात जातले जेवणांत. मागीर तुमीच सांगात 
ह्या माडाबगर आमचें पान कशें हालत? 

आमच्या समाजांत सुवाळ्यांचें व्हड प्रस्थ ! आनी खंयच्याय सुवाळ्यांत 
TBS मुखेल स्थान ! मागीर तो घरप्रवेश आसू ना जाल्यार वास्तूशांत! मूंज 
आसू ना तर लग्न वा बारसो जावं बारावो. वता थंय ag इज मस्ट! खंय कितें 
कार्य ठरलें cag! कुलदैवताक Ag उखलासून; खंय कोण चड बरो ना, उड़यलो 
ताजेवेल्यान alg उंवाळून. इतलेंच कित्याक साद्या झगड्यांनी लेगीत खरें फट 
करपाक हात मारपाक तरी ag जायच! देवतेची ee जावं मनशाची, पयलीं 
ताटात ag जायच! (कांयकडेन खंय नाल्लावाट्याची सुपारी दवरतात. पूण अजून 
गोयांत तरी ती पद्धत ना. पूण नाल्लाचो दर दिसान दीस असोच वाडटेर उल्ल्यार 
मात फाटीफुडें हीच रीत आपणावची पडत म्हणून भ॑य!) पयलीं देवाक पांच 
नाछ्लाची आनी मनशाक दोन नाल्लांची ee आशिक्ली. आतां एका नाह्लार 
भागयतात तर देवाक दोनाचेर फटयतात.आनी हो Aly फकत फुलांच्या जावं 
बारशाच्या होंटीकच लागना तर कोणाचोय भौमान करचेवेळार जावं साठीबिठी 
करतना मानादिकाक शाल आनी श्रीफळ दिलेबगर सुवाळो जायना. हाचेवयल्यान 
ह्या नाछ्लाची महती वळखूवची. 

Tg म्हणजे शुभ आनी पवित्र कल्पनेचे प्रतिक! म्हणचे पर्यायान माडाचोय 
अर्थ तोच | पुजेपसत तांब्याच्या तांबयांत उदकार AG दवरून आंब्यापानां बी 
लावन कलश दवरतात. लम्नाचो करो तर सगळ्यांनीच पळेला जातलो. हातांत 
Tg घेवनच न्हवरो व्हंकलेच्या दारार येता (ag आनी चलयेचो हात मागपी 
मात सामके विरळ जाल्यात. जणएकाक नाछ्लाबराबर गडगंज दोत जाय आसता.) 
खंयच्याय देवाचे भेटीक वतगीच ag दवरून पांय पडटात. नाल्ल पड़ दितात. 
गोंयांतल्या दाढसांकळ म्हणटात त्या देवाक तर थारावीक घराण्यांतल्या चलयांनी 
OF जातकीच दर वर्सा Ag पड दिवकच जाय. आनी त्या बदला तो देव त्या 
चलयेची जल्मभर राखण करता. ताका कोणेय छळळ्यार बी पळोवन घेता अशें 

मानतात. ( सगळ्याच चलयांचे अशे कोणय पाठीराखे आशिल्ठे जाल्यार हुंडाबळी 
पडचेच नासले. फकत एका नाल्लापडीचेर निर्धास्त रावं येतालें.) भोंगू तें ! तर 
सांगपार्चे म्हळ्यार नाल्लाचो देवाक निवेद्य दाखोबन ताची पंचखाद्य करतात. 
कातलेच्यो शिन्यो करून तो प्रसाद म्हणून वांटतात. तर असो हो नाल्ल फकत 
दबाज्याची सोबाय वाडोवपी न्हय तर ताच्या तरातरांच्या उपेगान तो समाजाचो 
एक अविभाज्य घटक जावन गेला. 

हिंदू समाजांत कांय आर्विल्ल्या ग्रंथांनी नाल्लाचो उल्लेख आयला. रामायण 
महाभारतासारकेल्या महाकाव्यांनी तेच प्रमाण हेर पुराणांनी नाल्लाचो उल्लेख आसा. 
भारतांतल्या जायत्या भाशेंतल्या लोकगीतांनी नाल आनी माडाचो उल्लेख आसा. 
गोंयच्या धालांनी तर उतरापावलाक AG, माड, माडयो, फोफळां हांचो आस्पाव 
आसा - तांबड्या माडाचीं सोण्णा गे, तांबड्या माडाचीं सोण्णां अशें आनी 
जायते! 

हाजी नावांय बी वेगवेगळी. उत्तर केरळ ते कन्याकुमारी ह्या दर्यादेगेवेल्या 
भागांनी ताका ' करेलम्‌'' म्हणटात. करेलम्‌ हाचो अर्थ नाल्लाचें आंगण असोय 
जाता. उदेत भागांत नाल्लाक जीं वेगवेगळीं नांवां आसात तीं सगळीं संस्कृताची 
देण! श्रीफल, नारळ, नाल, नारियल आनी अशींच जायतीं नांवा! 

अशा ह्या माड़ांची वाड उष्णकटीबंधांतल्या दर्यादेगेचेर चड जाता. हिंदी 
म्हासागर आनी पॅसिफीक म्हासागरातल्या बेटांनी माडांची वाड व्हडा प्रमाणांत 
जाल्ली दिश्टी पडटा. दक्षिण भारतांत कोंकण, केरळ, कारवार, गोंय ह्या भागांनी 
नाल्लाची लागवड खूब! माडासारकील्ल्या ह्या इच्छावरांचें मूळ स्थान कोणाकच 
सारके खबर ना. पूण चड करून आग्नेय आशियांतल्याच खंयच्या तरी भागांत 
ताचो जल्म जाला अशें म्हणटात. पूण आतां फाटल्या हजारांनी वर्साताकीत तो 
आमच्या सामको घरांतलोच जावन गेला. 

पावस आनी तापमान हांचें नाल्लाचे लागवडीपसत व्हड म्हत्व आसा. उबाळ 
हवामान आनी सुर्याचो उजवाड जितल्या चड प्रमाणांत मेळटा तितली माडाची 
वाड बरी जाता. कवाथो लायतगीच पांचव्या ते आठव्या वर्सा झाडाक फळां 
येवंक लागतात. माडाक वर्साक बारा फुलोरे येतात. म्हणचेच बारा वेळां पोंयों 
धरतात. Wal उक्त्यो जातकच फुलां दिसतात. फळ तयार जावक १२/१३ 
म्हयने लागतात. आनी दर एका म्हयन्यांक पोय येता. म्हणून वर्सभर फळ मेळटा. 

अर्थांत कांय बोंडे गळून पडटात. पूण म्हयन्या म्हयन्याक पाडो करप म्हारग 
पडपाचें आनी म्हणून कांयकडेन वर्साक स वेळां म्हणचे दो-दोन म्हयन्यांनी 
ओरिसांत चार वेळां तर आसामांत दोन वेळां पाडो करतात. पाडेलीच हें काम 
करूंक शकतात. मलेशियांत आनी थायलंडांत माकडांक पाडो करपाचे कामांक 
तयार करून तांचेकडल्यान पाडो करतात. 

फकत पावसा उदकार वाडपी झाडां वर्साक साठ ag दितात. पूण माडांक 
आळीं काडून उदक दिवप, सांवळ मीठ घालून, सारें घालून अशें तरेन बरें काम 
केल्यार ८० ते १०० नाल्ठु मेळूक शकतात. गोंयचे माड व्हड जातीचे - लांबच 
लांब वाडटात. तांचेर चडप फुक्या काम न्हय. पांय मात्सो निसरल्यार कपाळमोक्षच 
थारिल्लो! ताचेर फकत पाडेली जावं रेंदेरच चडूंक शकतात. हातापायांनी माडाक 
घट्ट वेंगावन शेड्ड्याभशेन सुरसूर करून वयर चडटनाचें दृश्य खरें मनभुलोवणें 
दिसता. फांतोड़े पारार मंद मंद वार्‍याच्या तालार शेंडे हालयत धोलपी माडांचेर 
चडपी रेंदरांच्यो शिळोण्यो आनी कातरां आयकुपाचें भाग्य गोंयकाराचेंच! तांचे 
सुरीचे माड थारलेले आसतात. नाछ्लाचे पोंयेंक खांच पाडून ताका कुळणें बांदून 
दवरतात आनी सकाळीं उठून त्या त्या माडाची सूर मडक्‍्यांनी भरून देवयतात ह्या 
रेंदराचेर नामनेचे कोंकणी कवी श्री उदयबाब हाणी रचिल्लें गीत फामाद आसा - 

उठ रेंदरा जाली सकाळ काती तुजी पाज 

माडार वचूंक जा तयार चडोवन तुजो साज। 

सांगपाचे म्हळ्यार भारतांत नाल्लाच्या एकूण उत्पन्नाचे ५७ टक्के भाग घरगुती 
आनी धार्मिक कार्यापसत खर्च जातात. ३५ टक्के नाल तत्ने काडून शियाळ्याच्या 
वा आङसराच्या रूपान वापरतात आनी ८ टक्के उत्पन्न खोबरें आनी तेल काडचेपसत 
वापरतात. ह्या नाल्लांतथ जायते प्रकार आसतात. कप्पाडम्‌, अंदमान जायंट, 
sada, गंगाभवानी - कप्पाडमाची कातली घट्ट आनी दाट आसता. अंदमान 
जायंटाचे माड लांबच -लांब भव्य आनी दाट आसतात. उदक एकदम गोड़ 
आनी कातली पातळ आनी हलकी आसता. 

अस्तम देगेचेर थैस थैगाई नावांचे arg आसात. ताचो अर्थ धंयाचो ag. - 
हाची कातली घट्ट सायेभशेन आनी रुचीक सुरबूस आसता. लांबायेन मोटवे 
आशिल्ल्या माडाच्या Agia कातली कमी आनी आडसरांचें उदक गोड आसता. 
गोयांतल्या म्होव्या माडाच्या नाल्लाचें उठक साखर घाह्लेभशेन गोड आनी कातली 

तर अशीच खावची - मस्त लागता. नाल्लाक कोंब येतगीच ताज्या भितर जो 
मुरून जाता तो तर इतलो सुवादीक आसता कीं तो खावपाक मेळटा तो खरेंच 
भाग्यवंत म्हणूंक जाय. हातूंत जहरी नाल म्हणून विखयाळे नाल आसतात खंय - 
ते फकत शोभेपसत लायतात. पूण भारतांत खंयच ताजी लागवड करिनात. 
माडाक सत्यसृश्टींतलो कल्पतरू म्हणटात. हाच्या प्रत्येक भागाचो मनशाक 
उपेग जाता. इंडोनेशियांत तर ' वर्साचे जितले दीस तितले नाल्लाचे उपेग”? अशी 
म्हणणी आसा. संसारातल्या तेल उत्पादनात नाछ्लाचो पयलो नंबर लागता. 
आमच्या गोंयांत तशेंच दक्षिण भारतांत चड करून जेवणांत खोबरेल वापरताले. 
आतां आतां ताचो दर मळबाक तेंकत गेलो तसो हेर तेलाचो वापर करतात. पूण 
खोबरेलाबगर नुस्त्याच्या जेवणांत तर रुचच येना. 
नाल्लाची कातली आनी उदक पौष्टीक आसता. कृत्रिम गुरवचार आनी सुक्ष्मजंतू 
संवर्धन हाचेपसत आडसराचे उदकाचो उपेग करतात. तेल, सोय कातली हांचो 
जेवणांत उपेग जाता. साबू, मेणवाती, वासाची तेलां करूकय खोबरेल वापरतात. 
सोण्णां, कट्यो, पिडे, काथो हांचो जोळोव म्हणून वापर जाता. त्या भायर नाल्ला 
सोण्णांचो काथो करपाचो व्हड धंदो चलता. हाजेच मागीर राजू, दोर, शेंदऱ्यो 
पांयपुसणी, ब्रश बी करतात. तशेंच पोतयो पर्सीय करतात. कुलचावां, उशीं 
भरतनाय हाचो उपेग करतात. कट्टेपसून बटन, वाटयो, दवले बी करतात. Had 
खोड वाशे बी करूंक उपेगी पडटा. गोंयच्या घरांनी तर माडाचेच वांशे घालतात. 
ताच्या भायल्या भागाक पार्क्युगईन बुड म्हणटात. ताजेपसून शोभेच्यो वस्तू म्हणजे 
शो पीस तयार करतात. गरिबांच्यो खोपी तर माडाचीं वाश्टा आनी चुट्टांनी तयार 
केल्ल्यो आसतात. 
नाल्लाची सोय कामोतेजक , उदक थंड आनी रक्तशुद्धी करपी तशेंच कृमीनाशक 
आसता. aad अ ब क हीं तीनय जीवनसत्वां आसतात. आंतकड्यांच्या वा 
गर्भाशयाच्या विकाराचेर खोबरें वखद म्हणून वापरतात. पेंड गोरवांचें खाण म्हणून 
उजार करतात. तेचप्रमाण नाल्लाचे पोयेंपसून सूर काडटात. जायत्या विकारांचेर 
वखद म्हूण तिजो उपेग जाता. ती पिल्यार तरतरी येता उत्तेजन येता अशें म्हण्टात. 
ताचेपसून माडी आनी गोड़ करतात. अशा ह्या माडाचे कसले कसले आनी 
कितले कितले उपेग म्हणून सांगचे - ताची add लांबयता तितली लांबतली. 
आमी हिंदू लोक सैमांत, झाड़ापेडांनी दैवत्व पळेतात म्हणून नाल्लांत लेगीत 

देवाचें रूप आमकां दिसता. हेरांच्या हिशोबान AT म्हणचे एक खुब्ब तरेन उपकरा 
पडपी फळ. पूण आमकां तातूंत साक्षात्‌ भगवान शंकराचे दर्शन घडटा. नाल्लाचो 
शेंडो, ताचे ते तीन दोळे- साक्षांत महादेवच. आनी ह्या परस नाल्लाक पांय लावचो 
न्हय, Ag दवरून पांय पडचें जावं AT हातांत दिव नजो अशे संकेत जल्माक 
आयल्यात जावये. 

सर्गात एक झाड आसा अशी कल्पना - खरें फट बावडे देवच जाणांत. 
ताचें नांव खंय कल्पतरू - कोण कोण ताका कल्पवृक्ष म्हणटात. ताच्या 
मुळांत बसून इच्छीत वस्त मागल्यार मेळलेबगर रावना खंय. माडाच्या 
आंगच्या ह्या विविध गुणांनी आनी उपेगांनी ताका धरतेवेलो कल्पतरू म्हणप 
फाल्स थारखें ना! 

x 

तुळशींमाते, हात sitg...! 


हाडा गे कुदळ, काडा गे धेंपो 

तेंतून रोया रोपो तुळशीचो हो रामा 

त्या गे तुळशीचीं काळीं निळीं पानां 

तुळशी वृंदावना पाणी घाली हो रामा | 

आंगणांतले तुळशीक पळेतां पळेतां test मन उडून भुरगेपणांत पावले. 
धालां मांडार आयकल्ल्या तुळशी - महात्म्य सांगपी त्या पदांत ford - खरेंच, 
आमच्या जाण्टेल्यांचे बुदवंतकायेची तोखणाय करत तितली थोडी! खंयचेय वस्तूक 
देवरूप दिलें म्हणटकीच भौसाक तिचें म्हत्व रोकडें पट्टा हें तांकां सारके बरें 
wag. आनी देखुनूच सैमांतल्या झाडां-पेडांक तांणी आमची सोयरीं करून 
सोडलीं. हजारांनी वर्सा पयलीं सावन भारतीय संस्कृतायेन झाडां पेडा आनी सैमाच्या 
सगळ्या आंगांपांगाक खूब म्हत्वाचे स्थान दिलां. आमच्या वैदिक साहित्यांत 
मनीस जिणेची समृद्धी आनी स्वस्थकाय हाचेपासत वनस्पतीक tecard आंग 
मानलां. आयुर्वेदांतय झाडां - पेडांच्या वखदी गुणांचो स्विकार केला आनी 
मनशाचे मनाचे तशेंच कुडिचे भलायके पासत तांकां म्हत्व आसा म्हणपार्चे 

मानून घेतलां आनी म्हणुनच आमचे सदचे वेव्हारीक जिणेंत झाडां पेडांक धार्मिक 
आदारार्चे स्थान मेळळा. | 

तुळशिचीच देख घेवं येता. तुळशिचें वैज्ञानिक म्हत्व जाणून जण एक हिंदूगेर 
तरी दारांत तुळशी वृंदावन आसूंकच जाय असो अलिखित नेमच जाला. आयच्या 
ह्या अपस्मार गर्देच्या शारांनी सिमेंट - काँक्रीटच्या रानांनी सामको कोंबये 
घुडासारको जागो आसल्यार लेगीत कुंडेंत ना तर साद्या पत्र्याच्या डब्यांत तरी 
एखाद्रो तुळशी - रोपो बाल्कनींत जावं जनेलांत दिश्टी पडटलोच. गांवांत तर 
अजुनय ज्या दारांत तुळशी वृंदावन आसा तें हिंदूचें घर म्हणून दोळे धांकून सांगचें. 
अशी ही सगळ्यांचे वळखिची वनस्पत. ह्या खंयय जावपी सामान्य तुळशी रोपाक 
भारतीय संस्कृतार्येत मोठें मानाचें आनी पवित्र स्थान मेळळां. सगळ्या पुराणांनी 
तुळशिची महिमा गायल्या - तिच्या महात्म्याची गाथा जायत्या दंतकथांनी, 
धर्मकथांनी जावं पुराणकथांनी आयल्या. 

पयलीं तेपार तर सुर्या उदेतना बायलांनी तुळशिचें दर्शन घेवपाचो नेम आसलो. 
फांत्या पारार उठून कोयर - शिंतोडो करून, दारांत रांगोळी घालून पुजा करपाची. 
न्हावन-धुवन तुळशीक प्रदक्षणा घालपाचो नेम आशिल्लो. तेच प्रमाण तिनसनां 
सुर्या अस्तमतेक गेलो म्हणटकीच तेल - वात करून पयलो दिवो तुळशीकडेन 
लावन ' शुभं करोति * म्हणून प्रार्थना करचेली रीत हे टि.व्ही संस्कृतायेत आज . 
जरी विसरायेर पडिल्ली आसली तरी कांय कडेन ती आजून तिगून आसा. 
निरांजनाच्या त्या मंद भांगरा उजवाडांत, मळबांतल्या चान्न्या सांगातान आजो - 
आजी आनी नातरांचें नातें चडच घटावतालें अशे तरेन बायलांचें तुळशीकडेन 
मायेमोगाचें नातें जडटालें. कुळाराच्यान घोवाघरा आयिल्ल्यो चलयो तिकाच 
आपली मैत्रीण-सखी जावं आवय-भयण मानून आपल्या मनांतले उत्फकें तिच्या 
कानात फुतफुतून सांगताल्यो. तीच तांची पाठराखीण! घरांत कितेय मनाविरूद्ध 
घडटकीच तिचे म्हऱ्यांत येवन दुकां गळयताल्यो, दोळे पुसताल्यो. तिच्या पानांर 
हात भोंवडावन आवयच्या मोगाची ऊब काळजांत थामताल्यो . 

असो हो काळो-सावळो ल्हानसो तुळशी -रोपो! पूण आमचे जिणेंत केदी 
व्हड सुवात मेळोवन रावला. गुलाब - शेंवती जायो जुयो मोगरी ह्या सगळ्या 
फुलापरस पुजेक तुळशी पानाक - तुळशी कणसाक चड म्हत्व! साद्या तीर्थ 
प्रसादांत जावं श्रादूधपक्षांत-तुळशिचो केदो थातो-मातो! तुळशीक लक्ष्मीची 

प्रिय सखी म्हणटात ! कित्याक तर ती विष्णूची - साक्षात नारायणाची - 
मनःप्रिया | तुळस ही शुभदा, पापहारिणी म्हणून पुण्यदा - तिच्या नांवांतच तिचें 
मोठेपण घुस्पलां - जाचेकडेन तुळा करप अशक्य ती तुळस ! हिका संस्कृत 
उतर तुलसी - तुलाम- म्हणजे उपमा पयस दवरता - सोंसना ती अनुपमा! हिचो 
रस सगळ्यांत बरो म्हणून तिका सुरता म्हणटात. सगळेकडेन सोंपेपणान मेळटा 
म्हणून ती सुलभा ! गावांनी चड मेळटा म्हणून ग्राम्या! दुखिचो-वेदनाचो नाश 
करपी म्हणून शुळघ्नी ! एके तुळशीक कितलीं नावां आसची संस्कृतात - तुलसी, 
अनुपमा, सुरसा, शुभदा, पुण्यदा, सुलभा, ग्राम्या, शुलघ्नी, सुखकरी, पवित्रा, 
मंजीरा अशीं जायतीं. कोंकणींत तुळस, मराठींत तुळस, गुजराथींत तुलसी, 
वृंदा, तर कानडींत कपमा, तुलसी. बंगालींत काळा तुलस. तमीळींत अलागाई 
आनी पिरादमा, तेलुगूंत कृष्ण तुळशी आनी गागोरा चेतू! बर्मी भाशेंत तुन तर 
सिलोनी भाशेंत मृदुतुला! 

हिचें लॅटीन नांव ऑसिमम्‌ सॅनकटपम्पू. उडिसांत हिका वृदावती म्हणटात. 
थंय आंकवार चलयो उपास करतात. चंद्राची तुस्त गायतात. थंय हे वृंदावतीक 
इतलें म्हत्व आसा की सगळ्या देवांची ती प्रतिनिधी मानतात. खंयच्याय देवाच्या 
नांवान तिच्या मुळांत वस्त दवरली की ती त्या त्या देवाक पावता अशें मानतात. 
आमची तुळशीमाय मोगाळ - सगळ्यांक आपल्या पदरापोंदा घेवपी. पूण हांची 
gaad मात एकदम कडक - तिचेकडेन क्षमा ना. 

भारतीय संस्कृताय इतल्या उंचेल्या पांबड्याची की ती wera मोन्यांनी 
आमची सेवा करपी झाडांपेडांकडेन नातें राखून दवरता. तांची याद दवरून त्या 
त्या दिसा तांची पुजा करता. ऋषीमुनींभशेन हे रूख मनशांची जतनाय करतात - 
कसल्याच फळाची अपेक्षा धरिनात. कोणाच्या रागा-लोभाची पर्वा करिनासतना 
हीं झांडां आमकां आपणालीं फळां, मुळां, पानां, फुलां दितात. आपल्या आंगच्या 
वखदी गुणांचो उपेग आमचे जिणेपासत करतात. 

मनशांचे भलायके पासत पयलीं चातुर्मास पाळटाले. म्हणचे श्रावण सुरू 
जालो की कार्तिका मेरेन कांदो, मास, मटण, नुसतें अशें सगळें तामस खाण 
सोडप आनी are भाजी -पाल्याचें शिवराक जेवप. हें करू नये, ते खावं नये अशीं 
बंधनां घालपी हो चातुर्मास तुळशी -लग्नांन सोंपता. आनी देखुनच दिवाळी जाली 
की लोक ‘ceed दिवाळेची वाट पळेतात. व्हडली दिवाळी म्हणचे तुळशी - 

लग्न! कार्तिकी एकादशीन चातुर्मास समाप्ती आनी दुवादशीक तुळशी लग्न ! आतां 
वर्साच्या खंयच्याय म्हयन्यांत लग्नां जातात. इतलेंच न्हय तर हॉल मेळटा ते 
प्रमाण लग्नाची तारीख, ted थारायतात. पूण पयलीं dan तुळशी-लग्न जाले 
बगर मनशांचीं लग्ना जायनासलीं. तुळशी-लग्नान लग्माचो “सिझन'"' सुरू ! तुळशिचें 
लग्न बाळकृष्णाकडेन जालें की मागीर हेरांच्या लम्रांक ग्रीन सिम्नल ! तुळशी - 
लग्न कार्तिक शुद्द दुवादशीन सुरू जाता तें पुनवेमेरेन! आतांय बी कांय घरांनी 
बायलो आषाढी एकादशीक तुळशिचो ल्हान रोपो लायतात. आनी सदूदां तांका 
भरपूर उदक आनी कुलेरभर दूद घालून वाडयतात. अशें लाडान ass तें 
तुळशिर्चे लग्न मागीर कृष्णाकडेन करप - लाडू, कापां, नेवऱ्यो, चकल्यो असो 
फराळ करून | तांचेबरोबर चिचो, आंवाळे आनी उसकांडो तर जायच ह्या लग्नांक! 
तर्शेच फुलांचें बाशिंगय जाय. 

अर्शे म्हणटात, आषाढी एकादशीक विष्णुदेव न्हिदता आनी ताका कार्तिकी 
एकादस जावन उठयतात. जागृतीमंत्र म्हणून बाळकृष्णाचें तोंड तुळशी वटेन 
करतात. मदीं अंतरपाट धरतात. तुळशी खांदो देवाक लावन तुळशिचें कन्यादान 
करतात. सांजच्या गोरज म्हुर्तार भटाक आफोवन, आंगणभर पणट्यो पेटोवन, 
अक्षता Wag, फोगेट्यां - माराण मारून आनी व्हडान आरत्यो म्हणून मोठ्या 
थाटान हें लग्न करपाची चाल गोंयांत अजुनय कांय घरांनी आसा. मागीर प्रसाद 
म्हणून फोव, चिरमुल्यो, कातले कुडके आंवळ्या चिंचेचे आनी उसाचे कुडके 
घालून हरीजागर वांट्टात. 

हैं सगळें जालें पोरण्या जमान्यांतलें. पूण आयच्या विज्ञान - युगांतय तुळस 
ताठ मानेन मिरयता. पयलीं सावन मनशाचे तुळशीकडेन जडिल्ले हे रस्मी बंध 
शास्त्राचे कानशेर घांसून पुसून सुलाखे भांगरावरी चकचकतात. खरे म्हणचे तशें 
विज्ञान पयलीं सावन खबर आशिल्ले. आयुर्वेदांत तुळशिचे वखदी गूण बारिकसाणेन 
वर्णन केल्यात. दुशीत हवा शुद्ध करपांत तुळशिचो व्हड वांटो आसा. तुळशींत 
कार्बन वायू ओडून घेवन प्राणवायू भायर सोडपाचो व्हड गुणधर्म आसा. आमच्या 
जाण्ट्यांनी बायलांचे लागेबांधे तिचेकडेन ओगीच जोडूक नासले ! पयलीं बायलो 
रांदचीकूड आनी वासरेर चड घुस्पून उरताल्यो. भायली मेकळी खेळटी ह्वा 
तांकां जाय तशी व्हड प्रमाणांत मेळनासली. देखून तुळशीक १०८ प्रदक्षणा 
घाल्यार पुण्य मेळटा अशें तांकां सांगताले. त्योय काळजाथावन श्रध्देन तिची 

सांज सकाळ पुजा करताल्यो. कसलेय बरे उपकारपी गजालीक देवा नांवाची 
धार्मिक फास्की चडयली की देवाच्या भंयान वा मोगान मनशां बरी वागतात, नेम 
पाळटात, AA करतात; म्हणून भलायकी बरी उरता. आनी हे नदरेन बायलांपासत 
तुळशिचें che म्हत्व आसा तें समजता! 

तर अशी ही विष्णूप्रिया तुळस ! सर्वांगान उपेगी - तुळशिचीं पानां, तिच्यो 
काडयो बडयो, पानांचो रस, बियो - सगळेंच मनशांचो उद्धार करपी, ताका 
भलायकी दिवपी! एका तुळशी झाडाचें इतलें म्हत्व, मागीर तुळशी पोरसाचें 
म्हत्व कितलें आसतलें! तशें पळेल्यार तुळस खऱया अर्थान घरच्या घरा एका 
दोतोराचें काम करपी म्हणूक जाय. आरोग्यपूर्णाच ती! पावसांत सेगीत जावपी 
थंडी, खांक, जोर हाचेर तुळशी -कणसांचो कसाय वा तुळशी - पानां रोस म्होव 
घालून चाटलो की हड्ड्यांत wel कफ कमी जाता; पानांचो रोस भायल्या 
आंगाक लायलो की कातिची पिडा बरी जावंकच जाय. तुळशी मुळांतली माती 
भोव मोलाची - भोव गुणी ! आंगाक चोळळ्यार पुरो, खोरोज वा कातिच्यो पिडा 
ना नपश्यात जावन वतात. कोड जाता ताचेरय हें बच्यांतलें बरें वखद ! ही तुळस 
“कासव छापाचें'' - जळारांक आमुडपार्चे कामय बरे तरेन करता. म्हणूनच 
घराभोंबतणी तुळस लावची म्हणून जाणटेले आडूडताले जांवये! 

हिंदूंच्या वेद-धर्मशास्त्राप्रमाण तुळशिचें मोल फकत एक वनस्पत म्हणून न्हय, 
तर विष्णूचो, कृष्णाचो दैवी प्रतिनिधी म्हणून आसा. पूण आमी मात ' गांवचें 
ag मुतरे'” ह्या न्यायान तिची “अतिपरिचयात्‌ अवज्ञा'' करतात. आयुर्वेदात 
तुळशिचे हे वखदी गूण बारिकसाणेन वर्णन केल्यात ते अशें : तिचो सुवाद तीख, 
कांय प्रमाणांत कोडू, पचपाक सोंपी, गरम, कोरडी, कफ-वायू हांचो नाश करपी, 
रुच आनी पचनक्रिया वाडोवपी, वासाळ, सात्वीक, कृमी म्हणजे दंत बी ना 
करपी, तशेंच दुर्गधांचो नाश करपी. ती खाल्यार अरूची, फुफ्फुसांतलो कफ, 
खांक हे सगळे विकार ना जातात. पार्श्वशूल, खांक, ओंकारी हांचेर भारी उपेगी 
| dra चडल्यार, अर्दशिसलेचेर, तकली उसळळ्यार, कान व्हांवता ताचेर, 
आंगावेले दाग, तोंडाक वास मारता ताचेर, दंत जावप, कुसव्यांनी वा हडूडयांत 
दुखपाचेर भोव गुणकारी! 

खांकेचेर कृष्णतुळशिच्या रोसांत rela घालून तो रोस घेवचो अशे महर्षि 
चरकान सुचयलां. कान व्हांवता ताचेर तुळशी रोसाचे कांय थेंबे कानांत सोडल्यार _ 

कान व्हांवचो थांबता. तुळस कृमीनाशक आनी रोगप्रतिबंधकारक शक्त वाडोवपी 
आशिल्ल्यान कॅन्सरा सारक्या रोगांचेर उपकारक जावं येता अशी शक्त तिच्यांत 
आसा. ह्याच कारणाक लागून आयुर्वेद महर्षिनी दीर्घदृष्टी वापरून घरादारांनी 
तुळस लावचेली रीत आपणायली. ज्या घरामुखार तुळस आसा थंय कसलोच 
रोग भितर सरना ही स्रध्दा फकत Heel स्रध्दा न्हय. तिका शास्त्रीय आधार 
आसा. अर्विल्ल्या रसायन शास्त्रज्ञांनी हातूंत तथ्य आसा हे मान्य केलां. तुळशींत 
रोगाचे किटाणू नश्ट करपाची खासा शक्त आसा. तुळशी -पानांतल्यान हळडुवसार 
रंगाचे एक तिखट तेल भायर सरता आनी उबून हवेंत पसरता. आनी तुळशीक 
आफडून गेल्ली ही हवा आरोग्य दिवपी म्हणटात. रोग ना करपी, वखदी - न्हय, 
म्हावखदी - अमृतच तें | हिका अमृता म्हणटात. समुद्रमंथना वेळार जें अमृत 
भायर सरलं ताचे कांय कण भुंयेर सांडले आनी तांतल्यान खंय तुळस जल्माक 
आयली. ब्रह्मदेवान काडून ती विष्णूक दिली. विष्णूक ती खुबच आवडली 
म्हणून ती विष्णूप्रिया आनी देखूनच तुळशिचें एक पान दिल्यार लेगीत विष्णू 
प्रसन्न जाता. आनी तो प्रसन्न जालो म्हणटकीच लक्ष्मी आपल्या पांयांनी चलत 
घरांत येता अशी भौसाची श्रद्धा आसा. म्हणून जाण्टेलीं म्हणटात जावंये - ज॑य 
तुळशीपान, थय नारायण! 

बायलांच्या होंवयांनी जावं लोकगितांनी तुळशिचें महात्म्य गायलां तितलें 
थोडें. देखीक, 

काशी काशी म्हणून लोक वतात धांवून 

काशी म्हज्या आंगणांतच तुळशीदेवी! 

आमची कसलीय पुजा तुळशिपत्राबगर पुराय जायच ना. प्रसादांत तुळशिपत्र 
घालेबगर प्रसाद जायना. सादो शिरो बशी भर खावन जें समधान मेळना तें प्रसादाचो 
कुसभर शिरो खावन मेळटा. हेंच कित्याक, सत्यभामेन कृष्णाची तुळा - वजन 
करचेपासत घरांतलें आशिल्ले नाशिल्लें भांगर-शिंगर तागडेंत ओतले, पूण कृष्णाचें 
दाळे वयर सरचना. ताची तुळा कशीच जायना. तेच रुक्मिणीन मनांतले श्रद्धेन 
एक तुळशीपान ते तांगडेन दवरलें आनी श्रीकृष्णाची तुळा केली. 

पयलीच्या लोकांचो भावार्थ आशिल्लो की तुळशी पानावेलें उदक मस्तकार 
धरल्यार गगास्नानाचें आनी धा गायो दान केल्ल्याचें पुण्य मेळटा. ( आतां पाप - 
पुण्याक कोण विचारता!) asta मनशाच्या निमण्या खिणावेळार ताच्या आंगार 

तुळशी पान आसल्यारच तो मनीस वैकुठाक वता. ह्यो सगळ्यो साद्यो काणयो 
म्हळ्ळ्यो तरी तथ्य अशें की तुळशिचेर केल्ल्या जायत्या प्रयोगांनी ऋषी -मुनींक 
असो अणभव आयलो की ही वनस्पत एकाच न्हय तर शेकड्यांनी ल्हान -व्हड 
पिडांचेर उपेगी आसा. आनी म्हणून तांणी तिका धर्मिक रुप दिवन तिचो प्रचार 
केलो. 

तिरूपतीच्या एस्‌. बी युनिवर्सिटीन केल्ल्या एका संशोधनांत अशें दिसून 
आयलां की तुळस उस्वास सोडटा तातूंत स्फूत दिवपी असो ओझोन वायू भायर 
सोडटा. तातूंत प्राणवायुच्या दोन परमाणू बदला तीन परमाणू आसतात. तुळशी 
पानांत इथर आशिल्ल्यान ती बॅक्टेरियाचो नाश करता आनी जळेरांकय धांवडायता. 
पाश्चात्य वैज्ञानिकांनी तुळशी रोपांत विद्युतशक्त चड आसता म्हणून सिद्ध केलां. 
तुळशी म्हऱ्यांतली २०० मिटर मेरेनची हवा स्वच्छ शुद्ध उरता. आमच्यांतः 
गिराणाच्या वेळार खावपा पिवपाच्या वस्तुनी तुळशी पान दवरपाची रीत आसा. 
ती हाकाच लागून जातली. कारण तुळस जंतू ना करता. 

तुळशी पानांत मिरी घालून काडो करून घेतल्यार मलेरिया सारको जोर देंवता. 
ह्या काड्यान उचकी, गरमेन जावपी दोळ्यांचो भगभग, तोंडाची गेल्ली रूच 
येता. ब्रॉकायटिसाचेरय तिचो उपेग जाता. दोतोरानी तर जायत्या असाध्य पिडांचेर 
बेस बरो उपाय म्हणून तोखणाय केल्या. 

तुळशी पानां धंय जावं ताका बरोबर खाल्यार वजन देंवता. त्रास उणो जाता. 
हून उदकांत गोड आनी तुळस वांटून घालून लिंबू पिळून पितात. ताका तुलसी- 
सुधा म्हणटात. मात उष्ण आशिल्ल्यांनी हें पियेवं नये. तशेंच तुळशी रोस आनी 
म्होंव एक करून हून करू नये. म्होंब वीख जाता. लिंबाचो रस आनी तुळसी रस 
अर्द अर्द कुलेर घेतल्यार तकली दुखपाची थांबता. तुळशी रस घालून घेतल्यार 
मेदवृदूधी जायना. तुळशी रसांत साखर घालून घेतल्यार हड्ड्यांतली दूख थांबता, 
खांक वता. अशे एक आनी दोन न्हय तर जायते गूण आसात हे इल्लेशे तुळशिचे 
| आयुर्वेदान तिका अकाल मृत्यूहरा' अशें म्हणून तिचो गौरव केला. 

कांय वर्सापयलीं अहमदाबादेंत डॉ. उपेंद्र राय ह्या विद्वान चिकीत्सकान तुळशिचे 
वखदी गूण आनी रोगांवयल्या उपचारांत तुळशिची गरज आनी परिणाम हे विशीं 
संशोधन केल्ले बद्दल गुजरात सरकारान भौमान केल्लो. तुळशीत कॅन्सर, काळजा 
gaa, किडनीचे विकार आनी हड्ड्यांचे रोग ना करपाची व्हड शक्त आसा. 

इतलेंच न्हय तर मानसिक नदरेन अपंगूळ आशिल्ल्याचेर तुळशिचे उपचार सुरू 
केल्यार पंदरा दिसांभितर सुधारणा जाल्ली दिश्टी पडटा. तुळस बुध्दीक घटाय 
दिता, स्मरणशक्त वाडयता. 

भारतांतच न्हय तर श्रीलंका, बर्मा, चीन, मलाया आनी हेर देशांनी तुळस 
व्हड प्रमाणांत जाता. तुळशी पासून कापूर, तर्शेच सुगंधी तेलय काडू येता. ब्राझिलांत 
तिची एक रामबाण वखद म्हण आसा. मॉरिशसांत अर्धांग आमवात हाचेर 
तुळशीचो काडो करून आंग धुतात, पिवपाक कडो करून दितात. तुळशिच्या 
ह्या गुणांनी इस्रायली लोक सामाजिक उत्सवांनी, धार्मिक कार्यानी बी स्रद्धेन 
तुळशीची पुजा करतात. पुजेची तुळस घराघरानी सुगुरव्याची म्हणून जतनायेन 
दवरतात. 

भारत भेटीर आयिल्ल्या Ha दोतोर विक्टर रेसीन हांणे युनिव्हर्सिटीत 
फारमाकाँलॉजी विभागांत दवरिल्ल्या व्याख्यानात तुळस म्हळ्यार एक वन्डर- 
ड्रग. सामकें अजापांचें वखद ! हाय ब्लड प्रेशर नियमन करता, पचनक्रिया 
सुधारता, रक्‍तकण तर ती वाडयता. मानसिक रोगांचेरय ह्या तुळशी-उपचारान 
असाधारण परिणाम जाल्लो दिसता, हेमियोपाथिचे जायते जाणकार वखदां भितर 
तुळशीक खूब म्हत्व दितात. कॅलिफोर्निया विश्वविद्यालयाचे डॉ. विलियम बोरीक 
हाणी ' ब्राझिलियन अल्फावका' अशें ata दिलें. डॉ. शरश्चद्र घोष हांणी जायते 
अजापांचे गूण तुळशींत वर्णिल्यात. 

सामान्यपणान लोकांत प्रचलीत अश्यो तुळशीच्यो दोनूच जाती आसात. 
एक रामतुळस आनी दुसरी श्याम म्हणजे कृष्णतुळस! तिसरी ही आकारान सादे 
तुळशीपरस व्हड! म्हणून ती चड उपेगी. रक्तदोष, नेत्रदोष, बाळंतपणावेळार ती 
चड उपेगी पडटा. 'मसवक' म्हणून तुळशीची आनीक एक जात आसता. आंगार 
जाल्ल्या घायार हे तुळशिचो रोस भारी लाभदायक आसा. 

आनीक एक जात बर्बरी वा बबुई - हिच्या तन्न्या पानांचो वास खूब तीव्र 
आसता. युनानी म्हणजे हकिमी वखदां दिवपी ह्या तुळशिच्या बियांक तुष्म रेहा 
म्हणटात. 
अशे तरेन आध्यत्मिक, पारमार्थिक आनी भौतिक सूख हांकां जोडपी ही 
तुळशीमाय व्हड मोलाची आनी देखून सगळ्यांक वंदनीय . बाबासाहेब सातारकर 
आजय ही तुळशीमाळ व्यसनी मनशाच्या गळ्यांत घालतात. ताका उपदेश 

करतात. आनी सोन्‍्यासारक्‍्या व्यसनांतल्यान सुटपाचो मनीस यत्नकरता, मोठ्या 
कश्टांनी व्यसनमूक्त जाता. 
तुळस विठोबाक म्हणजेच श्रीकृष्णाक भारी प्रिय ! ते विशीं एक सोबीत 
काणी आसा. तुळशी ही एका गरीब भटाली चली! कसल्या तरी साद्या कारणाक 
लागून भट तिका घरांतल्यान धांवडावन दिता - तितलेंच एक तोंड कमी पोसपाक! 
अशी घराभायरी जाल्ली ही तुळस विठोबाच्या आसऱ्याक येता. ताका ही काळी 
- सांवळी - शिरवंत चली आवडटा. तिची काकूट दिसता. तांतल्यान तांचो 
मोग जाता. विठोबा एक घर बांदून तातूंत हे तुळशीक दवरता. वेळ मेळ्ळो की 
तो थंय वता. पूण रुक्मिणबायेक राग येता. तुळशीक कित्याकितेंय सांगून 
विठोबाविशीं दुबाव येत अशे ती करता! विठोबा तिका समजावपाचो जायते 
परीन यत्न करता, पूण ती बदना आनी मागीर एक दीस सीतेभाशेन जमनीच्या 
पोटांत नाच्च जाता. आनी मागीर परतून झाडा रुपान जल्म घेता. विठोबाचें 
आनी तिचें लप्र जाता. अशी ही तुळशीमाळ विठोबाच्या गळ्यांत सोबून दिसता. 
विठोबाक ती आवडटा म्हणून वारकरी गळ्यांत तुळशीमाळ घालतात. ती 
१०८ मणयांची - तुळशिच्या बड़यांची करतात. ताका व्हडलो अर्थ आसा. 
'इदं न मम हें म्हणपाची सवंय मनशाक लागची, ताणें निरपेक्षपणान काम करचें, 
दया बुद्धीन ded म्हणून तुळशीपान दवरून देवाचो निवेद्य दाखयतात. 
मनशाक खाणां-जेवणाचो मनापासून लोभ आसता. आनी अशें बरें रांदिल्ले 
देवा तुजे खातीर' म्हणून कृष्णार्पणमस्तू म्हणून ओंपतात. हाचेफुडें वचून - देवा 
तुर्वे निर्मिल्ली ही कूड लेगीत म्हजी न्हय, तुजीच ही, तुजेपासत शिणोवपाची 
म्हणून तुळशीमाळ गळ्यांत घालतात. देवाची भक्ती आनी तांचे ठांय केल्लो समर्पित 
भाव हाचें तें प्रतिक! इल्लेशे तुळशिचें अशें हें महात्म्य! भावनीक ast वैज्ञानिक 
म्हत्व आशिल्ली ही तुळस मनीस -जिणेंत मानाचे पान मेळोवन , मनशा मनाचेर 
राज्य करता. म्हणून तर तुळशीक सांजवात लावन, ''तुळशीमाते; हात जोडूं, 
घरच्या धनया पांय पडूं ! पिडे तूं भायर सर, लक्ष्मी तूं भितर सर, दीप तुका 
नमस्कार'' अशे म्हणून तुळशिची प्रार्थना करपाची रीत आमचे संस्कृतायेन आनी 
घरच्या जाण्ट्यांनी आमकां लायल्या ती बरोबरच म्हणपाची! 
x 

आंबाड्याभोवती तीन शवतीं...! 


आमचे भारतीय संस्कृतीत खूब पोरण्या काळासावन झाडांपेडांक आपणालीं 
सोयरीं मानल्यांत. हालींसराक ह्या विज्ञानयुगांत जरी तांचें - आपलेपण माल्हों 
कमी sig दिसले तरी झाडांपेडां फळां फुलां हांचेवेल्यान पडिल्ल्ली नांवां अजून 
लेगीत आयकूक मेळटात. उदाहरणच दिवचें जाल्यार आंबो, माड ह्या सारकेंल्ल्या 
झाडांवेल्यान आयिल्ठी आडनांवां, तशंच केळेकार, मुळे, कांदे असलीं Hat 
भाजी हांचे वेल्यान पडिल्ली नांवां म्हण वा गोंयच्या चाफें, Vad, मोगरें , आबोलें, 
जायू , जुई, केसर, गुलाब अशीं फुलांवेल्यान zagi नांवां, तेच प्रमाण गंगा, 
नर्मदा, गोदा असलीं न्हंयांची नांवां - हाजो बारीकसाणेन सोद घेतल्यार पयलीं 
मनशाचो सैमाकडेन खूबच चड लागेबांदे आपलेपण आसतालें हें दिसून येता. 
हाली नट नट्यांवेल्यान नांवां दवरता जावं हेर व्हड मनशाेल्यान बी नांवां दवरतात. 
पूण आपल्यापयकी जणएकाक पयलींच्यो चांफेमावशी, शेंवतेमावशी, 
कॅंसरआका, गुलाबआतें, जायुमामी हांचेवेल्यान तरी फुलांबेल्यान नांवां दवरि्ली 
आपणालींच शेकड्यांनी सोयरी लक्षांत येतलीं. 

हांतलीं जायतीं फुलां खरी आमच्या निजाच्या मांयभुयेंतलीं नही, पूण परकी 

देशांतल्यान म्हणचे भायल्यान येवन सासणांचीं आपलींच जाल्ल्या फुलांमदीं 
चाफ्याभशेन शेवतेंय येता. हें आयकून खूब जाणांक अजाप जातले, पूण शेंवतें हे 
खरेंच परकी भुरयेतल्यान हांगा Tas फूल - मागीर आतां सामके आमचेंच जालां 
ते सोडात. पूण मूळ ताचें नांव खंय गोल्डन फ्लावर - सुवर्णपुष्प म्हणजेच 
भांगराफूल! हाच्या आंगच्या भांगराकोरान हें भांगराफूल म्हणून खऱ्यांनींच सोबता. 
सैमाचो वरदहस्त आशिल्ल्या गोंयांत तर हें सामकें निजाचें जावन बसलां. पूण 
मूळ हैं उदेतेतल्या भुयेंतल्यानच म्हणचे चीन, जपान सारकेल्या देशांतल्यान हांगा 
पावला. सुर्याच्या सहस्त्र भांगराकिरणांवरी ताच्यो बारीक कोरांतिल्ल्यो हळदुव्यो 
पाकव्व्यो घेवन हैं शेवतें उप्रासलां. गोंयचे भुयेत रिगलां. 

ard खरें फॉरेन नाव “क्रायसान थिमम्‌'' - हाचो अर्थच खंय गोल्डन फ्लावर 
| क्राईस म्हणचे गोल्ड - सुवर्ण-भांगर आनी अध्रिमॉन म्हणचे फ्लावर-फूल - 
हीं मूळ उतरां ग्रीक भार्शेतलीं - हाजोच अर्थ भांगराफूल | आमी ताका wad 
म्हणटात. 

ह्या शेंवत्यांच्यो कितल्योशोच जाती आनी रंग आमच्या गोंयांत मेळटात. 
जशीं हळडुवीं शेवतीं, धीं adi, गुलाब शेवतीं, केसरी शेवतीं, तशींच एकोडी 
पाकळ्यांची, गच्च भरिल्ठीं ल्हान, मध्यम आनी व्हडलीं शेंवतीं, बटण शेंवर्ती! 
अशे तरेन नाना रंग रुपां हांगा पळोवंक मेळूळीं तरी ताच्या गोल्डन फ्लावर वा 
भांगराफूल ह्या नांवांवेल्यान असो तर्क करू येता की हीं फुलां पयलीं फकत हळडुव्या 
कोराचीं आशिल्लीं जावयें. 

अशें म्हण्टात की सुमार तीन हजार वर्सापयलींसावन जपानांत आनी चीनांत 
हीं फुलां फुलतालीं - सामकी रानफुलांच्या रुपांत! फकत सैमाची देण! मनशान 
आपणाले बुद्धीन, घामा- कश्टान हरतरांचें संशोधन करून ह्या फुलांचें रुप, ताची 
सोबीतकाय, परमळ वाडोंबचेले यत्न केले आनी तातूंत यश मेळयलें. आनी त्या 
रानफुलांचें पुराय रूप बदलून आयचें सोबीत परमळीत Bad नांवांरूपाक आयले. 

आमच्या पुराणांतय ह्या फुलांचो संदर्भ दाखयला. महाभारतांत द्रौपदीन भिमाक 
अप्रूप वासाचे सहसत्रदळ कमळ हाडून दी म्हणून हट केल्लो. आनी मोठ्या प्रयासान 
भिमान खंय तें तिका हाडून दिल्ले - तें हेंच शेवते आसूंये. आतां त्यावेळार भिमाचे 
शक्तीचो गर्व मारूतीन कसो देंबयलो ती ह्या कथेतली आडकथा! पूण अशे हें 
प्राचीन सुवर्णफूल जें ५०० ख्रि. पू. पसून फामाद जाल्लें आनी तेन्नासावन चिनांत 

मुद्दम ताचें पीक काडूंक लागिल्ठे. म्हाका दिसता आमचे भारतभुर्येत त्या फुलान 
पावल ag तेन्ना तें धवशा VIS आसूंये. कारण संस्कृतांत ताचें नांव स्वेती, 
शेवंतीका अशें आसा. स्वेता, स्वेता, श्वेती रंगाचे फूल म्हणून तार्चे शेवंती वा 
Vad जालें जावंये आनी जशे हळडुव्या शेवत्यांत जायते रंग आयले संकरीत 
जावन तशेंच धव्या शेंबतेक ' गारफ'' बी करून तिचे रंग पयलीं बदल्ले आसूये. 
ह्या शेंवत्यांत एक वेलय आसता. तिका धीं फुलां येतात आनी संस्कृतांत तिका 
चंद्रमल्लिका अशे म्हणटात. एक बंगाली कवी म्हण्टा - ओ आमार चंद्रमल्लिका 
बुद्धी चद्ररेखे छे! 

ज्यानो कोन शुक्लपंक्ती चोखे स्वप्न एके छे ! 

आनी at पळेल्यार सुर्वेक फुलांक नांवां तरी खंय आसतालीं म्हणा! 
आसल्यारय ढोबळ. पयलीं जेन्ना आपणाली भास प्रगत जावं नाशिल्ली त्या तेंपार 
ज्या झाडाचो जसो उपेग जाता त्याप्रमाण वळखीपसत कांय नांवां ars . जशे 
खाणापसत उपेगी जावं कांय वैजकी उपेगी तर कांय वस्त्रापासत उपेग त्या त्या 
प्रमाण ताची वळख करूंक त्या उपेगावेल्यान तांकां नांवां पडत गेलीं. पूण अशा 
ह्या इतल्याच वळखीवेल्यान नांवा दवरपाचेर ग्रीक आनी रोमन जाणकार धादोसी 
नासले. मागीर हळूहळू वनस्पती शास्त्राच्या गिन्यानांत भर पडत गेली तशे तशें 
वर्गीकरण करचेली गरज वाडत गेली. आरिस्टॉटलान झाडां, झुडपां आनी वनस्पती 
अशेतरेन तांकां वेगळायलें - म्हणजेच ढीशशी, डर्ज्ञीश्री अशे. मागीर वनस्पती 
शास्त्रज्ञांनी जशें जशे संशोधन वाडयलें - अजूनय नवें नवें संशोधन जायतच 
आसा म्हणा, तर तशे तशे नांवा दवरचेल्या पद्धतींत फरक पडतच गेलो. alata 
किते आसा? अशें म्हणटात; पूण तें खरें न्हय, नांवांतच तर खरी वळख जायत 
वता न्हीं?. 

सांगपाचें म्हळ्यार हें ad! ऑस्ट्रेलियांत ह्या शेंबत्याचे जायते रानवटी प्रकार 
मेळटात. तशेच उत्तर चीन,उत्तर कोरिया आनी जपानांतय त्यो मेळटात. सामकी 
पयलीं हीं शेवतीं रानटी अवस्थेत आसली हें सत! साधारण इ. स. पू. ५५९ च्या 
सुमाराक आशिल्लीं शेंवती आनी आयचीं उदरगत gi शेंबतीं हातूंत खूबच 
फरक आसा अशे म्हणटात. आनी तें बरोबरच नहीं? काळाच्या प्रवाहांत आनी 
विज्ञानाचे उदरगतीन असो हो फरक जायत्या बाबींनी जाला. शेवत्यांच्यो कांय 
जाती भूमध्य समुद्राच्या वाठारांतल्यो मुळाव्यो जावन आसात तर कांय इराणाच्या 

भुर्येतल्यो आसात. शेंवत्याचें हिंदी नांव गुलदाऊदी'' हें हाकाच लागून पडलां 
आसूये. 

ह्या शेंबत्याच्या मूळ “ क्रायसनथिमम्‌'' ह्या नांवाच्या उत्पत्तीविशीं एक काणी 
म्हज्या वाचपांत आयल्या ती हांगा सांगनशी दिसता. जण एका देशांत 
फुलांझाडांविशीं जायत्यो फामी जावं लोकांकाणयो आसतातच. ज्या प्रमाणं हांगा 
गोंयांत वा कोकणांत HA झाडार म्हारू आसता, चिंचेमुळा हामवांतीण मेळटा, 
रानातल्या वडा पिपळार म्हारू देवचार आसतात अर्श म्हण्टात. तांतल्या खरें 
फटींचो सोद घेवचे बदला तांचे फाटलो भावार्थ तकलेंत घेतल्यार पुरो | काम सोपें 
जावं येता. सोबीत गोष्टीभोंबतणीं मनीस सदांच कल्पनेन कवनाचो कोष विणटा 
म्हळ्यार फट जावचें ना. आनी पयलींच सांगलां त्या प्रमाण आतांपरस पुर्विल्ल्या 
काळांत मनीस जायते पटीनी सैमाक चड लागीं आशिल्लो आसतलो. सखवाली- 
झाड़ांपेडां तांची खऱयानीच सोयरी सोबतालीं. तांच्या बगलेक तो रावतालो ताका 
लागून उपकाराच्या जाणविकायेन, आपलेपणाच्या भावार्तान आसत पूण 
सगळ्यांच्या ठांय ताणी अदभूत शक्त कप्लिल्ली. तांच्या ठांय देव देवतांचे आसप 
Hig. pond परयांक - आसवांक जागो दिल्लो.  क्रायसन-किममची य 
बी अशीच मनीसपणाचें सोबीत दायज घड़ोवपी ही काणी जर्मन देशांतली जावन 
आसा. 

जर्मनींत अशेच एक अटागे रान आशिष्ठे. ताचें नाव आसले “ब्लॅक फॉरेस्ट. 
हेरमन नांवांचो एक गरीब शतकामतो थंय लागसार घर करून आपणाल्या बायल 
भुरग्यांसयत रावतालो. ख्रिसमस इव्हच्या सांजे म्हणचे २४ डिसेबराक शेतांत 
काम करून घरा परतताना कुणग्यांतल्या झेत्मांत एक ल्हान भुरगो पडून रडटालो 
ताका दिश्टी पडलो. तो धाकटुलो भुरगो शियान काकुडीछ्लो. ताका ताची काकूट 
दिसली. हेरमनान ताका उबारून आपणाच्या खोपींत व्हेलो. कुडकुडटल्या त्या 
भुरग्याक रान्नींतली उब दिली. क्रिसमस इव्हच्या मेजवानेत ताका सामावन घेतलो. 
हेरमनच्या धाकटुल्या भुरग्यांनी आपणाल्या खाणांतलो, खेळांतलो वांटो ताका 
दिलो. रातभर तो सोयरो तांचे खोपींत Gar रावलो. सकाळफुडे मात त्या 
भुरग्यान आपणाले खरें रुप तांकां दाखयले. आनी तो नाच्च जालो. तो आशिल्लो 
जेजू- जिजस क्रायस्ट! 

दुसऱ्या दिसा हेरमेन शेताकडेन वतना त्या जाग्या म्हऱ्यांतल्यान गेलो - जंय 

ताका तो भुरगो जेजू मेळिल्लो - त्या कुणग्यांत आतां भारी सोबीत फुलां फुलिल्लीं. 
भुरभुरपी बर्फात, कुडकुडपी शियांत तीं हळड़ुवीं फुलां भोव. सोबीत दिसतालीं. 
तांतलीं कांय फुलां खुडून ताजो सोबीत बरो तुरो करून हेरमनान आपणाल्या 
बायलेक दिलो. आनी सगळी गजाल सांगली. आनी तिणेंच त्या फुलांक नाव 
ad ˆ क्रायसन किमम्‌-क्राईस्ट फ्लावर्स ! तर अशी ही गोल्डन फ्लावर्स म्हणजे 
भांगरा फुलांच्या उत्पत्तीविशींची काणी ! तेन्नासावन वर्सासनाक क्रिसमस इव्हाक 
हेरमनाच्या घरा एका तरी गरीब भुरग्याक जेवण भेटवपाची रीत जावन पडली. 

शेंवत्याच्या जल्माविशींची ही कथा मनशाक एक सतू खरेपणान शिकयता. 
ते म्हणचे आपणाल्या खोशेच्या खिणांनी दुऽखीतांची याद दवरची म्हण्टगीच 
आपले पसतय तो खीण भांगराखीण जावन येता. आनी आपणाल्या जिणेच्या 
पोरसांतय मागीर अशींच भांगराफुलां फुलून येतात. 

तर अशीं हीं शेंवतीं! रश्मी वस्त्र्याप्रमाण त्या भांगरांतल्यान आपणामेरेन 
पाविल्ठी! सतराशे अठराशेंच्या सुमाराक शेवत्यान योरोपांत पावल दवरलें. चडकरून 
हेवटेन तेवटेन वेपार करपी लोकांवरवीं शेंबतीं पयशीपयशील्ल्या देशांनी पावलीं 
आनी अशे रितीन शेंवत्यांच्यो ह्यो भांगरा पांकळ्यो आख्या संवसारभर फासपल्ल्यो . 

इ.स. ९०० त त्या वेळावेलो जपानचो राजा मिकाडों हाणें आपणालें खासा 
चिन्ह म्हणून शेंवत्यांक आपणायलें. 

इतलेंच न्हय तर आपणाल्या राजेशाही पोरसांत तांची बाग फुलयली. पिकेवेलो 
शंवत्यांचो भार पळोवन तो दिपून गेलो. आनी खोयशेन ताणें थंयच त्या पोरसांत 
एक व्हडली पार्टी दिली. अशेतरेन गार्डन पार्टीची ही कल्पना तेन्नासावन सगळ्यांक 
मानवली. आनी अजूनमेरेन ही गार्डन पार्टीच्यो प्रथा चालूच आसा. 

आतां तर जपानांतच न्हय तर जायत्या देशांनी आनी आपल्याकडेनय गुलाबांची 
तशेंच हेर फुलांची प्रदर्शनां जातात. मिकाडोन शेंबत्याक व्यक्तिगत रुप दिलें तर 
जपानान ताका राष्ट्रीय फूल मानून ताजो भोवमान केला. आनी तो फावो सारखोच 
आसा. कारण जपान हो उदेतेकडलो देश. उदेतेच्या सुर्याचो देश. तेन्ना जपानच्या 
राष्ट्रध्वजाचेर आशिल्लो सुर्या आनी मर्दी वांटकुळेंच सुर्यकिर्णाभशेन आशिह्े Mat 
हातलें सारकेपण समजून येवपासारखें आसा. तेन्ना भारताचें जशें कमळ तशे 
जपानर्चे शेवते हें Ad! एक मात खरें, गुलाबाचेर जशीं आनी जितलीं कवनां 
जालीं तशें कवतूक शेंवत्याच्या वाट्याक आयलें ना. पूण एका इंग्लीश कवीन 

मात - जेन्ना dare मोती जांव सुर्याची किरणां निस्तेज थारतात तेन्नाच शिशीर 
आपणालीं भांगराफुलां उधळयत आसता. ' अशें शियातेपार फुलपी ह्या शेंवत्याच्या 
भाराचें वर्णन केलां आनी तें खरेंच आसा. शेंवत्यांचो भार शियांतेंपारच आसता. 

सैमाची पूण मजाच दिसता. जण एका क्रतूंत फुलपी फूल त्या त्या ऋतुचे 
यादस्तीक कशे आसता. एका इंग्लीश लेखकान म्हळां की वसंतक्रतूंत नर्गिसचें 
सोबीत फूल, भर गिमांत गुलाबाचें म्हत्व तेच भशेन शियांतेपार म्हणचे दीस 
ल्हान जातात तेवेळार शेंवत्याचें म्हत्व आसता. ताणेंच फुडें ह्या तिनूय फुलांची 
तुळा मनशाचे जिणेकडेन करून सांगला 'नर्गिसचें सोबीत दोळे निवोवपी फूल 
म्हणचे मनशाचें तन्नेपण, म्हणचे ज्यावेळार जिणेच्या मळबांत कुपां नासतात. 
आसता फकत उज्वल भविष्यकाळ. मागीर येता तीं अणभवांतलीं पिकेपणा - 
बुद्दीची, कर्तृत्वाची शक्त जशें पुराय विकशिल्लें अशा गुलाबांच्या फुलापरी! ताचे 
मागीर जिणेची अवस्था आसता ती संयत आनी तरीकय जिणेचे सांजेर केन्ना 
केन्ना विषण्ण्य करपी आनी तरी लेगीत मनशाक उर्बा दिवपी कीं येवपी ह्या कुंपांभरीत 
काळख्या रातीच्या गर्भात खंयतरी सुर्या उजवाड लिपिल्लो आसा जशे ह्या 
कुडकुडावपी जिवघेण्या शियांत हें भांगराफूल फुलता. 

तर अशे हें भायलें भांगराफूल - हें शेवतें, स्वेती, श्वेती, शेवंती जायत भायल्यान 
येवन आमचेंच जालां - बद्द देवाकुडींत रिगलां. 'जायो-जुयो, आबोलीं, शेवतीं, 
नागचाफीं अशें पदांकणकणी म्हणिल्लें आसा. 

शियांतल्या कुडकुड्याच्या सोपपी वर्साक आपणालो भांगरा पाकळ्यां 
लिपयिल्लो eral साग्वाद दीत निरोप दिवपी -येवपी नव्या वर्सान भांगरा पावलांनीं 
Fad अशी आस्त बाळगुपी हें शेवतें-गोंयच्या पोरसा पोरसांनीं नाताळ फुलयता. 
नव्या वर्साचीं परबीं दीत बायलांच्या खोंप्यांनी, भुरग्यांच्या हातगळ्यांनी, देवळाच्या 
कळसांनी, तर्शेच इगर्जच्या खुरसांनी मुरगुटता. 

गोंयच्या लोकगीतांनी ताणें उंचपणालें मानाचे स्थान मेळयलां. आनी देखून 
तरनाट्यांच्या ओंठार फुलपी हाश्याबरोबरच 'आंबाड्या भोंवतीं तीन शेंवतीं, आतां 
कशे सोबलें गो सुंदर्‍या' ह्या पदांत आस्पावलां 

# 

फूल रें चांफ्या फूल रें चांप्या खांदयॉभर! 


सैमाची आनी म्हजी इश्टागत खूब पोन्नी ! सामकी आवयच्या पोटांत 
आसतनाची म्हळ्यार फाल्स जावचें ना.. आवयचोच वारसो तो! सैमीक 
सोबितकायेन उपाट भरून ओततल्या गोंयान गोंयकाराक दिल्ली निजी दिठीच ती! 
गोंयच्या पोरसांतली दुदीण, घोसाळे माटोव, केळ हे घरांतल्या हेर मनशा इतले 
आपलेपणान उलोवंचे विशय आसतात. आमकां फूलां काडचीं, शिंयाळें सटकन्‌ 
तोडप कुस्तार जाता. झाडावेली वेंचून फुलां काडचीं, कळो sala नये. सांज 
जातगीच केळीचें पान तोडूं नये, झाडाक हात लेगीत लावं नये, तीं न्हिदतात, 
अशा भावार्थान वाडीछें मन घेवन जल्मल्लें गोंयचे Gad भुरगें झाडापेडांचें इश्ट 
नासतले? तांतून म्हर्जे घर जांबावले तर आजोळ रिवणां! ताका लागून भाटी - 
दोंगुल्ल्यो माडीत आनी कुळागराच्या आंगाखांद्यार खेळतच ल्हानाचें व्हड जालें. 
कुळागरांतले खांची कोणशांतले aR आनी तळयो माड्डीत दिसभर भोंबचें. माड- 
माड्यांच्या सांगातान आनी ओंवळां कांदळां पुंजायत कुळागर माड्डीतना तान 
भूक न्हिंवची. आजोळा गेल्यार घरांत उरचेपरस आमी चड करून कुळागरांतच 

Wad उरतालीं. आनी घर जांबावले. गोंयचे एक खेडेंच तें. हेर खेड्यांभशेन 
दोंगर माट्यांनी wag. घराफाटल्यान दोंगर ! वयली माटभर हेडून काजू पेरां आनी 
चारां चुन्नांचो सोद घेत सांज केन्नाच सरताली. केन्ना केन्ना तर राखणो नासल्यार 
आयतारा जांव सुटयेदिसांनी MAT चरपाक वयर रानांत घेवन वतालीं आनी तातूंतच 
झाडापेडांची आनी म्हजी इश्टागत जायत गेली. 

म्हाका याद आसा, मोठ्या उमेदीन शाळेंत शिकतना हांव पयले खेपो मुंबय 
भयणीगेर आयले म्हयनोभर रावंक. भयण सामकी आवयसुवातीर, भाव कितें 
करतीत असो जीव लावपी भावोजी, अपुरबायेचीं भाचरां हांच्या संगतीन रावन 
लेगीत आनी सद्दा मुंबयचे नवे नवे जागे, सिनेमा,नाटक पळयत दीस सारतना 
लेगीत चार दिसांभितर होमसीक' जालें - घरच्या मनशाचे यादीन न्हय, तर 
मुंबयच्या त्एया बंद दारांच्या संस्कृतायेंत आनी सिमेंट काँक्रीटच्या रानांत मनाचो 
घुस्मटमार जालो; पेवंक येनाशिल्ल्याक उदकांत धुकलतगीच नाकातोंडांत उदक 
वचून घुस्मटचें तशें कितेंशें त्या सैमाचो हात भोंवडायनाशिल्ल्या मुंबानगरींत 
जालें म्हर्जे ! जालें! आठ दिसांभितर म्हजी भालकी आशिल्ली तशी परत गोयां 
रवाना जाली - आनी मुंबयची सीम हुपून गोंयांदेगेर पावलां मात मन म्हर्जे परत 
तट्टटीत जालें. सामकें YSS FEST घरा जालें. आतां नशिबांत आयला तें चुकना 
म्हणून डोंबिवली सारकेल्या मुंबयच्या उपनगरांत दीस काड़टां. पूण गोंयचे यादीनच 
मन हुसहुसता. हांगाय घराभोंवतणीं झाडांपेडां लायल्यांत - ना अशे नही, पूण 
गोंयची सैमीक सोबीतकाय वेगळीच! ताका लागचना! 

आमच्या घरांतल्या सगल्यांकच फुलां झाड़ांचो घोस्त ! खंय कितें वेगळे 
झाड दिसलें कीं आयलेंच तें आमच्या पोरसांत. हातूंत मागीर तो रामुलो, शब्दो, 
बोकोडयो आसूं नातर मोरपिसारी आसूं! ताजी खांदी खुडून ती पोरसांत लायलेबगर 
रावं नजो जातालें. म्हजे आवयक तर फुलांचे सामकें fast - तेंच आमकां आयलां 
जावंये! आबोलीं, रतनआबोरली, Meat, जायोजुयो, चमेली, तरांतरांची शेंवर्ती, 
गुलाब किते म्हणून ना. आमच्या पोरसांतल्या फुलांनी घर भरून दार ओतचें! 
न्हाणये उदकाचेर तीं ad पोसवतालीं आनी शेजान्यांलीं गोरवां येवन केन्नाच 
सगळें स्वाहा करतालीं. आमचीं गोरवां झाडांक, तोंड लेगीत लायनासलीं. ( 

म्हाकां दिसता संगती संगदोषणां हे नदरेन गुण न्ही पूण जाण लागून तांकांय, 
झाडांपेडांची आवड उत्पन्न जाल्ली जावये.) ह्या सगळ्याभितर गोरवां - 
तोंडांतल्यान वांटावल्लो धवो चांफो मात सदांच हांसमूख! फुलांनी भरिल्ठी : आनी 
म्हणूनच काय देव जाणां पूण कोणाच्या मनाकोणशाक लेगीत आफुडनाशिल्ठो 
तो चांफो म्हाका खूब आवडटालो. ल्हानपणांत देवांनी खेळटना हेर फुलांक हात 
लायल्यार उलोवणीं पडटालीं, पूण चाफ्याफुलां मात कितलींय तोड-ताजो मालकी 
हक्क कोणाचोच नासलो. हक्कान तोडून खेळांत घेवं येतालो. तशेंच शाळेचे मदले 
सुटयेत ताजे उगरउपी कळे तोडून त्या पाकळ्यांचीं पेपारी करून कोण बरो आवाज 
काडटा अशी आमची सर्त लागताली. देखूनच चांफो पळेलो की म्हाका म्हजें 
भुरगेपण कांय काळ परत मेळिललेवरी जाता जावंये faa आनीक एक कारण 
म्हज्या मनांत ताजीं मुळां घटावंक कारण जालां आसूंये. 

आगा खांद्यार गच्च भरिल्ल्या घोंसासयत धोलपी धवो चांफो केन्ना केन्नाय 
सामको बोडको पळयलो की देवळाची हटकून याद जाता. देवाकुडींत मंद पेटपी 
लामणदिवो आनी ताच्याबराबराच पोरसाकडल्यान जनेलांतल्यान येवपी चांफ्याचो 
मंद परमळ मन भारून उडयता. गोंयां खंयीय वच, पोरसांत हे चांफ्याखुटे पुरतातच 
वंर्येक! वर्साभितर ताचो रुख जावन पानाफुलांनी भरून वता. चड करून सगळ्या 
देवळांच्या प्राकारांत आनी घरांच्या वर्येक चांफो आसता. हाका लागून आतां 
खंय गेल्लेकडेन हो फुलतो धवो चांफो पळयलो की म्हाका म्हजे गोंयचो आभास 
जाता. 

हांवें कितलेकडेन चांफे रोयिल्ले पळेल्यात, पूण देवळांच्या प्राकारांतच तो 
म्हाका चड सोबून दिसता. कांयकडेन तर ताका देवाचाफोच म्हण्टात. इंग्लिशीन 
हाका टेम्पल ट्री म्हण्टात. सिलोनांत बुद्ध धर्मियांनी ताका पॅगोडा ट्री केला. शास्त्रीय 
भाशेंतल्या, वर्गीकरणांत हो 'अपोसायेन्सी* हे बळेरींत आसून हाका पत्तुमेरीया 
अल्वा' म्हणटात. संस्कृतांत चम्पक वृक्ष, चम्पा अशें म्हणटात. 

आमचे गोय म्हणचे एक चम्पकसमृद्ध राज्य म्हळ्यार फाल्स जावचें ना. 
गोंयांत चाफ्यांचे जे वेगवेगळे प्रकार आनी आकार, वेगवेगळे रंग आनी गध 
पळोवंक मेळटात ते खंयच मेळचे ना. धवीं चाफीं जालींच, ताज्याचभशेन 

आकारान पूण रंगान तांबडीं चाफीं, तेभायर सोनचाफीं, कुडचाफीं, कवठी-चाफो, 
भुंयचाफीं, नागचाफीं, पांचवीं चाफीं आनी शिवलींगचाफीं ! हांतलो धवो चांफो 
चडसो सगळेकडेन दिश्टी पडटा, ते ताकींत तांबडो चांफो खंयय दिसता. 
सोनचाफीं, कुडचाफीं, नागचाफीं बी कुळागरांनी आसतात. कवठीचांफो, पांचवो 
चाफो घरांतल्या पोरसांनी मुद्दम लायिल्लो आसता. पावसाच्या सुर्वेक माय बरो 
तापून पयलो पावस येवन वतगीच भुंयचाफीं तकल्यो वयर काडटात. ही AMAT तर 
भुयेंतल्यान वयर सरिछेवरी अकस्मात येतात. हांचें झाड दिसना. फकत फुलांच 
दिसतात. ल्हानपणांत तर झाड ATS फूल म्हणून म्हाका तार्जे अपरूप दिसतालें. 
अळमी तशीं हीं भूंयचाफीं अशें दिसचें - पूण मागीर एक दीस ताज्यो मुळ्ळ्यो 
खणून दुसरेकडेन लायतना पळेलें आनी म्हजो भ्रमनिरास जालो. हें फूल AAS 
नाजूक जांबळसार धवशें आसता आनी ताका एकेतरेचो मंद मादक खावचो 
खावचोसो दिसपी परमळ आसता. 

शिवलिंगचाफो मात सगळेकडेन दिसना. Bla तर फकत मंगेशीं तळयेचेर 
ताजो आकांत रूख जाल्लो पळयला. मंगेशी गेल्यार ते फूल मेळना जाल्यार म्हाका 
सामकें चुकलेचुकलेवरी जाता. हें फूल भोव सोबीत; पांच साळकाकोराच्यो 
वाटकुळ्यो पाकळ्यो, भायल्यान हळडुवसार आनी भितल्ली वट तांबडी गुलाबसार, 
ताच्या महीं शिवलिंगाचो आकार आनी ताच्या माथ्यार नागाचो फडो - ताका 
भितरल्यान कुसांकुसां- हें फूल रचतल्या विधात्याचें कौतूक करत तितले ats ! 
ताचें सार्थ वर्णन म्हज्यान करू नजो. म्हाका दिशिष्ठे हें झाड फकत मंगेशींच 
आसा म्हणून, पूण फाटी अंधेरी गेल्लेकडेन बँकेच्या एका सोसायटीच्या प्राकारात 
तसलोच रूख पळेलो आनी म्हाका हांव मंगेशी पाविल्ल्याचो भास जालो. 

पांचवो चाफो, अग्री कवठी चाफो वासान जवळजवळ सारखोच - पाकळ्यो 
मात्श्यो वेगळ्यो - त्या उग्र वासान तकली भणभणटा. पूण कांय जाणांक ताजो 
वास खूब आवडटा. शेवटी पिंडेपिंडे मतिंभिन्न : म्हण्टात तेंच खरें. कुडचाफी 
कुळांगरांनी खूब मेळटात. पांच धव्यो पांकळ्यो, मदीं हळदुवीं केसरां आनी चेर 
ओतिल्लेवरी मदल्या भागाक वासच वास! नागचाफीय सादारण तशींच पूण मदीं 
सोरपाची फडा! 

हातलीं सोनचाफीं गोंयच्या बायलांच्या भयंकर घोस्तार्ची! इतलीं कीं जातात 
तेन्ना तीं साधींच न्हय तर तांच्यो फातयो घालून खोपे भरतातच पूण तीं बारमास 
माळूंक मेळचीं म्हणून ताची ताणीं भांगराची वस्त करून घेतल्या. भांगराचो 
चाफो जांव चांफ्याआटी गोंयांत फामाद! बारीकसाणेन तेळल्यार फुलांचो आनी 
भांगराचो सोंस गोंयांतच चड. ह्या दोनांय फाटल्यान बायलां सामकीं पिशीं जातात. 
ही चाफ्यांची जाती म्हणा, साळकां, सुरंगा वळेसर, कडकडीं फुलां, पिसोळीं 
असले प्रकार फकत गोंयच्या बायलांच्या माथ्यारच दिश्टी weed - हेरकडेन 
असले कायच ना. 

तर हो सोनचाफो - धव्या चाफ्याचे साप्प उरफाटो.दिसूंक सामको सभ्य ! - 
आब्याभशेन पानां पूण सदांच सकल मान घाल्ली ! फूलां तर आवयपदराआड 
लिपून हळूच पळोवपी कुकुलीं भुरगी जशीं! पूण बास मात पदरां बुरख्यापोंदसून 
तांची मादकता सहज उक्तावपी! फूल सामकें भांगराकोराचें . खंय खंय मात 
हळडुव्या केगदी आनी केशरी रंगांतय दिसतात. लहानपणात आमच्या वाठारांत 
एकच एक असो सोनचाफो आशि्लो. आनी नदरेक दिश्टी पड़नाशिल्ल्या त्या 
फुलापसत आमच्या मैत्रिणींमदीं कितली लंडामुंडी चलताली! बडयेक कोगलें 
लावन पांय वयर करकरून मान मोडून काडील्ल्या त्या फुलांची सर आतां उतरा 
पावलाक दिसपी खोंटलेभर फुलांक केन्नाच येवची ना. तेन्ना तें फूल मेळटा ताका 
सामको सर्ग हातांत आयिल्लेवरी जावचें. सोंपले ते दीस अशा ल्हान ल्हान गोष्टीनी 
खोषी जावचेले! 

हांवें धव्या चाफ्यांच्यो मात दोनच जाती पळेल्यात-हेर चाफे हे ताजे वेगळे 
प्रकार अशें म्हर्जे आपलें मत! सामको तांबडो चाफो लेगीत वेगळो पडटा. धव्या 
चाफ्याची सया तांकां ना. तांबडो चांफो रंगान कितलोय वेगळोच | गुलाबी वा 
केसरट जावं तांबडोच तरी लेगीत धव्या चांफ्यांची सहजताय तातूत ना. तो 
एकेतरेचो कृत्रीम कसो दिसता. ह्या सगळ्या चाफ्यांमदीं धवो चाफो बाबडो सामको 
सादो. रंग ना रूप - तरी म्हजो मनभुलोवणो। 

ह्या धव्या चाफ्याचे फूल तशे सामकें सादें. पांच लांबट वाटकुळ्या पाकळ्यांचे 
फूल आनी तांबडोच देठ | भायल्यावटेन हयन्हयसो गुलाबसर तवंग आनी पांच' 

पाकळ्याभितर मदींच हळदुवो रंग, हळदी चिमटी वा केशर भुरभुरायिल्लेवरी! आनी 
मुख्य म्हणचे गुलगुलीत स्पर्श - मात्सो विलोदावरी. तो हेर चाफ्यांवरी फुडें फुडे 
करिना. मंद मंद हय न्हयसो परमळ. हो चांफो हातचे पान राखीनासतना फुलून 
येता. पूण चंगो न्हय. भडकपणा तर मुळांतच ना. ताची सोबीतकाय हळुवार! 
ताका पळेल्यार तो एकेतरेन विरागीसो दिसता. फुलून लेगीत थंडसो ! संवसारांत 
आसून लेगीत संसारांतल्या सुखदुखांपसून, जयापराजयापसून पयस कसो -स्थित प्रज्ञ 
! आनी देखूनच देवळाच्या प्राकारांतच तो चड सोबून दिसता. म्हणून कांयजाण 
ताका देवचांफो म्हण्टात जावंये. हाचें वागणेय सादे. जावंक लेगीत व्हडलेशे 
कसलेच YAS लागनात. पावसाच्या सुर्वेक हे खुट्याबरोबर वंयेंक लायलो की 
जालें. श्रावणांत थोर्डी तरी फुलां मेळटलींच. हाजे घोंस खुडून उदकांत दवरल्यार 
लेगीत घरांत फुलत | ल्हान आसतना सामकें भुरग्यावरी गुळगुळीत लुसलुशीत 
आंग पानानी धांपिछ्छें, पूण व्हड जातां जातां मदलें खोड गांठी गांठीचें जडूडूल 
कर्शं जायत वता. 
तशेंच पानां नाशिल्ल्या झाडाची आकृताय पयसुल्यान पळेल्यार लेगीत कितली 
सोबीत दिसता. खांदये भोंवतणी वांटकुळीच लांब लांब पानां आनी मद्दी फुलांचो 
तुरो ! हाची सांग खंय सोरपा विखाचेर भोव गुणकारी! सांगो चडशो नदरेक पडनांत. 
aid तर पळोवंकच नांत. पूण आमचो बाप्पा बी सांगतालो त्यावरवी अशें दिसता 
की ह्यो सांगो सोरपा विखाचेर उतार देखून रातचो 'व्हडलो' येवन त्यो खावन 
वता. ही दंतकथा जावंये. पूण मनशाक सोरोप चाबल्यार ह्या चाफ्यांची सांग 
झरोवन घांस माल्ला थंय लेप लायतात. ही पद्धत शास्त्रशुद्द जावन आसा आनी 
जायत्या आदिवासी ठक्कर आनी दोंगुल्ल्यांनी रावपी कुणबी समाजांत दिसून येता. 
आयुर्वेदा सारकिल्ल्या ग्रंथांनी लेगीत हाचो उल्लेख केल्ली आसा. 
ल्हानपणांत शाळेंत खेळटना पडून धोंपर, कोंपर Heal की लागशिल्ल्या 
चाफ्यातुरो मोडून तो धवो दीक घायार लायनाफुडे रगत थप्प जाताले. ते चुरचुरे 
अजून येवजतात. सामको धवोफुल्ल दुदाभशेन हो दीक म्हणून हाका संस्कृतात 
क्षीरचंपा म्हणचेच दूद चांफो म्हण्टात जांवये. हाचे वखदी उपेग जायते आसात 
चाफ्यांची साल आयुर्वेदीक नदरेन पळेल्यार एक तीव्र रेचक, मूत जावक उपकारपी, 

थंडी ना जावपी, वातहारक आनी जोराचो प्रतिबंध करपी जावन आसा. हाचो 
धवो दीक पित्तनाशक आनी पोट साफ जावंक उपकारा पडपी जावन आसा. पूण 
तोच दीक चड प्रमाणांत पोटांत गेल्यार मात जीव वचपाची भिरांत ! शिंया जोराचेर 
वापरांत हाडटल्या सिकोना ह्या वनस्पर्तीत जे गुणधर्म आसतात ते ह्या चाफ्यांफुलांत 
आसतात - देखून ह्या जोराचेर चांफ्याच्यो १ ते २ कळयो खावच्या पानांतल्यान 
दितात. ताका लागून जोर देंवक मदत जाता. परम्याचेर हें बखद गुणकारी जावन 
आसा. चाफ्यासाल ५ ते १० ग्राम म्हणचे अदमासान १ ते देड कप ताडयेत 
रातभर फुगोवन सकाळी ४/५ वेळां वाटून दिल्यार ही पिडा कमी जाता . खरोज, 
चवनां, नायटो, गजकर्ण सारकिल्ल्या जायत्या कातडेच्या पिडांचेर चाफ्याची 
साल एक वांटो आनी नाल्लाची सोय एक वांटो मिक्स करून तेलांत उकळावन 
तातूंत तुरटी आनी कापूर घालून मलम हाचेर उपकरा पडटा. सांधे दुखतात ताचेर 
चांफ्यावीक घालून ते हून उदकान शेकल्यार दूख उणावता. तशेंच सिलोनांत हाचे 
पानाचे ताळे मोडून माडाक कीड पडू नये म्हणून बांदतात. ताका लागून माडाचेर 
रोग पड़ना. 

अशे वखदी गुणधर्म या पानाक आसपावतात. भुरगेपणांत केंस पिकतात 
ताजेर ह्या फुलाच्यो पाखळ्यो एंडेलांत करपसर भाजून तातूंत तिळेल मिक्स करून 
सध्दां लायल्यार ते काळे जातात असो बायबल सारकेल्या धर्मग्रंथांत लेगीत उल्लेख 
आसा. 

अशे तरेन सामको सादो सामान्य असो हो चाफो कितलो गुणी आनी चैतन्यान 
भरलेलो आसा तें तुमीच थारायात. मागीर म्हाका तो कित्याक आवडचो ना? 
गोंयांत तर शेवतीं, आबोलीं, गुलाब, शंकर हाचेसारकेल्या खंयच्याय फुलांची 
फाती घालूक पोंदा धरूक ह्याच चाफ्याची फुलां वापरतात. गोंयच्या सारको 
चाफो खंयच ना. पूण हो चांफो तसो परकीच! मुळावो मेक्सिकन. हो चांफो 
Had भोंवत फिलिपाइन्सच्या मार्गान आमच्या देशांत आयलो आनी आतां 
घरचोच जावन बसला. हाचें फ्रेंच नांव फ्लमेरीया | आमच्या देशांत हाच्यो 
वेगवेगळ्यो आठ जाती आसात. 

सायबान मात हाका “Ss मॅन्स फ्लावर' करून उडयला. मसंडेंत आपसूक 


फूल रे चांफ्या...! #32 8%  आंबाड्या भोवतीं तीन stadt 


त 
वाडपी - खुरसाचेर फुलां सांडपी - सासणाचे वांटेबयलो संवगडी म्हणून चांफो 
खंय डॅड मॅन्स ट्री. पूण पोरसांची सोबीतकाय मायांत वाडोवपी हो चाफो खेरेलो 
तसो चैतन्यान भरिठ्ठो आसता.सायबाक जरीज तो मेल्ल्यांचे फुलांवरीं भासलो 
आमी हिन्दूनी आमच्या धर्मांत हाका व्हड म्हत्व दिलां. मायाच्या दगदगीत तापपी 
बतांत देवळा भोवतणी आनी पवित्र जाग्यांनीं हीं चाफ्या झाडां हालत-धोलत 
फुलां झडयत उर्बी आसतात. तांकां पळयल्यार गोंयच्या पवित्र देवळांचो उगडास 
जाल्या बगर रावना. हिन्दू धर्मांत घराघरानीं देवापुजेक, पाडव्या दिसा, गुडयेक 
बांदूंक ही धर्वीफूल्ल चाफींच जाय. आमच्या जांबावलेच्या दामूबाबाक तर हैं धवे 
चाफें परमप्रीय- (fed हें, देवाक लेगीत सामको माणसाळायला आमीं 
गोयकारांनीं! पुंडलीकाचो पुणीबाब, पांडुरंगाचो पांडूबाब तसो श्री. दामोदराक 
दामूबाब करून उडयला. 

तर सांगपाचें म्हळ्यार आमच्या दामुबाबाच्या लिंगाचेर आनी मुख्याचेर हे 
फूल जितलें सोबून दिसता तितलें आनी खंयचेंच फूल म्हज्या मनाक भावना! 
खंयच्याय उत्सवाच्या दिसांनी शेंवत्या मोगऱ्यांच्या हारांपरस रूद्राक्षांच्या माळेबरोबर 
धव्या चाफ्यांचो हार ताज्या गळ्याक सोबून दिसता. दामोदर हें उत्साह उमेदीबरोबरच 
शीवाचें प्रतिक-म्हणचेच वैराम्याचेंय प्रतिक जावन आसा. आनी देखूनच ह्या 
धव्या चाफ्याक पळोवन तो म्हाका केन्नाकेन्नाय विरागी दिसूक लागता. 

आनी देखूनच देवाकुडींतल्या कृष्णाचे मूर्तीक चाफ्याहार घालचे बदला 
समाधीवेल्या मूर्तीचेर म्हाका तो सोबीत दिसता. एकेक मनाचो भाव-हेंच खरें. 
पळोवंचेली नदर वेगवेगळी म्हणूक जाय. 

नाजाल्यार एकच हो धवो चांफो पूण वेगवेगळ्या वेळार वेगवेगळेकडेन 
पळयतगीच म्हाका वेगवेगळो भास कित्याक जातलो? पोरसांत फुलिल्लो धवो 
चफो पळोवन म्हाकां ल्हान भुरग्याच्या हांश्याचो भास जाता. ल्हान भुरग्याचो 
हांसो निर्व्याज्य, निरागस-मनमेकळो! (हरशीं हांशाचे तशे वेगवेगळे प्रकार आसात 
नही? मुमुरखो, मनांतल्या मनांत, व्हडान, ओठांतल्या ओठांत, दांत adaa, 
मायेन, कुचित्र्यानी, मिस्कील आनी तरेकवार. पूण ह्या सगळ्यांभितर भुरग्यांलो 
हांसो तो भुरम्यांलो हांसो. ताका हेर लागचनात.) 

तर जेन्ना जेन्ना विंगड विंगड वेळार विंगड fare परिस्थितींत हांव हो चाफो 
पळयतां तेन्ना तेन्ना ताजें एक वेगळें रूप म्हण नदरे मुखार उबें जाता. केन्ना ल्हान 
अजाण अर्भकावरी, केन्ना तरनाट्या सळसळपी रक्तावरीं तर केन्ना धीरगंभीर 
पोक्त मनशावरी, आनी केन्ना विरक्त सर्वज्ञ संन्याशावरी! 

न्हेयच्या देगेर विसविल्लो धवो चाफो पळेलो कीं धव्याफुल्ल खाडाचो कपलार 
भस्माचे पटे ओडून हातांत कमंडलू घेवन पद्यासन घालून ध्यानस्त बशिल्लो साधू 
कसो नदरेमुखार येता परित्यक्त!-म्हणचे सर्वसंग परित्याग करून आपणाल्या 
कुटुबीयांचेर विराट सावली धरून तांच्या कल्याणापसत झटपी कूळपुरूष वा 
मूळपुरूष कसो हो चांफो! ताजो वास म्हाका सदांच दामुबाबाची आनी देवळाची 
याद करून दिता. 

आनी देखूनच आमच्या गोंयच्या धालांतलें म्हणचे लोकगीतांतलें एक पद 
म्हाकां सदांच याद जाता आनी आवडटाय बी! धालां Hien धालो खेळपी बायलो 
खंयच्याय भाव-भयणींचो एक-मेकावेलो मोग उक्तावन दाखोवंचेपसत आवर्जून 
ह्या चाफ्याच्या पदांत त्या भावभयणींचो उल्लेख करतालीं: जशें - 

फूल रे चाफ्या फूल रे चाफ्या खांदयोभर 

पुंजायतलो उदयबाब खोंटलेभर 

माळटलीं माणीक-चंदा खोपेभर!* 

घट्टपत्र...! 


फोर्टी एकदां म्हाका खंयच्यान तरी एक पत्र आयिल्ले. पाकिटात पाकीट, 
परत भितर आनीक एक पाकीट - आनी हेर कागदां बरोबर परती जाप धाडूंक 
तांचो नामो आशिल्लें आनीक एक ल्हान पाकीट! तें सगळें पळोवन म्हाका हांसूक 
antag. सामकी कुपींतल्यान कुपी काडून भितर एक गुपीत कुपी आसची तशेशे 
कितें दिसले. लग्रांतल्या घरप्रवेशा वेळार तांबयार तांबयो, तांबयार तांबयो दवरून 
व्हंकले कांजिणींतली मुदी बी सोदूंक लायतात. तसलेचशें हैं ! आनी म्हाका 
भुरगेपणांतल्यान म्हज्या घट्टपत्रांची याद जाली! 

खरेच मनशाचें भुरगेपण कितलें निर्व्याज्य, कितले निरागस आसता. अशा 
वेळार कोणायकडेन रोकडी इश्टागत जाता. सगळेच आपले जिवाभावाचे इश्टमित्र 
कशे दिसतात. मागीर तीं बरोबर शिकपी भुरगीं आसूं, आपल्या जावं शेजार - 
पाजारच्या नात्यांतलीं आपल्या वयाची भुरगीं आसूं, जावं खंय गेल्ले कडेन मेळून 
वळख जाल्लीं भुरगी आसूं. मागीर एकामेकांक पत्रां धाडप, आपले मनांतले भाव 
उकतावप सुरू जातात. खरें म्हळ्यार, जाणें कोणें हो पत्रा बरोबवपाचो सोद लायलो 
ती व्यक्ती म्हानच आसूंक जाय. ही व्यक्ती 'तो'च आसतली अशें म्हाका 

दिसता. कारण, पयलीं काळांतल्यो बायलो तश्यो 'वाचस्पती' च म्हणूंक जाय. 
तांचें सगळें वाङ्मय, ती काणी आसू वा पद - लोककलेंतच मोडपाचे . हाचे 
उरफाटे Tas सगळे बरोवपाचेर भर दिवपी आसताले. तातुंतय मागीर पयलें - 
FAS पत्र कोणें LAST आसत हो मोठ्या संशोधनाचो विशय. 

धव्यार काळें करप ही एक ओपार. म्हणजे, कोर्‍या करकरीत कागदार उतरां 
कोंरातप! आनी अशीं बरय्लीं हीं उतरां केन्ना कथा तर केन्ना कविता जातात, 
केन्ना एकाद्रो ललीत लेख तर केन्ना केन्ना कादंबरीय जावन पडटात. तांतूंत 
आपल्या काळजा थावन आयिछ्ले विचार उकतायल्ले आसतात. तर केन्ना काळजांत 
दाटून आयिल्ले नाजूक, ल्हवपीक भाव! ead चडशें सगळें लिखाण वाचप्यां 
मेरेन पावता. एक सोडल्यार पत्र . तें मात बरोबपी आनी जाका तें बरयलां ती 
व्यक्ती ह्या दोगां मदींच उरता. कारण तांतून फकत दोगां मदीं जाल्लें उलोवणें 
आसता; एकामेकां मदीं वांटिल्ली खोस वा दूख आसता. 

बाकी सगळ्यांभशेन हाकाय आडवाद आसाच ते वेगळे. हींच पत्रां कोणाय 
म्हान व्यक्तिची आसतात तेन्ना मात तीं प्रायव्हेट प्रॉपर्टी म्हळ्यार खाजगी मालमत्ता 
उरनात, तीं सामकीं सार्वजनीक जावन पडटात. जण एकान वाचचीं sas म्हत्व 
तांकां प्राप्त जाता. आनी मागीर च्याच्या नेहरून आपले अपुरबायेचे इंदिरेक बरयल्लीं 
पत्रा फकत तिचे पासतच उरनात; तीं पिळग्यान पिळग्यांक उजवाडाचो नवो मार्ग 
दाखोवपी दिपस्तंभ जातात. त्या पत्रांतल्यान त्या त्या काळाचें समाजकारण, 
राजकारण हांची फोडणिशी केल्ली दिसून येता. साने गुरुजीची आपले पुतणेक - 
सुधाक बरयल्ली पत्रा अशींच सगळ्या वाडपी घडपी भुरग्यां खातीर आदर्श 
थारतात. नामनेच्या लेखकांनी एकमेकांक बरयल्लीं पत्रां वाङ्मयाचो सोबीत 
सुंदर संवसार उक्तावन दाखयतात. काकासाहेब कालेलकरांचीं रवींद्रबाबांक 
agi पत्रां कोंकणी चळवळिचो इतिहास उक्तावपी थारतात. पु. ल. देशपांडेन 
दोतोर सुखठणकाराक धाडिल्ल्या पत्रांतल्यान कोंकणीची आगळी वेगळी तांक 
उकती जाता. शिवाजीच्या काळा वयल्या पत्रांनी आनी बखरींनी तर त्या 
काळांतल्या उसळपी तरसादिंचो इतिहासच समाज - जिणेचेर कोरांतिल्लो दिश्टी 
पडटा. आनी रामदास स्वामीन संभाजीक बयरल्लीं vat शिवशाहीचो इतिहास 
जावन आमचे मुखार उबीं रावतात. लोकमान्य टिळकांच्या पत्रांतल्यान देशाचे 
स्वतंत्रतायेची चळवळ धडधडीत दोळ्यां सामकार उबी जाता. आतां त्या काळार 

आयचे भशेन फोन वा इंटरनॅटची सोय बी आशिल्ली जाल्यार हो मालादीक ऐवज 
आमकां असो मेळटलो आशिल्लो? नाच ना! 

म्हजो घोव सदांच म्हजेर ताणशेता. खंयचो शेल्या मुस्तींतलो कोयर जतनायेन 
दवरला म्हूण! पूण ताका खंय खबर, ताका कोयर दिसपी हो पोरणो टंक म्हजो 
खास ऐवज म्हूण ! भुरगेपणांतलीं तीं घट्टपत्रा! आवयक, भावंडांक धाडिल्ली - 
तांच्यो आयिल्ल्यो जापो. मागीर शाळा कॉलेजींतलीं मित्र-मैत्रिणिचीं पत्रा जावं 
बाईचीं, सराचीं हीं सगळीं पत्रा म्हजे नदरेन केदो व्हडलो ऐवज. ते ताका - 
म्हज्या घोवाक, कशें कळत? वेळ मेळटा तेन्ना सगळी सांटली पोटली उस्तून 
बसचे, वेळ कसो आनी खंय वता तें कळ लेगीत ना ! त्या त्या वेळावेले ते खीण 
परते उपभोगप ह्या पत्रांक लागुनूच तर शक्‍य जाता. काळान आमचे मदल्यान, 
आपसूक वेंचून व्हेल्ल्या आपल्या मोगाच्या मनशांच्यो यादीय पत्राच्या आधारानच 
उजळटात. तें भुरगेंपण, पिश्यापिकेचे ते तन्ने दीस हरशीं परते कशे अणभवूक 
म्हूण येत? ह्या पत्रांची पांखां लावनच भूतकाळांत जाय तशें जाय थंय वचून येवं 
येता. हरशीं ह्या जाणट्यां वयांत नेण्टें जावप कशे कितें साधत? ह्या घट्टपत्राच्या 
आधारानच तर आपलें भुरगेंपण तिगोवन दवरू येता. 

तरी म्हाका खुब्ब चुरचुरें पडटात, आतां भशेन सुजाण, सजग आशिष्ठे जाल्यार 
सगळीं घट्टपत्रां बाळगून दवरपाचें! आयचे हे धकाधकिचे, ताण-तणावाचे जिणेंत 
रिलॅक्स जावंक तांचो केदो व्हडलो आधार जावपाचो ! पूण आसू ! सगळी 
नासलीं तरी कांय पत्रां तरी हातांत उरलीं हेय कितें कमी न्हय म्हणपार्चे आनी 
इतल्याचेरच समाधान मानपाचें. 

कशें कितें नांव पडलें नकळ, पूण भुरगेपणांतल्या ह्या म्हज्या पत्रांक बाबा 
म्हळ्यार म्हजो भाव “घट्टपत्र' म्हणूंक लागलो. आतां सारके त्या काळार 
एनव्हलप बी खंय मेळटाले आमकां? मागीर चीट बरोवन भायल्यान साद्या पेपरांचेच 
कव्हर करून ती अशे तरेन भितर घट्ट घालून दिवप की दुसऱ्याक ती सहजतायेन 
सारकी उकती करून वाचूंक येवचीं न्हय - जाच्या नांवान धाडल्या ताणेंच ती. 
वयलीं कागदां पिंजून भायर काडप! दुसऱ्या कोर्णेय फोडून वाचूं नये म्हण ही 
सगळी जतनाय घेवप . हे असले करणेक लागून घडये बाबान बी ताका घट्टपत्र 
म्हणूंक सुरवात केली जावंये. मागीर मागीर तर घट्टपत्र हो एक वाकूप्रचारच 
कसो जावन पडलो आमच्यांत! 

भुरगेपणांत हांव चडशें आवय पसून, घरा पसून पयस रावन शिकलां. तेन्ना | 
आमचे जांबावलेंत फकत चवथी पांचवी मेरेन शाळा आशिल्ली. फुडें शिकूंक 
सांबड्ड्यां, HAT जावं मडगांवां, पणजे अशें पयस गांवा भायर वचचें पडटालें. 
आतां भशेन तेन्ना वरा वराक बसी नासल्यो. एक कार्रर - ती सकाळीं मडगांवां 
वचून सांजची परत येताली. तेन्ना भावान माजोड्ड्यां दुकान ST. मागीर आमची 
पालखी फुडें शिकपाक थंय पावली. मॅट्रीक जातकच तर कॉलेजच्या वेळार हांव 
हॉस्टेलांत रावन शिकलां. म्हाका आवयची, घरच्यांची खूब ओड आशिल्ली. 
ताका लागून हांव खुबदां होमसीक जातालें. मागीर तांतल्यान भायर सरूक पत्रा 
बरोवप - तीं हीं घटूटपत्रां! मागीर मदीं मदीं हॉस्टेलांत कोणय मेळूक येतकच 
ताच्या हातांत घरा व्हरूक दिवप; तांचीय तशीच जाप येताली ( तेन्नाची कुरियर 
सर्विस!) 

हें घे गो तुर्जे घट्टपत्र आयलां'' म्हणून बाबान बी तें पत्र हातांत दितकच 
त्या वेळार मनाक जी खोस भोगताली ती उतरांनी वर्णुपा सारकी न्हय. मागीर 
तांचीं परत परत पारायणां करप. दर खेपे कितें तरी नवी sal मेळटाली तांतल्यान. 
पत्रांतल्यान एकामेकां कडेन व्यक्त जावपी जे भावनाविष्कार आसात ते फोनार 
जांव इ-मेलीन मेळप केन्ना शक्‍य तरी आसा? 

पत्र - लेखन आपलें मनोगत दुसऱ्याकडेन उक्तावपाचें एक बेस बरें साधन 
म्हणूक जाय. पुरातन काळा पसून हें चलत आयलां. पयलीं तर जायते जाण 
पारव्यां कडल्यान पत्रमैत्री करताले. तें AG. पूण नळ-दमयंतीच्या आख्यानांत 
नळान हंसाच्या माध्यमांतल्यान दमयंतीकडेन संधान बांदलें हें वाचून मन 
अजापभरीत जालं. दुष्यंत शकुंतलेचें प्रेमप्रकरण तर सगळ्यांकच खबर आसा - 
सामकं सर्वश्रुत! शकुंतलेन कमळा पानार पत्र बरोवन दुष्यंताकडेन आपलें मन 
SATAS. त्याच महाकवी कालीदासाचें मेघदूत हें महाकाव्य म्हळ्यार यक्षान 
कुपाचे वाटेर येवपी त्या त्या गांवांचें वर्णन केल्लें एक दीर्घपत्रच! तातूंत मागीर 
कुपाचे वाटेर येवपी त्या त्या गांबांचें, वाटाराचें भोव सोबीत वर्णन केलां. हांतली 
ती कुपाकच दूत करपाची कल्पना मात एकदम अप्रतिम -सामकी नवी तालु 
कल्पना! 

पूण म्हूण पत्र म्हळे की तें फकत मोग्यांनीच एकामेकांक बरयल्लें खाजगी 
लिखाण अशे जायना. आवय बापायन भुरग्यांक RAS पत्र जावं भुरग्यांनी आवय- 

बापायक बरयल्ले पत्र, भाव -भयणींनी एकामेकांक धाडिल्लीं पत्रा, जावं मित्र - 
मैत्रिणींनी एकामेकांक बरयल्लीं पत्रा त्या त्या वेळा वयले आपले मनोव्यापार - 
व्यथा, कथा उकतायतना दिश्टी पडटात. आपल्या मनाचे भाव अभिव्यक्त जातात. 
काळजाचे उत्फर्के तांतल्यान दुसऱ्यांमेरेन पावतात. खरें तर ह्या कम्प्युटर युगांत, 
ह्या ई-मेलच्या जमान्यांत हें सगळें म्हळ्यार गतिमान जिर्णेत, सगळ्या अत्याधुनिक 
सोयिनी युक्त अशा ह्या विज्ञानयुगांत आख्खो संवसार खूब वेगान लागीं लागीं 
पावला. हें सगळें मान्य करूनय हांव अशें म्हणन की ह्या युगांतले पिळगेन कितें 
वगडायलां (खोया है ) हें तांकां केन्नाच कळपाचे ना. 
आयची तरणी पिळगी भावनाविरयत - रूक्ष जाल्या; तांचे मदर्ले आपलेपण 
कमी कमी जायत आसा, मनीस साप्प सुवार्थी जाला - यंव आनी त्यंव! हैं सगळे 
आमी आयकतात, उलयतात आनी हाचें कारण हे सगळे आधुनिक सोद अशें 
बी म्हणटात. हांतलें कितलें खरें आनी कितलें फट हें सगळें त्या देवाक खबर! पूण 
हाली तेंपार म्हातारी आवय -बापूय भारतांत आनी तांचीं शिकून सवरून व्हड 
जाल्लीं भुरगीं इंग्लंड - अमेरिकेंत हेंच दृश्य सगळेकडेन दिसता. थंयच्या त्या 
नव्या नव्या सुखसोयिंनी भरिल्ल्या जगांत एकदां रिगले की तांचे पांय परते आपल्या 
घरा परतुपाची शक्यताय कमीच. 
आयज सातासमुद्रांचे पलतडीं आशिल्लो आपलो पूत जावं धूव खिणाभितर 
फोनार आपल्या घरच्यांकडेन डायरेक्ट उलोवंक शकता. इतल्या पयसुल्ल्यानच 
तांचो आवाज आमी आयकूंक शकतात हें ह्या नव्या नव्या विज्ञानीक सोदांक 
लागुनूच जमून आयलां. इतलेंच न्हय, आतां खंय कोणायकडेन उलयतना ताचें 
चित्रय दिसूंक शकता. म्हणजे ती व्यक्ती इतले पयस आसुनय आपले म्हऱ्यांत 
रावन उलयता असो आभास जाता, तरी लेगीत हें सगळें त्या खिणा पुरतेच - 
तितलोच वेळ ! तें कितें पत्रा भाशेन परतें परतें थोडेच वाचूं येता ! पत्र धाडल्यार 
घरांतलीं मनशां परतें ताचें पारायण करून पुनः प्रत्याची खोस केळोवंक शकतात. 
धरूया, एकाद्रो पूत पयलेच खेपे आपल्या आवय-बापायक सोडून इंग्लंड 
अमेरिकेक गेला. ताणें फोन केल्यार ताचो आवाज आयकल्ल्याची खोस मेळटली; 
पूण तेंच जर ताणें बरयलें, “आई, हांगा सगळें सगळें आसा, सगळे तरेच्यो 
आर्बिल्ल्यो सुखसोयी आसात, पूण राती न्हिदतना तुर्वे तुगेल्या लक्तुबायेच्या 
हातान आंगार घाल्ले गोजडेची ऊब खंय आसा?” , जाल्यार पत्रांतल्या ह्या उतरांनी 

बाबडे आवयर्चे काळीज सामकें भरून Ade. पुताचें अख्खे भुरगेपणच जितें 
जिवें जावन तिच्या मनाच्या पड्ड्यार उबें जातले, आनी खोशयेच्या दुकांची 
शाल तिच्या मनाक उब दिवन आपल्या भुरग्यांचें पयसावप सोंसपाची ताक तिका 
मेळटली. थंयच्या त्या आलिशान अत्याधुनिक जगांतय आपले गोजडेची ऊब 
ताका जाय जाय जाता ही सादी जाणविकूय तिका जियेवपाची नवी तांक दिवन 
वतली. 

पूण हालिच्या भुरग्यांक पत्रां धाडूक वेळ आसा खंय? तीं तांच्या संवसारांत, 
आपल्या दिसाच्या टायट शेड्युलांत इतलीं बिझी आसतात की तांकां पत्र बरोवपाक 
बोअर जाता. थंयच्यान जाय तशे पयशे धाडले आनी वीक - एँन्डाक घरा एक 
फोन केलो म्हणटकच तांचें कर्तव्य सोंपलें. आयचे तरणाटे चॅट करपी - तांकां 
पत्रांचे म्हत्व कशें कळत? बेठो वेळ वगडावपी, बोअरडम म्हणून मोडींत काडिल्लो 
हो पत्र-प्रपंच परत AS येत? आयच्या ह्या कम्प्युटर युगांत, हे इंटरनेट संस्कृतायेंत 
हैं कशें शक्‍य जायत? खरें म्हळ्यार, रागार BAR जाल्ल्या “आपल्या मनशाक? 
काळीज उकतावन दाखोवंक पत्रांचोच तर खरेलो आधार जाता. आयच्या ह्या 
विज्ञान युगांत काळजाचे हे ल्हवपीक खीण उकतावप कोणाक शक्य जातले. 
GAR वा ई-मेलचेर सॉरी” म्हणून काम भागत? आज कोणाय दोगां मनशां 
मदले पत्रांच्या धाग्यांनी विणि्ले cat पास विस्कटून गेल्यात. फोनार आनी ई- 
मेलचेर हॅलो - हाय करपांतूच आमी शेणून गेल्यात. 

'शेऽ हांव आनी पत्र? धव्यार काळें केल्यार कितलिंशींच वर्सा जालीं' अशें 
मोठ्या ओर्रान सांगपी मनशाचो म्हाका एके वटेन सामको राग राग येता, आनी 
दुसरे वटेन ताची काकूटय दिसता. गाडवाक बाबड्याक गोडाची रूच कशी 
कळत? तांणी किते वगडायलां तें तांचे तांकाच कळना. असल्या लोकांगेर 
मागीर पोस्टमन वर्सा कणकणीं पावप कुस्तार! आयलोच जाल्यार फकत 
टेलिफोनाचें जावं हेर कसलोय तगादो करपी बील घेवन येवपाचो! 

पत्रा म्हणजे मनाचो वेगळ्या वेगळ्या स्थितींतलो रंगयाळो अविष्कार करपी 
एक आगळो वेगळो ब्रशच कसो! मनाच्यो वेगळ्यो वेगळ्यो शेड्स उकत्यो 
करून दाखोवपी हारसोच तो. परस्पर संबंधांचे नाजूक जाळे विणपी हीं पत्रां! 
ताण तणावांनी विस्कटावन teen खिणांनी जिणेचो व्हड आधार जावं येता. 
घोव बायले मर्दी केन्नाय कसलोय वितंडवाद जालो आनी झगडें सामकें तेंगशेर 

पावलें आनी एकमेकांचेर उतरांचे तीक्ष्ण तीर-भाले मोखून मारून काळीज 
रक्तबंबाळ जाल्ल्या वेळार पयलिंच्या पत्रांचो अमोल ठेवो मेळ्ळो जाल्यार 
काळजाच्या घायांतल्यान भळभळपी रगत थांबोबन घायाक मलमपट्टी करपाची 
तांक ह्या घट्टपत्रांनी मेळूं येता. ताणून तुटपी नातीं जुळोवपाचें सामर्थ्य ह्या 
असल्या म्होंवाळ पत्रानीच आसता 

आयच्या ई-मेलच्या जमान्यांत घडये हांचे म्हत्व कोणाक कळचें ना. GAM, 
ई-मेलान पत्रांचेर आक्रमण केलां अशें म्हणटात. हाका लागून पत्रां वाचपाची 
निर्भेळ खोस आयच्या युगाक अनवळखी जाल्या म्हणूक जाय. पोस्टमनाची वाट 
पळोवपाची ती आतुरताय, पत्र हातांत पडटकीच जाल्ली ती आगळी वेगळी खोस 
नवी पिळगी वळखून नकळ. आयची खंयचीय प्रेमिका चिठ्ठी आयी है आयी है 
देखो आयी है? करून नाचूंक पावपाची ना. चडशीच जाल्यार मेरे पिया गए 
रंगून, वहाँ से किया है टेलिफून' म्हणूंक शकता! पूण पत्र तें पत्र ! ताचो जागो फोन 
घेवकूच शकना. सगळ््यांकच फोनार मन उक्तावंक येता अशे ना. आनी आमचे 
सारकीं पत्रांक मानपी चार बोडां संवसारांत आसात तोंवेर तरी पत्रांचे म्हत्व 
केन्नाच कमी जावपाचें ना. 

संवसारांतल्या व्यापा - तापान उबगल्ल्या मनाक जिरें तट्टीत करपाचें काम 
हीं पत्रां करतात. ह्या पोरण्या कोयरांतल्यानच केन्नाय आपलें कसलेंय बरप वाचून 
कोणेंय ज्येष्ठांनी - श्रष्ठांनी फांटीर मारिल्ले शाबासकेचो हात म्हणात जावं कोणाय 
साडेभावार्थी वाचप्यान आपुलकायेन “तुजे बरप आवडलें' म्हूण बरयिल्ल्यो दोन 
बळी म्हणात - त्यो मनाची Sal वाडयतात. बरपाक फाट करतल्या मनाक थातारता 
आनी परतून नव्यान कितेंय बरोवपाचें सामर्थ्य हाताक दितात. NAFN हाडकुळ्या 
झाडाचेर थंड उदकाचो शिंवर जातकीच थोड्या वेळान ताचीं बाविल्लीं पानां 
जिवीं तटूटीत जातात तसो हो पत्रांतल्यान मेळिल्लो शाबासकायेच्या उदकाचो 
पोसो मनांतली उर्बा वाडयता. 

इतली तांक आसा ह्या घट्टपत्रांची! 

यादी - मरणकाळाच्यो. . .! 


मनशाची जीण म्हळ्यार बऱ्या वायट यादींचें रंगयाळें कपयाळेंच करें! 
काकणी दिवाळी अंकाखातीर हाचे हार्टअंटेकाच्या यादींचेर एक ललित लेख 
बरोवन धाड म्हणून फोन आयलो आनी म्हजे तकलेंतलें चक्र घुंवक लागलें. 
काळजाच्या आशीकुशीक फाफसल्ल्यो यादी उफेवन वयर आयल्यो. हांव TAS, 
हांव पयले करीत फुडें येवंक लागल्यो. किते बरोवचें आनी कितें नाका हें येवजूक 
इतले दीस लागले. खरें तर त्या दिसांच्या यादीनच आंगार कांटो उबो जांबचो - 
पूण खंयच्याय दुःखार काळ हेंच बखद म्हणटात. त्या यादींची खरसाण इतले 
तंपाक कमी कमी जायत गेल्या म्हणून हें धव्यार काळें करूंक शकलां. 

हाका अटक आयल्यार एक तप जावन गेलें. त्या यादींचो तळ मात्सो 
बशिह्लेवरी जाल्लो. तो हार्ट पेशंट आसा हाचो विसर पडचो इतलो नॉर्मल जालो. 
डोंबिवलींतल्यान व्ही. टी. व्यवस्थित कामाक वचून येतालो, वखदां गुळयो 
चालू आशिल्ल्यो, तरी बाकी सगळे वेवहार व्यवस्थित चलताले. आनी अकस्मात 
शांत नितळ तळये उदकांत एखाद्रया मस्त्या पोरान फातर मोखचो तसो पोरूं जुस्त 
चवथी दिसा हाका दुसरो अँटॅक आयलो, आनी त्यो यादी परतून जिव्यो तट्टटीत 

करून गेलो. 
विज्ञानाच्या मळार जितले जितले नवे नवे सोद लागत आसात तितलीं तितलीं 
नवीं नवीं दुर्यैसांय वाडत वतात अशें दिसता. नाजाल्यार हाली तेपार आरसाट्या 
भुरग्यांक लेगीत उठसूट हार्ट अँटॅक येतात, बी.पी., डायबीटीस, कॅन्सर जाता ते 
पळोवन Gata अशें मनां येता. जितलीं म्हणून भलायकेची चड जतनाय 
घेतात, नवीं नवीं वखदां, परिमाणां तयार जातात, तितलींच दुयेसांय दुपेटीन 
वाडत आसात. पयलीतेंपार किते लोक जगनासले आनी मरनासले? पूण अशा 
दुयेसांचे नाव नाशिष्ठे. घडये तेन्ना समजनासलें जातले. आतां म्हण्टात प्रदुषण 
वाडलां, ताण तणाव चड जाला - कितेंय नांव दिव पूण येन केन प्रकारेण दुर्येसय 
वाडलां हैं dd. 

नाजाल्यार सादो थंडी जोर लेगीत वर्साकणकणी येनाशिल्ल्या म्हज्या घोवाक 
एकदम हार्टअटॅक कसो येवपाचो? बरें, अटॅक येवपाची जीं म्हत्वाची कारणां 
म्हणटात तीं म्हणचे सोरो, सिंगारासारकेलीं व्यसनां! पूण ताका तर विडी काडयेचेय 
न्हय सादे सुपारेचें लेगीत व्यसन ना. सदची जिणय सामकी सादी सुदी. बरें तसो 
जावेसानय मोठो न्हय. बारीकच म्हणूं येत असल्या मनशाक ऑटॅक येवप तेंवय 
पिरायेचे चाळीशींत म्हणचे कोणाकय अजाप दिसपाचें. तेन्ना तर आतांभशेन 
उठसूठ कोणाकय ऑटॅक येता तशेंच इतलें प्रमाण नाशिछ्छे.पूण आमच्या नशिबात 

हे भोग भोगचे आसले. आनी आनी किते म्हणप? 
तशें पळयल्यार जगप हें खीण जीण मेळून जालां. पूण आमी तो खंयचोय 
खीण सारको जियेनांत. कितेंय करतना gata कितें तरी मनांत घोळटा. आयचो 
din जियेवपा बदला गेल्ल्या खिणाचो एक तर विचार मनांत रिगता ना तर 
भविष्याचो विचार चालू आसता. त्या दिसा अकस्मात ध्यानी मनी नासतना म्हण्टा 
तसो हाचो दावो हात फोडूंक लागलो. काळजांत कळ मारूक लागली आनी 
जीव सामको घामाघूम जावन गेलो. खरें तर ताणें काम मात्शें कमी करचे, टॅन्शन 
घेव नये, AA व्यायाम करचो म्हणून हांव दातांच्यो कणयो करताले. पूण किते 
उपेग? ( ना जाल्यार फकत कामाचे व्यसन आशिल्लें ह्या मनशाक. ताचे फुडें 
बायल भुरगीं, घर सवसार सगळें सगळें विसरून वतालो. मागीर सुटी, आयतार 
कांय एक नाशिल्लें.) दिसरात बँक आनी काम. सतत तोच एक ध्यास आनी ह्या 
सगळ्याचो एकवटीत परिणाम म्हणचे आयिल्लो हो अटॅक. अशीच मात्शी 

काडामोड जाल्या, जोर आयला म्हणून केन्ना न्ही ती हाणे दांडी मारिल्ली. देवाचे 
उपकारच म्हणपाचे, ना जाल्यार खंय गाडयेंत,, वाटेर अशे जाल्ले जाल्यार माणसुकी 
नाशिल्ली. दनपारचो वेळ, घरांत हांव एकलेंच. धांवाधांव करून आमच्या फॅमिली 
दोतोराक - रक्मिणीक आपोवन हाडली. तिवय बाबडी धावन आयली. एक 
इंजेसांव दिवन रोकड्या रोकडें हॉस्पिटलांत हालय म्हणून सांगले. म्हजेर आकांत 
आयलो. चली ल्हान आशिल्ले. तशेंच ताका देरागेर वचून तीं घरा आसल्यार 
पळोवंक सांगले. नशिबान देर, जाव घरा आशिल्ठीं. रोकडीं आयलीं. तेदोम्हणसर 
दोतोर हाची नाडी धरून बशिल्ली. ( असल्या वेळार ह्या बंगल्याचो राग येता. 
चाळ जांव ब्लॉक आसल्यार शेजारी पाजारी तरी धांवन येतात. बरें तेन्ना सर्रास 
फोनय ARTS. ) रोकडो हॉस्पिटलांत हालयलो म्हणून माणसुकी. थयचोय दोतोर 
सामको भांगर. ताणें बेगोबेग सगळ्यो टेस्टी केल्यो. फटाफट निर्णय गेवन काळजाक 
इजेसांव केलें. वेळ पळोवन फावो ती ट्रिटमेंट दिली म्हणून हाचो जीव वांचलो. 
बरें त्या फार्मासीवाल्यानय चार पांच हजारांचे ते इंजेसांव फट करून काडून दिलें. 
पयशे मागीर हाडून दी म्हणून, तेवूय देवाचे उपकार. ह्या सगळ्यांच्या रुपान देवच 
फाटल्यान उबो रावलो म्हणूंक जाय. ना तर येवजूनच काळीज हुबता. 

मागीर हॉस्पिटलाफाटल्यान हॉस्पिटलां, टेस्टी फाटल्यान टेस्टी सुरू. ब्लड 
टेस्ट, युरीन टेस्ट जालीच: पूण खंयची स्ट्रेस टेस्ट, खंयची एको टेस्ट, कार्डिओग्राम, 
इ.सी.जी. अँजोग्राफी, अँजोप्लास्टी, बायपास - जल्मांत आयकनाशिल्लीं उतरां 
दिसपट्टीं कानार पडूंक लागून पाठ जावन गेलीं. नव्या नव्या उतरांनी संग्रह वाडलो. 
सायन, के.इएम सारकेलीं सरकारी हॉस्पिटलां धरून लीलावती, जसलोक, बॉम्बे 
हॉस्पिटल अशा खाजगी हॉस्पिटलांमेरेन सगळीं धुवन काडलीं. खरें तर आई वचत 
सावन हांव खंयच्याय हॉस्पिटला tea लेगीत बचूंक भियेतालें - हॉस्पिटल 
म्हळ्यार मनांत एक कांच कसो बशिल्लो. तो दडो भायर सल्लो. हाच्या दुखण्यान 
हॉस्पिटलांची संवकळ कशी जावन गेली. 

आमचीं दोगांय भुरगीं तशीं ल्हान पूण त्यावेळार घरच्यांनी फुडें केल्लो मदतीचो 
आश्वस्थ हात मनाक धीर दिवन गेलो. असल्या वेळार आपलो कोण, परकी 
कोण, इश्ट कोण, मित्र कोण सगळें सारकें बरें समजून येता. असल्या वेळारूय 
राजकारण खेळपी भोवतणचीं मनशां पळोवन मन खंती जालें. सुखांत कोणूय 
साथ दिता, पूण दुखांत साथ दिता तो खरो सांगाती म्हणटात ताचो अर्थ जुस्त बरो 

समजलो. असल्या वेळारच मनीसबळ लागता - फकत पयसो आसून उपकरना, 
जिर्णेत आपणे जायतीं मनशां जोडल्यांत हें जाणवलें आनी खूब धादोसकाय 
भोगली. 

दोतोरांचे आनी हॉस्पिटलांतल्या स्टाफाचे तरांतरांचे नमुने दिश्टी पडले. पेशंटाचें 
भले जावचे म्हणून मनापासून वावुरपी,फकत पयशापासत हो धंदो करपी, पेशंटाक 
पुराय कापपाचो चान्स घेवपी, पयशापसत केंसान गळो कापपी धंदेवाईक मांग, 
दोतोरामदले राक्षसी अवतार आनी देवतुल्य दोतोर. दोनूय तरांचे लोक मेळळे. 
एक खरें केन्ना केन्ना कशाय कशीं बिलां लागलीं, वेगवेगळ्या हॉस्पिटलांचे वायट 
बरे अणभव आयले. 

हजार फावटी हजार टेस्टी घेवन शेवटाक अँजोप्लास्टी करपाचो नियाळ 
दोतोरांनी घेतलो. काळजाक रक्ताचो पुरूमेंत कमी जातालो खंय. त्या दिसा सकाळीं 
सं क आफयलें. गरज पडल्यार बायपास सर्जरीची तयारी दवरून सर्जनाकय 
आफयिल्ठो. आमकां तर हें सगळेंच नवें नवें पूण नाकानाकाशें Bg. आयचे 
भशेन हैं सगळें सादें सोपे नाशिल्लें. हें दुर्येस म्हणचे मनीस हातचो गेल्लेवरीं दिसतालें. 
जांगडांतल्यान कट करून शिरेंतल्यान एक बारीक वायर काळजामेरेन घालप - 
खय तो ब्लॉक आसा - अडथळो येता तें पळोवंक आनी मागीर ताजेबरोबर एक 
बोमाडो कसो घालून तो थय फुलोवप. भितल्लो रक्तप्रवाह सुरळीत करचेखातीर 
. पूण आयचेभशेन तेन्ना हांगाचें तंत्रगिन्यान तितलें विकसीत जावंक नासले. 
सगळोच भंय आशिल्लो. एखादली नर्व मदींच फुटली जाल्यार? तुटल्यार ? तिवूय 
काळजाची - कितें जातले? ब्लिडींग जावन मनीस थयचे थंय आक्तांक काबार 
जावपाचो. अश्यो केसीस घडिल्ल्योयबी. बरें पयस केल्लो तो अडथळो अपरतूनय 
उद्भवाचो संभव दोतोरान उलोवन दाखयिल्ली. हंड्रेड परसेंट कसलीच गॅरंटी नाशिल्ली . 
बरें जाल्यार पांच धा वर्साय पळोवपाची गरज नाशिछ्ली. पूण सततच्या दुखण्यापरस 
देवाचेर भार घालून आमी ह्या ऑपरेशनाक मान्यताय दिल्ली. 

ऑपरेशनाच्या वेळार आमचो सगळ्यांचो निरोप घेवन हो भितर गेलो म्हणचे 
हाका स्ट्रेचरावेल्यान भितर व्हेलो. आमी सगळीं भायल्या हॉलांत बसलीं. भायल्यान 
टी.ब्हीचेर भितर कितें चलता तें दिसतालें. ऑपरेशन सुरू जाले. आमी काळीज 
हातांत धरून म्हण्टात तर्शी एकमेकांक धीर दीत बसून राविल्लीं. अकस्मात रुमांत 
स्मशानशांतता पातळ्ळी. दोतोराच्यो हालचाली बदल्ल्यो. म्हज्या पोटात धस्स 


आंबाड्या भोवतीं तीन शेंवतीं # 45 क यादी...! 


जालें कितें जाता आनी कात जाता. टी.व्हीचेर हाच्या काळजाचें स्पंदन दिसतालें. 
हें निमाणें तर नही? फुडें कितें जातलें हाचो अदमास करू नज जालें. भयंकर थंड 
थंड भंयाचें ल्हार आंगभर शिरशिरलें. तरीपूण मनांत खंयतरी खात्री आशिल्ली - 
देव आसा म्हज्या फाटल्यान. देवाचें नाव घेत बसलें. हजार वेळा देवाक होरावन 
जालें. हें विश्व अनंत, ईश्वर अनंत, दोनूय पूर्ण तत्वां - एकांतल्यान दुसरें निर्माण 
जालां, ह्या खेळाक शीम मेर ना, अंत पार ना. आमी ह्या पुर्णाचोच एक भाग 
मागीर आदि अंताचो भंय कित्याक जाय? अशे कितेशे जायते तरांचे आध्यात्मिक 
विचार मनाची शांती वाडोवंक लागले. देवाची करणी - सगळें बरेतरेन जालें 
आनी बऱ्या वेळान हाका भायर वॉर्डात हाडून घालो. काळ आयिल्लोी पूण वेळ 
येवंक नाशिल्ली म्हणटात तेंच खरें. 

हॉस्पिटलांत मागीर मेळूंक येवपी बरे मागते, सोयरे धायरे, इश्ट मित्र सगळ्यांची 
ही गर्दी जावंची. फुकट सल्ले दिवपी, धीर दिवपी, हें कांयच न्ही करून आपल्योच 
बढायो मारपी, सगळ्या नमुन्याचे लोक भेटले. आगे म्हजे बाये, AS व्हडलें 
दु्येस, अमक्याक अशें जाल्लें तो मेलो करून भेश्टावन मारपीय सांपडलें. कांय 
बायलां तर सामकी दोळ्यांक पदर बी लावन येतालीं. फाटीर हात दवरून म्हाका 
रडोवंक बी सोदतालीं. पूण हांवें मन घट्ट केल्लें. सगळो भरीभार म्हज्या कृष्णाचेर 
सोंपोवन. हाजेरय लोकांनी ताशेरे झाडलेच. आवयस कसल्या घट काळजाची 
बायल ही. मात पूण दोळ्यांत दूक ना, घोवाची चिंताच ना, शांत बसल्या, येतल्या 
वेतल्याकडेन हांसत-खबरी मारत. जणू काय रडत बशिल्लें जाल्यार म्हाका चड 
चिता हें साबीत जावपाचें. हांगा म्हज्या अंतःकरणात किदें खबदळ चलिल्लो 
म्हजे म्हाकाच खबर आशिल्ले. वेलेचाराक हांव हांसतालें, उलयतालें, उठतालें, 
बसतालें, पूण एखाद्या खामसुत्र्या बावलेभशेन. म्हाका वळखुपी म्हज्या 
भयणीसुवातेर जावेन मात आपलो आश्वस्थ हात म्हज्या फाटीर दवरिल्ठो. मळब 
गच्च भरून येवचें आनी कोसळताना तशेंच दाटून उरचें तशीं मनाची अवस्था 
जाल्ली त्या दिसांनी. 

खरें तर ह्या वेळार जाय आसतात तीं चार धिराचीं उतरां . पूण तींय कांयवेळार 
मेळनात. धीर दिवचो सोडाच, पूण आतां किदें जातले, कशे जातले म्हणून 
कुचकुचपी, चिता करपीच चड. सगळ्यांकच खंय ast किदें उलोवचें हें समजना . 
आपणाल्या कोणाकूय आवय सवतीभावालें काळीज कशें अकस्मात बंद पडलें 

हैं पेशंटामुखार रंगोवन रंगोबन सांगपी ,च्यॅऽऽ ह्या दुयेसाचें कांय खरेन ना, सारकी 
बरी कुयताद घेयात, पथपाणी बी सारके सांबाळात म्हणत सामको निमणो निरोप 
घेतलेवरी निरोप घेवपी - सगळे तरांचे लोक मेळळे. कांय मेळूंक येवपी मात खरे 
उर्बा आनी खोशेचे झरेच कशे. हांसताले, हांसयताले, वेगवेगळे विनोद सांगून, 
नकलो करून. सगळें बरेंच जातलें म्हणून खात्री दिताले. मन तितलो वेळ पिडा 
विसरतालें. दिसतालें, Gta अशें जातलें? आमी कोणाचें वायट केलां वा चिंतला 
तर आमचें वायट जातले? आमचें बरेंच जातलें. हे पिडेंतल्यान आमी बरेभशेन 
भायर येतले. नकसूद जाळण्यो करपी, वेलेचाराक faded तोंड करून खेद 
परगटावप्यांपस हे जायते बरे. एकूणच जाचो ताचो खरो सभाव भायर सल्लो 
तशेंच निस्वार्थी वृत्तीन सेवा करपी भावंडांचेंय दर्शन जालें. 

तातूंतच एक दीस मजा जाली. एकली शेजान्न आपल्या तिनेक वर्साचे नातीक 
घेवनच हाचे खबरेक आयली. तें भयंकर हुतहुतें हांगा वच थंय वच, हैं काड तें 
काड, ताका हात लाय सुरूच. ताची आजी मात नेटान बाकीच्या बरोबर खबरी 
मारताली. म्हजेर सामको कलकल. तें कितेय हाच्या नाकांत घाल्ल्या नळयांक 
बी हात लायत म्हणून हांव आपलें ताचेर नदर दवरून आशिष्ठे. मदींच ते हाच्या 
कॉटीम्हऱ्यांत गेलें. “ए तुजो बाबू खंय?'' सगळींच एक सेकंद पयलीं संभ्रमित 
जालीं. खिणभर कोणाक कांय कळलें ना. आनी मागीर पळे जो हांसो उसळल्लो 
सांगपाची सोय ना. हाचेसकट सगळ्यांचें पोटांत दुखले हांसून हांसून. भुरग्यांची 
निरागसता हें खरें ईश्वरी देणं. आमी सगळीं हांसतात म्हणून तेंवूय हांसूंक लागले. 
ताची बाबड्याचीं कितें चूक? तें केन्नाय गेलां जाल्यार बाळटीच्या हॉस्पिटलात 
गेलां जावंये. असल्या दुयेसांची ताका कितें नात आसतलीं. भोंगूं ताचें. 

आपले जिणेंतलीं संकटां मनशाक एकेक अणभव शिकोवन शाणे करून 
सोडटात हेंच खरें. हरशीं आमी कित्यायबद्दल आयकतात, माहिती समजून घेतात 
आनी सोडून दितात - परदुःख शीतल म्हणून. पूण जेन्ना खासा आपणाचेर तो 
प्रसंग येता तेन्ना ताचो खरो अणभव आपल्याक येता. आनी जिर्णेत चड तेंच 
म्हत्वाचे. ताणें जगपाचो अर्थ कळटा. जशें वताशिवाय सावळेचें सूख समजना, 
दुःखाशिवाय सुखाचे मोल कळना तर्शेच हें. 

ताचेपयलीं व्हडलेशें आयकूंक येनासलें आनी हाचें दुर्येस सूरू जालां मात, 
सदांच एक ना एक हार्टअँटॅकाची केस आयकूक येवंक लागली. तिवय ३०/३५ 

चे भुरण्यांविशीं. आपलें जळटा तेन्नाच कळटा म्हण्टात तें अशें. आमी जेन्ना हे 
भोग भोगले तेन्ना त्या दुर्येसाकडे आमचें मन एकवटले म्हणून हाचेपयलीं केन्ना 
समजलें ना तें दिसूंक लागलें. चड जाणवूक लागलें. म्हणून असल्यो ह्यो खबरी 
PAH लागल्यो. आज हो बरो ना, फाल्यां ताका अटॅक आयलो, परां कोणाक 
हॉस्पिटलांत दवरला. असलेच सगळें. जो तो म्हणूक लागलो, हालीं म्हणून हें 
खुबूच आयकूक येता. आनी चडशे बँकरांकूच अँटॅक येताले. चड काम केल्ल्यान, 
कामाचे चड टॅन्शन घेतिल्ल्यान, एक्झीक्यूटिव्ह पोस्टार काम करतकीर अशें जाता 
अशेंय एक तात्पर्य हांतल्यान भायर सरले. 

आता तर ह्या धा पंदरा वर्सात हें सदचेंच जालां. सामके सादे थंडी जोराइतलेंच 
ह्या gia म्हत्व, आनी सामके विशीपंचविशीच्या भुरग्यांक आतां अँटॅक येतात. 
लोकांचे जिणेची शैलीच हालीं बदलून गेल्या. चडशे सुखवस्तू लोकांमदीं हें 
प्रमाण वाडलां. खाणाजेवणाची रीत बदलल्या, सर्तीची जीण, ताणतणाव 
वाडल्यात. व्यायाम कमी जाता कित्याकच धरबंध उरूक ना. अती जालें आनी 
हांसूंक आयलेंय म्हणिह्लेवरी पयलींइतलें ताचो भंयूय दिसना. इतलो हो रोग आज 
कॉमन जाला. अँजोग्राफी, अॅजोप्लास्टी म्हणजे सामकीं मायनर ऑपरेशनां जाल्यांत 
पयशानदरेन नही. ते दृश्टीन ताचें मोल हजारांनी area आसा.आनी वैजकी 
शिक्षण जितले जितले म्हारग जायत aad, तितलें तितलें तें वाडटलें हातूंत 
इल्लोय दुबाव ना. 

हाका पोरू दुसरो अटॅक आयलो तेन्ना मात भितर खंयतरी काळीज हाह्ें. 
पयलींच्यो यादी मात्श्यो शेळ्यो जातां जातां हो दुसरो धपको बसलो मनाचेर. 
परच्या चवथीन सारकें वर्स जालें. पुरणाचो केक कापून भुरग्यांनी ताचो वाडदीसय 
साजरो केलो. ह्यावेळार जालें सामकें गाडयेंतच. गाडयेंत ल्हान प्रबास करतना 
जालें. चवथी दिसाच. हाच्या आतेभावागेर देड दिसाचो गणपती दवरिक्लो. सामकी 
आग्ग्राहून सुटका म्हणटात तशे आफोवणे, म्हणून गणपतीकच वचूक भायर 
agi बरी जेवन खावन - तशी व्हडलीशी गर्दीय नाशिल्ली, पूण गाडयेन ठाणें 
सोडले आनी हाका त्रास जावंक लागलो. केन्ना नही ते हांव हाचेबरोबर भायर 
सरिल्ले, खरें तर पुरणाचे मोदक बी सगळें साग्रसंगीत जेवण केल्ल्यान म्हाका 
पुरो जाल्ले, gid येनाच refs, पूण सामकें भायर सरतना हो चल चल करूंक 
लागलो म्हणून सामकें जिवार येवन म्हण्टा तशें भायर सरले, आनी कर्मधर्मसंयोगान 

म्हण्टा तर्शे केन्ना न्ही तें तांचेच बरोबर दादूल्यांच्या डब्यांत चडलें म्हणून माणसुकी. 

हाका बरें दिसना, अनहीत जाल्लो पळोवन आमी घाटकोपराक देंवलीं. हो थंयच 

स्टेशनार बाकार न्हिदलो. बरोबर सदांची गुळी नाशिल्ली. किते करचें समजना 

जालें. हांव ताचो घाम पुसतां, छातयेक चोळटां, रेकी दितां करतालें. देर बी 
बरोबर आशिल्लो तो सोरबिट्रेट सोदूंक सामको घाटकोपर भोंवलो. पूण सुटयेचो 
दीस - सगळें बंद. शेवटाक मदत विचारतल्या एकाक गुळी खंय मेळटली तें 
विचारलें - तेन्ना ताणें स्टेशनाभायर बसस्टँडार मेडिकलचें दुकान आसले तें 
दाखयलें.. तशेंच धावन वचून ती गुळी हाडून दिली तेन्ना मात्शें बरें दिसलें. मागीर 
रिक्षांत घालून भयणीले जावेगेर व्हेलो. ताचो पुतणयो दोतोर आसलो, पूण 
चवथीच्या सुटयेदिसा तो आपल्या लोणावळ्याच्या बंगल्यार गेल्लो. पूण ताच्यो 
भयणी बी आसल्यो. ताणीं खूबूच मदत केली. तांच्याच वळखीन पांचाली 
हॉस्पिटलात व्हेलो. SYR आशिल्ल्या दोतोरांनी जायते उपाय केले. मुखेल 
दोतोराक फोन करून पनवेलच्यान आफोवन हाडलो. तातूंत आनी हाचे प्रेशर 
सामकें देवले. कसल्याय वखदांक दाद दिना, वेल्यान केन्ना नही ती शुगर मेळळी . 
पयलींचे रिपोर्ट बरोबर नाशिक्ले. दोतोरान म्हाका हाच्या बी.पी. डायबिटीस विशीं 
विचारलें. gda सांगले ताका बी.पी. चे त्रास केन्नाच ना आनी साखरय ना. 
आनी बी.पी. नॉर्मल येसर हाटचिं इजेसांव दिवंक मेळना, उपाय जायनात. हो तर 
सारकें दुखता म्हणून म्हाका मिनटामिनटाक दोतोराकडेन धांवडायता. हाका 
“आयसीयु'त दवरिल्ठो. इमरजन्सीचीं तीं आयुदां, ऑक्सीजन सिलींडर, येदो व्हडलो 
तो बलून हें सगळें पळोवन म्हजो ताळो सुकलो. हातपांय कडकडले खऱ्यांनी 
“सिदन्ति मम गात्राणि, मुखंच परिशुष्यती' अशीच म्हजी अवस्था जाल्ली. सामको 
आकांत आयलो. हाचो आतेभाव SAR ताका पार्ल्याक फोन लायलो. ताणैय 
रोकडो येता म्हळें. आपलीं मनशां घरा डोंबिवले, कुळारचे लोक गोंयांत, कोणाक 
उलो करू अशें जालें. बायेली पुतणी मात सामकें म्हजेबरोबर आशिल्ले. ताणेच 
फोन करून भयणीक कळयलें आनी शैलेश धांवत आयलो मागीर. हांवेच रात 
चड जावंक लागली तशें घरा वचूंक लायलें. घरा अजयाक फोन करून आज्जेक 
कळय नासतना पयलींचे सगळे रिपोर्ट, feed घरांत कॅश आशिल्ली ती, कार्ड 
सगळें घेवन यो म्हणून सांगलें, रुमाच्या भायल्या हारशांतल्यान दोतोर, नसींचे 
प्रयत्न आनी हाचे वळवळे पळयत देवाचें नांव घेत भायर निराधार कशे बसून 

रावलें. देवा आतां कितें अपसरण हाडटा म्हणून जीव दोळ्यांत हाडून गळसणून 
बसलें. दुसऱया पेशटांचे लोक येवन धीर दिताले पूण मन AAR पडना जालें. 

'' आई - '' मोगान केल्लो उलो, खांद्यार पडिल्लो पकदस्त हात - Bla आंग 
काडलें - वयर पळयलें YER येवन - फाटल्यान अजय Sal आशिल्लो. ताचे दोळे 
उलयताले. भियेव नाका. हांव आसां. मनाक तेंको दिवपी हात म्हज्या खांद्यार 
पडिल्ले. खिणभर अजापान हांव पळयत Se ताचे कडेन. हो अजय - अकस्मात 
इतलो व्हड जालो. आतां आतां मेरेन-म्हजेर विसंबून आशिल्ठो. म्हज्या हाताक 
धरून शाळेंत वतालो, आनी आज भियेव नाका म्हणून म्हाका हात दिवंक मुखार 
उबो रावला. देवाची करणी म्हण्टात तेंच खरें. दुकानी भरिल्ल्या दोळ्यांनी हांव 
ताचेकडेन पळयत उरलें आनी तो जांण्टो जावन म्हजे तकलेर थापटूंक लागलो. 

दिसले, आई म्हण्टा तशी श्री देवी शांतादुर्गा खरेंच म्हज्या फाटल्यान उबी 
आसा, जो मेरेन तकलेर तिचो हात आसा हो विस्वास मनांत तिगून आसा 
तोमेरेन म्हाका कसलोच भंय ना. सामको कळीकाळाचोय भ॑य ना. 

x 

म्हजे तकलेंचीं चित्तरकथा 


मनीस कूड म्हळी की दुखणीं आयलींच. तातूंत आनी सैमान दादल्या - 
बायलां मदीं दावे -उजवें केल्ल्यान बायलांच्या नशिबांत इल्ली चड! तिची 
सोंशिकताय चड म्हणून आसत घडये. चाळिशी उलटली की तातूंत वाड जाता. 
कोणाले कमर दुखता, कोणाले पांय दुखतात, कोणालीं धोंपरां तर कोणाली 
तकली! आपलो खंयचोय अवयव दुखूंक लागलो की दिसता, हाचे परस व्हडलें 
दुख्ख ना. as दुखली की दिसता, आनीक कितेंय सोंसप बरें, न्हय हें दातांचे 
दुखणे! कान दुखतकच, तकली दुखतकच अर्शेच दिसता. तर मुदलांत कितेय 
दुखप हें वायट! आरोग्यं धनसंपदाय म्हळां ते ओगीच तर? 

तांतले तातूंत म्हजे तकलेची तरा तर जगा वेगळी! हरशीं केन्नाय तकली चड 
दुखल्यार कसलोय बाम लायलो, गुळी घेतली जाल्यार थोड्या वेळान ती थांबता. 
पूण म्हजे तकलेचें दुखणें! नाका रे सायबा, कोणा दुस्मानाक लेगीत भोगूक नाका 
म्हणपाचें! असलें हें दुखणे सुरू जावन धा-एक वर्सा तरी जालीं आसतलीं. 
TEST पोटाच्या आनी कमराच्या दुखण्याक लागून गर्भाशयाचे ऑपरेशन जाले. 
(आनी एक ओव्हरी दवरून पिशवी बी सगळें काडून उडयलें) तेन्ना सावन 

तकलेच्या दुखण्याची सुरवात जाली. योगाचे भाशेंत उलोवपाचें जाल्यार कुडिचें 
संतुलन बिगडलें. ऑपरेशना उपरान्त कमराक गॅप पडली. आनी ठाण्यांच्या 
एका फामाद ऑर्थोपॅडीक सर्जनाचो ट्रिटमँट सुरू जालो. ताच्या वखदांनी कमर 
निवळपाचें सोडून वेल्यान हें तकलेचें विचित्र दुखणें सुरू जालें. खरें fhd घडले तें 
त्या सर्वसाक्षी परमेश्‍्वराकच खबर! 

पयलीं पयलीं सादारण म्हयन्याचे तारखेन अशी ही तकली दुखूंक लागली. 
कितें जाता तें कळप ना. तकली दुखीन सामकी भरप. जिवाक किते भोगता तेय 
समजप ना. म्हळ्यार, ओकूंक येता, पोटांत वळटा, दुखता - किते तें कळप ना. 
तकली ते पांयां मेरेन घसघसून सामकें SAA भिजप. हुमेक एके तरेचो वेगळोच 
वास. मागीर ओंकारे जावं संडास जावं दोनूय जातकीच दुखणे खंयचे तरी एके 
वटेन - उजवे जावं दावे वटेन झुकप. सामकें मार्थे धरून तकलेची एक वट केंसान 
केस दुखप. दोळो, कपल, कान, नाक, गळो, खांदो, हात पांय सगळें एके वटेन 
कणान कण दुखप. पयलीं पयलीं दोळोच काळो जावन पुरवातालो. मागीर गाल, 
खांदो नेकपॉयंट सुजूक लागले. हैं सगळें दुखणे दीसभर उरप. तें थांबताशें दिसतासर 
दुसरेवटेन उचकवप! सगळो प्रॉसेस परतो चालू! आनी हें थांबतकीच जीव सामको 
गळून वचप. आठ धा दिसांच्या जोरांतल्यान उठिल्ले बरी अशक्तपण येवप. दुखप 
चालू आसतना कसलोच आवाज सोंसूंक जावप ना, मात्सो उजवाडूय सोंसप ना 
- तकलेक वेठ बांदून, दोळ्यांर गच्च उशें वा गोयडी घेवन तकली गच्च जमनीक 
चिडून पडून रावप. कारण त्या वेळार केदोय व्हडलो बाम वा कितलीय बरी गुळी 
लागू पडना आशिल्ठी. आनी थांबपा वेळार आपसूक सगळें परत सारके जावप. 
अशे म्हयन्यांतल्यान तीन चार दीस सामके फुकट वचप. मागीर पंदरा दिसांचेर 
आयले. फुडे आठ आठ दिसांनी, मागीर चार चार दिसांनी आनी करतां करतां 
आत्र्या-पयऱ्यान हे दुखणें सुरू जालें. बी. पी. देंव ना जाल्यार फुडें फुडें एकदम 
शूट जावप. (इतले की एका दोतोरान म्हजे प्रेशर पळोवन हांव कोमांत वतलें म्हण 
aig. पूण हांव कोमांत खंय घोगळांत लेगीत पावलें ना. डोंबिबलींतूच उरलें.) 

अशे कितेंय जातकच फुकट सल्ले घेऽ म्हूण मेळटात. कोण कितें सांगता ते 
उपाय हावे केले. दोतोरान गुळयो वखदां बदलून बदलून पळेलीं, हांबें दोतोर बदलून 
बदलून पळेले. सादे दोतोर जाले, स्पेशालिस्ट जाले, वैज जाले, गांवठी उपाय 
जाले, पूण कांय गूण पडलो ना. अलोपथी, होमिओपथी, आयुर्वेदिक - सगळ्यो 

पथ्यो आनी तांचीं वखदां सामकें कोळून पियेलें म्हळ्यार जाता! गुळयो, सिरपां, 
काढे, चुर्णा भस्मा ... सगळ्यांचो नॉशिया येसर वापर केलो. पूण ना! तकली 
कशीच थांबली ना. एकेच वटेन दुखता म्हणून कोणे तरी सांगळे, अर्धशिसाल! 
मागीर घेऽ. कोणे कितें खा म्हळें, हांवे खाले. कोणें APTS फातोड्डेर उठून पेडे 
खा, कोणें सांगले डेली पाव पाव किलो जिलब्यो खा, कोणें सांगले भात खा, 
कोणें तीन दीस तुळशी पानाच्या लगद्यांत वखद घालून येदो गुळो (कोणाकडेन 
उलयनासतना) धंया बरोबर खावंक दिलो. हावे खालो. कोणें म्होबांत वखद दिलें. 
कोणे कसले कसले लेप लावंक दिले. हार्वे थापले; कोणें कसलें मूळ झरोवन 
लावंक सांगले, हांवें लायलें, नाकांत तूप घाल Fess, हांवे घाले; कोणें तेल घाल 
म्हळें घालें! कोणें केसराचो YAR घे Feed, कोणे कसली धुंवरी घे म्हळी, सगळें 
सगळें करून घेतलें. पूण म्हजी तकली अशी खर, ह्या सगळ्यांक पुरून उरली! 
भावोजीन गोंय विद्यापिठांतले प्रा. तडकोडकाराली आजी कसले वखद दिता 
म्हणून आयकले. तिणेय बाबडेन तें चार पांचदां तरी हाडून दिलें. तांकांय बाबड्यांक 
केन्ना एकदां कशेय जावं, कित्यानय जावं, test हैं विचित्र दुखणे पयसावचें 
अर्शंच दिसतालें. त्या सगळ्यांचे रीण मानून घेवन लेगीत म्हणचे पडटा, ह्या 
वखदांनी चित्रविचित्र वासांचे आनी रूचिचे उमाळे ताळ्यांत दाटून उरले. उपेग 
कांयच जालो ना! 

अलोपथीक दोतोर हाका म्हणटात सिव्हियर मायग्रेन अटॅक, तर नाडी परिक्षा 
करपी वैदय सांगतात, भुरगेपणांत केन्ना तरी कोण सुणे माजर ( वा गांजीलमूस, 
तांतङ, तांबडी मूय तरी) चाबिल्लें तें वीख आंगांत भिनलां. तर कोण सांगता, 
केन्ना तरी fad तरी तकलेर पडिल्लें ती दूख आतां उप्रासल्या. कोण म्हणटा, 
मानेच्यो शिरो दाबल्यात आनी सर्क्युलेशन सारके जायना म्हणून हो त्रास उप्रासला. 
हालीं तर दुखूंक लगतकीच एके वटेनची शिरेन शीर दुखता आनी हें शिरांचे 
दुखणे कशे दिसता. तर कोणाच्या मतान हें होर्मोन चेंजाक लागून जाता. खंयच्या 
तरी दोतोरान सांगले म्हणून एक्सरे काडले -आडवे उबे, न्हिदून उठून - कांयच 
ना! आनीक कोणें सांगलें म्हणून तकलीभर स्प्रिंगो लावन तो इजीसी काडलो. 
खंयचे कडे कांयच मेळळें ना. SAS पयशे भरून स्कॅनिंग केलें. तातुंतय कांयच 
ना! सारके इनव्हॅस्टिगेशन जायना जाल्यार वखद कशें मेळत आनी तकली कशी 
निवळत? 

न्यूरोसर्जना कडेन व्हेल तो प्रसंग. आवयस्‌! थंय दोतोराची लाट पळयत अर्दवर 
बशिल्ल्या म्हाका ब्रह्मांडाची याद जाली. भोवतणच्या लोकांच्यो खांपायल्ल्यो 
तकल्यो आनी ताशिल्लीं बोडा पळोवन म्हजेर आयिल्लो आकांत! आनी आतां 
म्हजेरय हो प्रसंग येतलो म्हण भियेवन गुळी जाल्ली ! दोतोर येवचे पयलींच केन्ना 
काय हांगासून कडसरतां अशे जावन गेल्ले. 

वयले वयर पळोवंक गेल्यार आंगापांगान वेवस्थीत, हाका आनी कसलो 
त्रास म्हणपा सारकी परिस्थिती ! मात भितरल्यान ह्या तकलेच्या दुखण्यान सामकी 
पोखरून काडिल्ली म्हजी कूड - सांगल्यार फट दिसपाची परिस्थिती ! फकत 
पळेतल्याकच कळपार्चे. मांयच्या उतरांनी सांगपाचें जाल्यार, “सुखाचें दुखणें! 
पळेतल्याकच खरो फाक्त कळपाचो. सांगून समजुपाचें aT!” 

मर्दी Tat गेल्लेकडेन परत एकदां तसो अँटेक - म्हणजे सिव्हियर मायग्रेन 
अँटेक आयलो. तोंड सुजून येद्दें जालें. भयण बी भियेलीं. हांव सदचे भशेन वखद 
भी घेवन न्हिदून रावलें. थोड्या वेळान निवळटकीच सदचे वरी रांदचे कुडींत 
आयले. जाल्यार तीं म्हाका वच, न्हीद करतात. Bid म्हळें, '““आगो, जालें बरें. 
आतां आनीक चार दीस भ॑य ना.” म्हळ्यार तांकां खरें दिसना जालें. सिरियसली 
स्कॅनिंग करून घे म्हणून फाटल्यान लागलीं. आमचे एके बापोलभावजेक तकली 
दुखून घुंवळून पडिल्ली म्हणून चेक केल्यार ब्रेन ट्युमर जाल्लो मेळिल्लो.मेंदवांत 
क्लॉट जालो म्हणून ऑपरेशन करचें पडलें. ती भिये. हांवें म्हळें, म्हाका ब्रेन 
ट्यमराचो बी भ॑य ना. म्हाका आळीपाळीन दोनूय वटेन दुखता तेन्ना प्रस्नूच येना! 

फुडे दोतोरानच स्कॅनिंग करपाक सांगले तें वेगळें!म्हाका भ॑य म्हज्या केसांचो 
आशिल्लो. पूण स्कॅनिंग करतकीच तोवूय गेलो. सरळ एका रुमांत व्हरून स्ट्रचराचेर 
न्हिदोनवन हांगाचे थय 

चे बटन दाबून तकले सकट (केसां सकट) एका मशिना भितर सोडलें. थोड़ो 
वेळ तो घर घर आवाज मात सहन जावपा फुडलो! रुमा भायर टीव्हीचेर दोन चार 
दोतोर परिक्षा करूंक - पूण आतां रिझल्ट कितेंय आयलो जाल्यार हांव भियेवपी 
नासले - कारण पयल्यान पयले म्हजे केंस सुगूर sha! निमाणें तांकांय कांय 
मेळळें ना ही खोशयेची गजाल. 

सांगपाचें म्हळ्यार, ह्या दोतोरां मदले दोग जाण हेच पिडेचे भकीक पडिल्ले 
म्हाका मेळळे. एक आमची फॅमिली डॉक्टर. तिका हीच पिडा खंय. सिम्पटम्स्‌ 

मात्शीं वेगळीं, पूण दुखणें तेंच. दो-दोन दीस हॉस्पिटलांत अँडमीट जावन येवपी. 
मागीर आपल्याक दिल्ली ट्रिटमेंट ती म्हजेर ट्राय करताली. तिचे गॅलरींतल्यान 
म्हजी रांदचीकूड दिसता. चड त्रास जातकीच तिचे म्हऱ्यांत गेलें की तिणें म्हजेर 
ताणशेवचें. ' दीसभर ते रांदचेकुडींत कित्याक सारता? बरें ना जालें की सरळ 
पांगरूण घेवन न्हिदून रावचें. जाय जाल्यार करतले आपली सोय. हांव तर तकलेक 
लेप काडून न्हिदतां.'' पूण अशें म्हणून आसा? घरचे बायलेक - गृहिणीक हें 
कशें परवडत? आमी दोगांय समदुख्खी आनी ती स्वता तें दुख्ख अणभवताली 
म्हणून म्हाका आराम HEH सुचयताली. पूण प्रत्येकाची मूस वेगळी,सभाव 
वेगळो ताका उपाय ना. a 

दुसरो डॉ. कोटणीस. तो तर अमेरिकेतली प्रॅक्टीस सोडून हांगा आयिल्लो ह्या 
मायग्रेनच्या त्रासाक लागून ! ताचीय तकली दुखून ओंकारे बी येवन तो आड 
पडचो! ताणें म्हजीं सिमटम्स्‌ पळोवंन हात जोडिल्ले म्हजे पिडे मुखार, आपले 
परस तुजे चड सिव्हियर दुखणे म्हणून. ताणें मागीर इइजी काडूक आनी मागीर 
स्कॅनिंग करूकय Slag. इतले पयशे मोडुनय रिपोर्टात कांयच मेळळें ना ते 
वेगळें! i 

त्या त्या वेळार कशे कितें जाता तें सगळें बरोवन दवर अशी हाची सुचोवणी . 
पूण बरोवन कितें दवरतलें कपल? म्हजे म्हाकाच कळनात हे सिम्पटम्स्‌ आनी, 
ज्या वेळार तकली दुखपाक सुरवात जाता, तेन्ना जिवाक feed भोगता ते 
भोगतल्याकच कळपाचें. तें आनी कितें बरयतलें? दर खेपे वेगळे वेगळेच जाता. 
पयलीं तरी सुरवातेक समजातलें , पूण आतां ताचीय मार्जिनल युटिलिटी डिमिनिश 
जाल्या जातली. आतां कांयच जाणवना. जाणवता तें फकत दुखप. ठण ठणू 
चालूच. HAST वखद घे, गुळी घे, उपेग पडच ना. मदीं एक चार आठ दीस बरे 
गेले की परतून ये रे माझ्या मागल्या! फाटल्या वेळार तरी बरें आशिल्ले म्हणपाची 
पाळी ! थोडीं जाणां तकली दुखपाक तकली फोडटा अशें कित्याक म्हणटात 
ताचीय जाप ह्या दुखण्यानच म्हाका दिली. तकली सामकी फोडन कशी जाता 
इतले व्रास जातात त्या वेळार! 

अ. ना. सारको कोणय फोन केल्यार कशे आसा?” म्हणिना. ` कितें 
म्हणटा तुजी तुकली? कशी आसा?'' अशे म्हणून खबर घेता. म्हाका लज लज 
दिसता. पूण कितें करतले? तकलेचें दुखणे लिपयतलें म्हळ्यार लिपोवंक मेळना. 

तोंडार उकतें दिसता. आनी लजेक गेल्यार खंय पेजेक पावना तसली गत. लज 
धरून वतलें खंय? आनी लिपयतले तरी कोणा कोणाक? तेन्ना मनांत म्हणटां, 
“ठेविलें अनंते, तैसैची रहावें.'” 

हांव आतां तकली दुखता म्हणून कोणाक सांगय ना. कशे आसा, आसा 
म्हणप! आतां णव धा वर्सा जावन गेलीं - दुखणें पोरणें जालां. दोतोराच्या उतरांनी 
म्हणचे जाल्यार क्रॉनिक! ताका कसलोच उपाय रोखडो लागू पडना. दोतोर उपाय 
करतात, वखदां दितात आनी लागू पडना म्हळ्यार म्हणटात, ' जातले बरें! 
थोडे दीस कळ सोंस. कित्याक इतले क्रॉनिक दुखणे तुजें, रोखडें बरें कशें जातले? 
म्हजे नदरेन हांव पुराय येत्न करतां. यश दिवप ना दिवप ताच्या हातांत!” 

आतां म्हजे कुडीकय ह्या दुखण्याची सामकी संवंय जाल्या. पयलीं फूल 
तकली, मागीर उजवे वा दावे वाटेन दुखप, मागीर दुसरे वाटेन अशें व्हिशियस 
सर्कल आपलें चालूच उरता आनी तें जातकीर सुमारा भायलें अशक्तपण 
जाणवता. पूण आतां हांवय घट जालां. दुखपाक लागलें की सोसूंक येसर कामां 
करीत रावतां. चड जातकच मदीं मदीं वचून मात्शें आड पडप, मात्शी रेकी 
दिवप, पॉईटस्‌ दामप - कमी जालेंशें दिसलें की रांदचे कुडींत! तांतले तातूंत 
समाधान म्हळ्यार तकलेक लागून हांव योग, अक्युप्रेशर आनी रेकी शिकले. 
वायटांतल्यान बरें म्हणटात तें हें पूण त्या वेळार मात सगळें फुकट दिसता. 
कांयच लागू पडना. एक मात ह्या वेळार कांयच सुचना, येवजना, वाचप, बरप 
कायच जमना. सादो पेपर चाळूंक येना. आख्खो जल्मच फुकट कसो दिसता. 
पयलीं पयलीं तर एके वटेन पुराय सुजता,दुखता तें पळोबन अर्दाग बी जावन धरून 
पडन असो भ॑य दिसतालो. पूण आता आय यम युजड टू इट. तसो भंय दिसना. 

व्यवस्थित रांदतां वाडटां, खातां पितां (इतल्याय दुखण्यांत तोंडाची रूच 
तिगून आसा. म्हणटकीच घरच्यांचो भंय कमी जाला. आतां तोंड मात्शें वांकडे 
दिसले की भुरगीं विचारतात, आई, सुरू जाली दिसता तुगेली तकली. आज 
खंयच्यान, दाव्यान गिरगिरे काय उजव्यान गिरगिरें? sad हें सगळ्यांक सहज 
जालां, ' रोज मरे त्याला कोण रडे” म्हणटात तसली गजाल. ना जाल्यार पयलीं 
हांव आड पडलें की सगळीं ord भियेतालीं! चिडीचुप्प जातालीं. आतां चली 
म्हणटा , आई, तूं बरी आसता तेन्ना सामकी मोगाळ आई शी दिसता. पूण तुजें 
दुखप सुरू जालें की तू अक टिपिकल खाश्ट सासूमांयशी जाता.” इतले हें दुखणे 

सगळ्याचे आंगवळणी पडलां. आतां ताका हांवूय भियेंना आनी घरचींय भियेनांत. 
मदीं मात अशी एक फेज आयली की Gaara भियेवपाचें. भुरगेपणांतल्यो 
यादी आसात, आतांचेंय याद उरता पूण मदलो एक काळ सामको ब्लॅक STB 
तकलेंतल्यान. आतां आतां मात्शे जाग्यार पडलां. ते कसल्या आनी खंयच्या 
वखदांनी, नकळं. कारण सतराशे साठ वखदां घेतल्यांत. तेन्ना - विसराय पडिल्ली 
तेन्ना कोणेय वळखता? म्हूण विचारल्यार हांव भियेतालें. म्हाका याद जायनासली. 
हैं मायग्रेन खंय एके तरेचे विचित्र दुखणे! ताचेर उपाय ना म्हणटात. सायको- 
रोमॅटिक आसता खंय हे दुखणे अशें एका दोतोराचें मत! देखून जाता तितलो 
कोणाकडेन वाद घालप ना, मनस्ताप करून घेवप ना असो दोतोराचो सल्लो. 
कोणाकडेन वाद जालो, राग आयलो, मना आड गजाल घडली की दोळो सुजता, 
तकली दुखता. Aga पुराय भाग जड जातात. एके असह्य वेदनेन भरून त्या 
वेळार कितेंच नाका जाता. मन शरीर निकामी जाता. पूण म्हर्जे अशें जायनासलें. 
हांव शांत आसतना मदींच दुखणे उचकून येवचें. केन्ना केन्ना तर थंड बरें 
न्हिदिक्लेकडेन मध्यान रातची वा फांतोड्डेर भयंकर तकली दुखून जाग येता आनी 
मागीर सुरू! 
एकदां अकस्मात शीलाचो फोन आयलो. “आगो, Ga बारिकसाण घेतल्या? 
माथ्यार न्हातकीच बी तकली दुखता? गिर्रर जाता? कानांत उदक वचून अशें 
जावं येता खंय।'' 
ना गो, पयलीं पयलीं सुधानय सांगिल्लें माथ्यार न्हाबन बोले केंस बांदून 
भायर सरू नाका म्हणून. पूण तशे न्हय तें. 
qa नोट केलां? तुमगेर कितेय फंक्शन आसले की दुसऱ्या दिसा तू 
amed पडटा. हांव सांगू? एक fave तरी काडून उडय गो पापया. '' 
“शी गो, fed उलयता? 
“जागो, खरेंच अशें आसू येता. 
“‹ पाड पडलें. आतां तुका आनी म्हाका दिश्टच लागपाची उरल्या पळय . 
““तर्शे न्हय गो, पूण इतले उपाय करता तशे हे करपाचे. किते जाता? 
म्हजो विश्वास ना. 
“बरें बरें. निदान हाचे फुडें माथ्यार न्हातना कानांत कापूस, स्पंज बी कितेय 
घालून न्हा गो.” ताणें आपले दोतोर भयणिचो निर्वाळो दिवन म्हाका शिटकायले. 

““महाकाय एकदां जाल्ठे तशे. 

“तें दुर्येस वेगळें गो. कानाच्या त्रासान घुंबळ बी येता मुगो? ताका व्हंटिंगो 
म्हणटात न्हय?” 

“ga, Ti दुखणेंच जगा-वेगळें गो बाये. कशानय जावं, कित्यानय जावं, 
गूण आयल्यार'पुरो म्हणून नक्षत्र पळय, देवाचें कर, असले उपाय सुचयतां हांव. 
आतां हाका हांसप काय रडप म्हाका कळना. 

म्हजी ही अवतिकाय पळोवन एक दोतोरान तर म्हाका हार्ट पेशंटच करून 
उडयलें. हुमेच्यो पांवळ्यो देवप, मात्शें चलल्यार धांप लागप, कलकलप, मर्दीच 
कळाजांत खप्प जावप - ताणें इ. सी.जी काडून बी.पी. चेक करून म्हाका सरळ 
एजियोग्राफी करपाची सुचोवणी केली. gid कितलें मोडटें घालून पळेलें. तरी 
मागीर सगळ्या त्रकव्युहांतल्यान वचचेंच पडलें. गू, मूत, रगत सगळें तपासून 
वेगवेगळ्यो टॅस्टी करून ताचेर हजारांनी दुडू मोडून वेल्यान एंजियोग्राफिचे कितलेशे 
हजार वेगळेच! फायदो इतलोच जालो की ह्या टॅस्टीक लागून म्हर्जे काळीज 
सामकें घट्ट आसा, ऑल वेल, ऑल क्लीयर हो रिपोर्ट मेळळो. मागीर कितेंय 
नांव दिवंक येना म्हणून हायपरटॅन्शनचें लेबल कपलार बसलें. बी.पी .च्या गुळ्यांचो 
खुराक चालू जालो. (मायग्रेनच्या वखदांक अंडिशनल म्हणून) तरी हाचो विश्वास 
बसना. ' आतां gA सांबाळूंक जाय. ते सोय नासतना आहार घेवंक जाय” हो 
हाचो आग्रो आनी “सारके खावन-जेवन मरूया'” हो म्हजो निर्धार! 

अनुजा सदांच म्हणटा, “आई, इतलें सोंशिकपण करें गे तुज्या आंगांत? 
आमका मात्शें दुखल्यार लेगीत सोसूंक जायना. आमी आड पडटात. आनी तू 
तरातरा करीत आसता. तुज्या जाग्यार आनीक कोणूय आशिल्ली जाल्यार पाड 
पडू सगळें,'' ना करून सांगतलें कोणाक? test हे सदचेंच जालां न्हय? चुकून 
केन्नाय जाल्यार ताची अपुरबाय! बरें, बखद विरसद तर चालूच! मागीर नज, 
जायना म्हणून रडत बसून उपकरता? सदां उठून करतलो कोण? हो म्हणटा, तशें 
भायलें हाडून खावप म्हाका परवडना! एक तर रूच नाशिल्लें जेवण आनी म्हारग 
कितलें? वेल्यान आरोग्याकय at न्हय. म्हजे खातीर सगळ्यांकच कित्याक 
ART घालप? जातासर केलें, ना जाल्यार मागीर आसा तेंच नशिबात! 

हाचेर ताणें म्हणचें, “आई, मात्शें कॉलेज सोंपूदी, हांव तुका सगळी मदत 
करतले. भंगले व्हरून हाचें। हें मदत करतले ? च्याचें कोप हाच्या हातांत दिवंक 

जाय. उठ गो करून हजार खेपो उठयतां तेन्ना सगळें जावन कॉलेज टायमार गांठप 
जाता. आनी ताचे दिसय न्हय हे कामा करपाचे! हे दीस हांसपाचे, खेळपाचे, 
अभ्यासाचे. फुडाराचीं सपनां पळोवपाचे. फुडें काम खंय चुकूक आयलां?.. 

खंयय वतकीर घरच्यांनी म्हणचे, “ताच्या टायमार ताका कॉफी पिवदी. 
मागीर आनी तकली दुखपाक नाका.'' हाचो तर म्हजे काफयेचेर सदांच दोळो. 
“ती कॉफी सोड आनी च्या पियेवंक लाग. तकली बी सगळें थांबतलें. पूण 
म्हजो आनी च्याचो सामको छत्तिसां आंकडो. च्याची म्हाका खर अलर्जी! ते 
सोडून जाय तें सांग अशे हार्वे म्हणचें. पूण च्यान आनी कॉफयेन थांबपी तकली 
न्हय ही. हें किते विपरीतच! 

हें बरयतनाय तकली अदीं मदीं चालूच आसा. निकतोच गोंयच्यान भाईचो 
फोन आयला. रामेशवराक केन्ना वता काय म्हणून. ताच्या मित्राचे चलयेकय 
अशेच मायग्रेनचे त्रास जाताले. ताका रामेश्वरमच्या ह्या दोतोराक दाखयले. 
तेन्ना सावन ताचें दुखणें थांबलां खंय! खरें तर म्हाका सगळ्याचो वाज आयला. 
पूण इतले सगळे उपाय केले, आतां हो निमणो म्हणून कर अशें सगळ्यांचे मत! 
देखून नव्यान प्रयोग करून, निवळपाचे आशावाद घेवन रामेश्वरम बेगीन वचपाची 
तयारी करूक जाय. 

श्री गणेशाय AA: 


“आई, पप्पा, अंदू मात हाडपाचोच आं! ते बगर कशेंच जावपाचें ना.” 
चल्यान निर्धारक मत उक्तायलें. 

“ea, बरीं आसात! दर वर्सा आपलें 'हाडया हाडया.' करप. अंदू नाका, 
फुडल्या वर्सा करून कितलो तेंप जालो? हें बरें तुमचें, गणपतीबाप्पा मोरया, 
फुडल्या वर्सा लवकर या चल्लां. आतां मात जायच आं हाडूंक. . चलयेनूय हट्ट 
केलो. 

“SMH, पूण अर्शे हाडूंक जाय म्हळें म्हणून, रोखडें हाडूंक थोडेच मेळटा! 
आनी, हाड म्हणना फुडें हाडपाक ती कितें भाजी रे? गेलें बाजारांत आनी हाडली 
PER? ताचेर सारकें बरें चितूंक नाका? ada तोडांनी म्हळे म्हणून जायना. 
ताचें सारकें जावंक नाका?" 

अशे कितें म्हणटा गो तूं? कितें तें फकत थाराबंक जाय. मनाचो निर्धार 
करप! जावपाचें तशें जातलें आपशीं सगळें.” 

`वा, काय तर! आपशींच जातळें खंय. जावपाचे तशें जातलें म्हळे म्हूण 
जायना. ते खातीर सगळी सारकी वेवस्था करूं नाका ? आपलें हांथरूण पळोवन 

पांय पातळावचे मनशान! 

“जालें, जालो तुजो उपदेश सुरू! तुगेळे हें सदां अशेंच पळय. मेळ त्या 
कामांत मोडटें घालूंक सामको पयलो नंबर तुजो!' 

““तर्शे जाल्यार सगळेच सोंपलें मागीर म्हाका विचारता तरी कित्याक?'' 

““तशें न्हय गो. आतां भुरगीं इतलीं फाटीक लागल्यांत जाल्यार पळोवया, 
जमोवंया कर्शेय करून.'' 

““ओगीच अशे म्हळें म्हण जाता? ताचेर सारको बरो विचार करात सगळे 
सारकें येवजियात आनी मागिरच हाडात. ' 

“आतां आनी विचार कसलो करपाचो? जातले कशेय! जावंदी तांच्या मना 
सारके. जमतलें पळय कशेय...'' 

“मम्मी, अशें कितें करता गे? आमच्या सगळ्या इश्टांगेर आसा. आमगेरच 
ना हें बरें दिसता? हो आमचो प्रॅस्टीज इश्यू जाला आतां. 

““व्हडलो तुजो प्रॅस्टीज इश्यू!ती कितें सामकी गरजेची वस्त तर, तांगेर आसा 
म्हणून आमगेर हाडूंक? तो किते टी. वी., फ्रीज रे? ताची बरी स्पेशल वेवस्था 
करूंक जाय. सगळें सारके निवळ दवरूक जाय. जाल्यार “बाकिचे जाले थोडे 
म्हणून वेयान धाडलां ats? अशी अवस्था जायत आमची. ' 

“आगो, तूं म्हणून पयलींच बेड़ें भियेता पळे. सगळी वेवस्था करया. पयलींच 
नानाकार घालुंनाका. तुर्वे ना म्हणटकीच भुरग्यांचीं तोंडां पळे कशीं बावल्यांत 
तीं! आतां इतलें सगळें करतात आमी. हेय जावंदी. ' 

हैं पळयात, हांवें सांगपाचें तें सांगले. आतां तुमी आनी तुमचीं भुरगीं - 
जाय तो गोंदळ घालात. हांव तातूंत ना. म्हज्यान कांय एक जावपाचें ना. पयलींच 
सांगून दवरतां. नाका जाल्ले लाड! ' 

“अशें कितें करता तूं? आगो भुरण्या खातीर सगळें मगो. जावंदी आतां 
तांच्या मना सारके. तूं असो विरस करूं नाका तांचो. इतलें सगळे करतात आमी, 
तांचे खातीर हेय करूया. 

“nd आतां? करात जाय तें. नाय जाल्यार हांबें नाका म्हळे म्हणून तुमी 
भोव आयकतले!'' 

म्हजीं हीं उतरां आयकून सगळीं खूश! 
“ors ग्रेट ! म्हजी मम्मी dil” भुरग्यांनी खोशयेन red. आनी घरांत सामको 

उत्साह संचारलो. केन्ना हाडपाचो, कसलो हाडपाचो, कितल्यांक हाडपाचो हाचेर 
तांची भासाभास सुरू जाली. हातूत मात म्हाका कांयच पार्ट नाशिल्लो. ताचे 
खातीर मागीर सगळी मांडामांड सुरू! घराचें मुखामळूच बदलून गेलें सगळें. 
बेडरूमाचो जालो सिटींग रूम, आनी सिटींग रुमाचो वेटींग रूम ! सांगपाचें म्हळ्यार 
असल्यो सगळ्यो राटावळी हालीं नाकाच दिसतात. कारण एकूच - कितेंय मात्सो 
बदल केलो की सगळें सारके जाग्यार पडटासर नाका जीव जाता म्हाका. पूण 
तांच्या आंगांत मात वेगळीच उमेद भरिल्ली. 

तिगानीय मेळून सगळी सारकी वेवस्था केली. म्हाका मात्तूय त्रास पडूंक 
दिलो ना. आनी आज फाल्यां, आज फाल्यां करतां करतां जाचीं सगळीं जाणां 
वाट पळयतालीं तो दीस एकदांचो लागीं पावलो. फोगेट्यो मारून म्हणटात तशें 
मोठे उमेदीन आगमन जालें ताचें. 

हय, इतलो वेळ हांव उलयतालें तें आयकून तुमकां Wars दिसलां जातलें की 
अंबू हांगेर गणपती हाडटातच! चवथीक वचपाक आनीक एक ठिकाण जालें. 
पूण तशे न्हय. आमगेर चवथीक गणपती हाडूक नाशि्लो. भुरग्यां खातीर कम्प्यूटर 
हाडिल्लो नवो करकरीत! 

बारीकसाणेन पळेल्यार हो कम्प्यूटर जावं संगणक म्हळ्यार तसो आधुनीक 
गणपतीच म्हणूक जाय. कम्यूटर आनी गणपती हातूंत जायतें सारकेपण आसा 
अशे म्हणूक जाय. कम्प्युटराचो अवाढव्य आनी विचित्र आकार आनी आमच्या 
गणपतीबाप्पाचें मोठ्ठे पोट हातूंत सारकेपण आसा. (आतां तशे सामके हातांत 
धरपा सारके ल्हान आकाराचे कम्प्युटर सद्या बाजारांत आयल्यात. पूण तिळाचेर 
जावं तांदळाचेर गणपतीची म्हूर्त कोरांततात न्हय, तशेंच!) 

दुसरें म्हळ्यार, गणपतीचें वाहन हुंदीर! तो हुंदरार बशिल्लो आसता. जावं 
ताच्या पायां कडेन हुंदीरमामा आसताच. आनी आमचो हो आधुनीक गणेश तर 
मावसा चेर (म्हळ्यार हुंदीरच न्हय?) चलता हैं केदें व्हडलें साम्य? 

संगणक म्हळ्यार गणपतीच अशें दिसपाक म्हाका महाभारताची काणी याद 
जाली आनी म्हज्या मनाची खात्रीच पटली की हो कम्प्यूटर म्हळ्यार आधुनीक 
गणपतीच! 

महाभारत हें महाकाव्य बरोवचेली कल्पना मनांत येतकीच महर्षी व्यास खंय 

ब्रह्मदेवा कडेन गेलो आनी ताका विनंती केली की आपल्याक अशें अशें महाकाव्य 
बरोवचेली स्फूर्त आयल्या. देखून आपल्याक एक बरो लेखक दी. (घडये ताचेय 
बाबड्याचें अक्षर म्हज्या अक्षरा भशेन आशिल्लें जावंये.) ब्रह्मदेवान एक बरो 
लेखनीक म्हूण गणपतीचें नांव सुचयलें. व्यास उठून सरळ गणपती म्हऱ्यांत गेलो 
आनी ताणें गणपती लागी आपलो लेखनीक जा म्हण मागले. गणपतीन मातशे 
येवजिल्ले भशेन केलें आनी जाप दिली - “बरें आसा, हांव तुजो लेखनीक जावक 
तयार आसां. पूण म्हजी एक अट आसा. 

“कसली ती सांग. तुजी कसलीय अट म्हाका मान्य! पूण म्हर्जे हे महाकाव्य 
तुवेंच बरोवन घेवंक जाय. कारण हातूंत तुजे सारको जाणकार कोण ना अशें 
साक्षात ब्रह्मदेवान म्हाका सांगला. 

आपली तुस्त आयकून गणेश सोंडेंतले सोंडेंत हांसलो. पूण तशें कांय भासय 
नासतना ताणें सांगलें, “हें पळे, म्हाका बरयतना मदीं Gas आडमेळे येवंक 
फावना. तेन्ना तुवें उलयतना अखंड उलयत रावचें पडटलें. कारण म्हजे बरप तशे 
एकदम फास्ट! हांव दोशीं वटेन बरयतां. उलयतना तूं मदीं थांबलो जाल्यार हांव 
म्हजे बरप थंयच सोडटलों. लेखणी मोडून उडोवन हांव थंयच्यान कुशीक सरतलो. '' 
महर्षी थोडो वेळ येवजणेंत पडलो. पूण तोय कमी बुदवंत नासलो. मात्सो विचार 
करून ताणें म्हळें, “बरें आसा. हांव सांगत रावतलों. पूण बरोवन घेतना हांव 
कितें उलयतां तें सारकें बरें मतींत घेवन, ताचो अर्थ समजून घेवन तुका बरोवचें 
पडटलें. बेड़ें घाण्याच्या बैला भशेन काम केल्ले म्हाका नाका. 

गणपतीन व्यासाचें म्हणणें मानून घेतलें. ताणें मनातल्या मनांत व्यासाक दाद 
दिली. व्यासान बरोवंक ag सारके मतींत घेवन बरोवप म्हळ्यार ताचेर थोडो 
बेळ तरी सारको विचार करुनूच बरोवप. म्हळ्यार, गणपती येवजून बरयतासर, 
फुलें कवन रचूंक व्यासाक वेळ मेळटालो. व्यासाचे बुद्दीमत्तेचेर प्रसन्न जावन 
गणपतीन ताचो लेखनीक जावचें मान्य केलें आनी येदं व्हडलें नामनेचें महाभारत 
आमकां वाचूंक मेळळें. सांगपाचें म्हळ्यार, गणपती भाशेनच ह्या कम्प्यूट्राचो 
प्रिंटर दोनूय वटांनी छापपाचें काम करता, म्हळ्यार, फटाफट बरोवन घेता. आनी 
गणपतीच्या पोटांत जशें आख्खे त्रिभुवनाचें ज्ञान भल्ला, तर्शेच ह्या कम्प्यूटरांत 
लेगीत वेगळे वेगळे तरेची माहिती एकदम सांठोवंक येता आनी जाय तेन्ना तशी 
तशी काडून घेवन वापरू येता. 

गणपतीक खंय १४ विद्या आनी चौंसश्ट कला ज्ञात आशिल्ल्यो. तशें ह्या 
कम्प्यूटराचें ज्ञानय अगाध. गणीत, विज्ञान, भुगोल, इतिहास, राजकारण, खेळ- 
किते म्हणून ना! एकदां एके तरेचें गिन्यान “फीड, केलें की तें पक्के! 

बरे, चवथ करपाची, गणपती पुजेक लावपाचो म्हळ्यार हजार व्यवधानां 
सांबाळचीं पडटात. तशेंच, एकदां कम्प्यूटर घेवपाचें ठरलें की ताचीय तशीच 
चोख वेवस्था दवरची पडटा. ताका एसी नाजाल्यार वेगळी स्पेशल कॅबीन जाय. 
कायच ना जाल्यार एखाद्रया स्पेशल मेजाची तरी वेवस्था करचीच पडटा. तो 
खंयूय कसोय दवरूक येना. आनी चवथीक जशे अनवाळे-भश्‍्टे सांबाळचें पडटा 
(खरें ते निवळसाणी खातिरच न्हय?) तशें ह्या कम्प्यूटरा म्हऱ्यांतय परिसर एकदम 
निवळ-नितळ दवरचो पडटा. चवथीचे पुजेचो गणपती दर वर्साक वेगळो ast 
कम्प्यूटराचे ज्ञानय वर्सा कणकणी बदलता - नव्या वर्सा नवें ज्ञान, पयळिंचें पोरणें 
जाता. 

ते एके सांजे भौ. उपाध्येंच्या टी. वी चेर चलतल्या गीताप्रवचनांतलीं एक 
दोन उतरां म्हज्या कानांर पडलीं किते आनी आमचें पूर्वापार चलत ng 
आद्यदैवत गणपती म्हळ्यारूच हो अर्विल्लो कम्प्युटर हे दिकेन म्हजी तकली 
चलूक सुरवात जाली कितें, सगळेंच अजाप कशे! तशें पळोवंक गेल्यार आमच्या 
चार वेदांनी आनी पुराणांनी gad गिन्यान भरिल्लें आसा, पूण आमकां भारतियांक 
मात ताचो पत्तो ना. भायले लोक मोठे हुशार! तांणी भारतांत येवन हांगच्या वेद- 
पुराणाची सस्कृत भास शिकून तांतुंतळें सगळें ज्ञान आत्मसात करून घेतलें. आनी 
आतां पाश्चात्य संस्कृतायेचें अनुकरण करपाच्या आमच्या फॅडा प्रमाण, सदचे 
स्टायलीन, हेंबय पिशें अशेंच तांचे कडल्यान आमचे कडेन आयले. 

आमच्या पुर्वजांचे योगविद्येचें म्हत्व आमकां भायल्यांनीच पटोवन दिलें. 
उद्योगीक मळार जशी जशी चड उदरगत जायत गेली तशी अमेरिका, जर्मनी, 
जपान हांगासल्ल्या लोकांची जीण चड चड वेगवान जायत गेली आनी लोकांच्या 
मनाची शातताय ढळूंक लागली. वाडटें टॅनशन आळाबंदा हाडपाचे नदरेन तांकां 
भारतीय योगाभ्यासाचें म्हत्व पटलें. कुडिच्या, मनाच्या सगळ्या पिडांचेर खात्रिचो 
उपाय म्हूण तांणी योग आपणायलो. थंय खांची कोनशांनी योगशाळा सुरू जाल्यो. 
लोक वचत थंय योगाभ्यास करूक लागले. आनी थयच्यानूच हो योगा” भारतांत 
आयलो. हांगाचे लोकय योगाचो जप करूक लागले. 


श्री गणेशाय नमः ४ 64 ॐ आंबाड्या भोवतीं तीन शेंवतीं 


आमी पयलीं एलॉपथी सगळ्या पर्थी नी श्रेष्ठ मानतालीं. कित्याक? अस्तंते 
कडलो लोक मानता, म्हूण! अस्तंतेक एलॉपथी वखदांचे सायड-इफॅक्टस्‌ भोगूक 
लागले. आनी तांणी आमच्या आयुर्वेदांतल्या बखदांची - जड़ी बुटींची तोखणाय 
सुरू केली. अशें जायना फुडें आमी भारतियांनी आयुर्वेदीक वखदांचेर भर दिवन 
तांचे मोल भरमसाट वाडयले. एक बोकड़ी फोंडांत उडी घेतकीच फाटली 
सगळीं बोकड़ां जशी पटपटीत तातूंत उडक्यो घेतात, तेंच आमकां हांगा दिश्टी 
पडटा. 

आतां कम्प्यूटरा बगर भायल्या जगांतलें पान हालना म्हूण भारतांतय कम्प्यूटर 
युग सुरू जालां.अत्याधुनीक ज्ञानाचो स्रोत म्हणून ताची तोखणाय, अपुर्बाय जावंक 
लागल्या. हालिचें गतीमान युग ह्या संगणकाच्या सहाय्यान चड गतीमान जावन 
गेलां. जग चड चड लागीं येत गेलां. 

आतां भारतांतूय पयलेक सावन न्हय, तर के.जी.च्या भुरग्यांक लेगीत 
कम्प्यूटरा वेल्यान खेळूंक शिकयतात खंय. सगळ्या ऑफिसांनी तर कम्प्यूटर 
वापरताच. शाळांनीय पयले साबन कंम्प्यूटराचो तास सुरू केला. इंटरनेटचे जाळे 
आख्ख्या भारतभर पसरलां. आनीक फुडल्या चार पांच वर्सानी तर फ्रीज आनी 
टी.वी भशेन घराघरांनी कंम्प्यूटर बशिल्लो दिश्टी पडटलो. तो आयच्या भुरग्यांची 
भोव गरजेची वस्त म्हणचे, सामकी “नॅसेसिटी' जावन पडटली हातूंत इल्लोय 
दुबाव ना. 

भुरग्यांक पयलीं श्रीगणेशायनमः म्हणून पाटयेर चिरूक लावन तांच्या 
शिक्षणाची सुरवात करपी आमी भारतीय आनी आमची भारतीय संस्कृताय आतां 

तस्मै श्रीं गुरुभ्यो नम:...! 


पयर गोयच्यान भयणीले पत्र आयिद्लें. तेन्नाच्यान म्हर्जे मनच oS नासले. 
म्हजी एक बालमैत्रीण - शाळेतली इश्टीण भायर पडली म्हणून ताणें RAR. 
फाटल्या म्हयन्यांत गेल्लें तेन्ना मुद्दाम येवन मेळिल्ठे. एक आदेस आमी दोगांनीय 
पोटभर उलोवन afeg. - भुरगेंपणांतले ते भांगराळे दीस... त्यो शाळेंतल्यो 
एकेक यादी काडून परत एकदां अणभविल्लें. परत येतलें तेन्ना आपल्यागेर दोन 
दीस रावक येवपाचें आग्ग्राहून सुटका करपी आमंत्रण ताणें आनी ताच्या घोवान 
परत परत bg आनी म्हजेकडल्यान तेन्ना येवपाची कबुली करून घेवनच ताणें 
म्हाका सोडिल्लें आनी पत्रांत हें fed वाचलें sid? दोन म्हयन्याभितर अशें BS 
घडलं की तें सामकेंच आमकां सोडून WS. सासणाचें. येवजू येवजून test es 
भरून येतालें. दोळ्यांतल्यान gat घळघळटालीं. हे दोन दीस घरादारांत कशे 
काडिल्ठे म्हजे हांवच जाणां - एकतरेची विषण्णतायेची दाट साय तनामनार 
पातळिल्ली - ध्यानामनांत नासतना ब्लड कॅन्सररूपी अजगरान अनीक एक घास 
गिळीक्लो - ल्हान ल्हान भुरग्यांक फाटल्यान दवरून, घोवाक निराधार करून 
म्हजी ती जीवाभावाची इश्टीण अर्ध्या संवसारांतल्यान अचकीत उठून गेल्ली. 

भोवन भोवन ताचीं वेगवेगळीं रुपा म्हज्या दोळ्यांमुखार उबीं जातालीं - निकत्याच 
केल्ल्या तरेकवार यादींनी मन भोवन भोवन घुस्पताले. 

तशांतच रेडिओचेर वचूक म्हणून डोंबीवली meda चडले. आतां व्ही. टी 
पावसर देड दोन वरा सहज लागतलीं. हालींचे हे संप. बंद हांकां लागून तर गाडी 
धडपणान व्ही. टी. क पावता तेन्ना खरी असो विचार करीतच हांव गाडयेत 
चडिल्ले - कर्मधर्म संयोगान चौथी काय जायना सीटय मेळिल्ली. नातर हालींच्या 
ह्या वाडट्या गर्देत गाडयेंत सकाळ-दनपरां, साजे -राती - तिन्ही त्रिकाळ अपस्मार 
गर्दी - खंयच्याय वेळार गर्दी कमी आसा म्हणपाचें ना. आनी पयलीं भशेन सहज 
बसूंक सीट मेळटा अशें केन्नाच जायना. ठाण्याकय न्हय घाटकोपरमेरेन लेगीत 
बसूंक मेळना. भितर सरतनाच सीट मेळळी म्हण्टगीच दोळो धांपून येवजणेची 
घुसळण करीत यादीचे ताक चाळत बसपाचें हांतल्यान कसले कसले विचारांचे 
लोणी वयर येता तें aa म्हणून दोळे धांपून बशिछ्े. इतल्यांत सामकी ल्हवपीक 
अशी रुप्याची घांट कानाकडेन किणकिणली म्हणून दोळे उक्ते केले. म्हज्या 
म्हच्यांत तिसर्‍या सीटार बशिष्ठे तें चली हांसतालें. - हांव पळेतच उल्लें - खरें तर 
एखाद्या सोबीत सुंदर चलयेक इतलो गोड गळो चुकून आसता. दोळे उक्ते करून 
पळेलें आनी पळेतच Ss. धा जाणांत उठून दिसपासारखें ताजे रुप! म्हाका आवडटा 
तशे तें नाजूक नाशिले - बरें घसघशीत दिसतालें. गुलाबी गालांचें, तामसार गोरे, 
नाक दोळे जुस्त जागचे जाग्यार - केंस कान सोबसारके - सामके लिजाचे गुलाबी 
ओंठ - हांसतगीच तांतल्यान लिकलिकपी आटसाटे दांत -बांधोय जुस्ताजुस्त - 
जाय थंय जाय तशीं बळणां घेतिल्लो न्हेसप करपय टापटीपीचें - सोबसारकी 
गुलाबी रंगाची साडी - मॅचींग ब्लावज, काकणां, टिकली, कानांतलीं इतलेंच 
न्हय तर केंसातळे रबर लेगीत - काळेकाळे मुदयाळे कमराक तेंकपी केस, कोरिल्ल्यो 
कशो भुंबयो - दोळ्यांच्यो पातीय बच्यो लांब लांब आनी हरणाच्या दोळ्यांभशेन 
बरे काळेच मोठे मोठे दोळे - कोणाच्याय सट करून नदरेंत वचीसारखें आनी 
एकदा पळेतगीच सदांखातीर याद उरपाचें ! हांव बारीकसाण घेत आशि. 
मदींच उठून ताणें दुसरे एके गुरवार बायलेक जागो दिलो आनी आपूण ताचेमुखार 
उबे रावळें. तीवय तांच्याच ग्रुपांतली आसूंये - सताठ जाणांचो तो ग्रुप एकमेकांमर्दी 
फकांडां, मस्करी करीत गाडयेंतलो तो रूक्ष प्रवास इँजॉय करतालीं. - तांतलें 
अग्रगण्य तें मुखेली कशें म्हळ्यार जातालें. - सोबताळंय! मदींच एकल्यान 

ओडून ताका मांडयेर घेतलें - आगो, आगो, मांडी मोडत तुजीय. gaa 
ted, “पळे गो बाये, घोव गाळी घालतलो फाल्यां म्हाकां - उठतां बाये हांव” 
करीत उठपी ताका दामून बसयत पयल्यान म्हळे, ' ए तशें कांयच वजन ना गो 
हाका, सामके ल्हव फूल करें, नीता हें कंपेरींग हां-'' म्हणनाफुर्डे सगळीं हो हो 
करून हांसलीं ताणें आपली पर्स उक्ती केली आनी सगळ्यांक एकेक डिंकाचो 
लाडू दिलो, ' आगो हें किते? डिकाचो लाडू गो, कोण बाळंत बी जालां कांय 
किते तुमगेर?' एकल्यान ताका हटकिलें. 

“वा गो वा - फकत बाळंत जाल्यारूच खावप डिंकाचो लाडू? आनी हरशी 
खाल्यार कितें पाप लागतलें ? असल्या दिसांनी गाडयेचो प्रवास करतल्यांनी घटमूट 
उरचे पासत तर असलेंच खाण खावंक जाय. कमर घट करपाक - नाजाल्यार ह्या 
बंदाच्या तडाक्यांत सांपडिल्ल्या आमचे सारकेल्या बायलांचो पारावार लागपाक 
महाकठीण पळे!" 

ए मीटू, ह्या ज्योतील्या लम्राची खबर सांगतालें ती सांग न्ही!'' एकल्यान 
ताका कोलायले. SASS रोकडें ताणें हांसत हांसत खबर सांगूक कोमेस केलें, 
ह्या ज्योतीन कितें पण केल्लो जाणां - लग्न जातलें तें सामक्या घटमूट आनी 
कित्याकच भिनाशिल्ल्या अशा निर्भय मनशाकडेन. हाका पळोवपाक आयि्लो 
तेन्ना घोवान ताका विचारलें खंय, तुका वाचपाची आवड आसा? ज्योतीन सरळ 
हय म्हणून सांगले, - खरें म्हळ्यार हें कसलो पेपर लेगीत हातांत धरिना - हाका 
आनी वाचपाची आवड कसली कर्माची? पूण तो भुरगो हाच्या आवडीप्रमाण 
लामरूद, घटमूट आशिल्लो. सामको हाच्या दोळ्यांत गेलो नही!”' मीटू हांसहांसत 
सांगतालें. ' मागीर ज्योतीन खंय ताका प्रस्न केलो तूं कोणाक भियेता बी काय 
म्हणून. ताणें सांगले खंय, छे, हांव कित्याकच भियेना - कळीकाळाक लेगीत 
भियेना. आयकूनच ज्योती खूष! नही गो, बरोबर मगो म्हर्जे?” 

“'उलय तू, बकती जाव, मै सुन रही हूँ!'' ज्योतीनय हांसत ted, म्हाका 
तांचो तो ग्रुप भोव आवडलो. मीटूचे तें हांसतें मुखामळ तर हांव दोळे भरून 
पळेताले - मनांतले मनात विधात्याची तोखणाय करताले. अशी निर्भेळ 
सोबितकाय ताणें तयार केल्ली - सोबीत Rada लागोळें. रोकडें मैत्री जोडपी - 
हांव तर ताच्या ग्रुपांक तशे परकी -तरी लेगीत आग्य्रान लाडवाचो कुडको म्हज्याय 
हातार दवरिल्लो ताणे - अदीं मदीं म्हजेकडेन दोन उतरां उलयतालें. तांचो ग्रुप, 

तांच्यो त्यो खबरी आयकूक मजा येताली. म्हज्या मनांतलें दुःखय थोडो वेळ 
पयस सरिठ्ठे. हाचे आपले चालूच आशिल्ले. ' दोगांय खोशयेन wa बी जावन 
हनिमूनाक गेलीं. रूमांत वतगीच दोगांनीय कपड़े बी बदलले. बाथरूमांतल्यान 
ज्योती भायर यो जाल्यार घोव खंय लुंगी गट्ट धरून थय थय करून नाचता. 
ज्योतीक खंय दिसले होय एक हनिमुनाचोच पार्ट!'' सगळी हांसून हांसून बेजार. 
ज्योतीक कोण थापटां मारतात, चिमटे काडटात आनी किटकिटतात. ज्योतीय 
सगळ्यांबरोबरीन हांसतालें - अगो रावात गो, फुडें आयकात - पयलींच हांसतात 
किते? सगळी मजा तर HSA आसा - तो खंय जोरान किळचलो .ज्योती पाल, 
ज्योती पाल! ज्योती पिकार आपल्याक पाल म्हणटा म्हणून - तें कांय इतलें 
पालीभशेन निर्जीव आनी d ad नाशिल्ठे. ताणें प्रकाशाकडेन रागान पळेले. तर 
तो खंय कडकडत कॉटीकडेन बोट दाखयता आनी पळे जाल्यार थय एक वेतभर 
पाल वळवळटाली. मागीर ज्योतीन धीर करून कोणशाचो सान्नी मुंडो घेवन तिका 
धांवंडावची पडली. असलो हो शूर वीर!'' “पुरो गो मीटू, कित्याकितेय कितें 
उलयता?' 

“आगो खरेंच, विचार ज्योतीक, मागीर तांचो फुडलो प्रोग्राम साग्रसंगीत 
जावन दोगांय न्हिदलीं. मध्यान रातच्यो खंय हाच्यो परत किळच्यो सुरू. “ज्योती 
पाल, ज्योती पाल” मोठ्यामोठ्यान किळच्यो मारीत दार उगडून लुंगी घट धरून 
हो खंय भायर धांबलो, फाटल्यान ज्योती! मजा म्हणजे सगळी दारां फटाफट 
उगडून लोक खंय आसा ते अवस्थेत कॅरिडोरांत जमा जाले, खंय कोणे बॉम्ब 
घाला, खंय किते उजो पेटला कळना असली मजा! सगळीं सामकीं हांसहांसून 
बेजार! तें तर सामकें तांबडेगुंज जाल्ले. 

मागीर ताची नदर जनेलाकडेन थंड बशिल्ले दुसरे चलयेचेर गेली. मनांत 
आयले आतां चड करून हाचेर गुळी आयली, etd कान दिलो ) “ए शमा, तूं 
जाणां ह्या नीताची मांय खंय दिसाक एकदां तरी हाचो बुचडो धरून घरभर 
भोंबडायता हाका. 

“‹ हय गो नीता?” शमान अजापान विचारले. 

“मागीर fend फट दिसता तुका? विचार कोणाकय आख्खी कॉलनी जाणा, ' 
मीटू हांसत हांसत सांगतालें. “आगो, हें पयलीं आसा अशें कडकें! सामकें काडी 
पहलवान. आनी ती खर्‍यांनीच हूँ - पहलवान! हाच्या हातान मात्शे आल्त फाल्त 

घडल्यार पुरो - रोकडो हाच्या केसांक हात घालता - बरे मेळटात लामशेच 
तिका धरूक! fast खडपार केंसाचो बोरायेदो आंबाडो! म्हण्टगीच हाचे कॅंसच 
बरे मेळटात ओडूंक - नसाय जाता जातली. 

“पुरो गो मिटू आतां. '' हांस हांसता नीता आडलें. 

“आतां कित्याक पुरो ? ए, खरें सांग हां - भोंबड़ायना ती तुका तिनूय 
सत्रांनी , गॅलरीत सुद्धा- 

“eam, आसा खरी मात्शी ती गरम मिजासाची! पूण तशी वायट न्हय. 
आतां FEST धाकट्या जावेगेर रावंक गेल्या तर मेळटा थंय म्हजी तोखणाय 
करता - तूंच बरी, म्हजे सगळें आयकता करून. हांव खरेंच तिका आवयसुवातेर 
मानतां. दुसरीं कशी मानीत?'' नीतान सांगलें, “अशें अशें, मागीर थंय तुजी 
जाव तिका केश्टांक धरून घुंवडायता दिसता तर.” मिटूल्या रिमार्काचेर सगळी 
खो खो करून हांसूक लागलीं. आतां नीताचोय मूड लागलो. ताणें म्हळें, “एक 
मात हां - हांव खरेंच जल्मयभर मारच खातां वता थय. १६ वर्सा आवयचो - 
आनी १७ वर्सा धरून ह्या मांयचो.'' “हय पूण ताका लागून एक मात बरें जालां 
- हें एकदम कुटकुटीत जालां - प्रवासांत गाडयेंत कितलेंय आपट, धक्के बसू 
केदेय - हाच्या केंसाक लेगीत लागना तें. नही गो” मीटू हांसत उलयलें. 

“Sa गो बाये, हें मात सामकें खरें, '' नीतान ताचे म्हणण्याक तेंको दिलो. 

UU, अशें उलयनाकात हां. - आमी आपलीं घटमूट, आंगान मोटी आसात 
न्ही. ताका लागून कितलेंय बरें ना जाल्यार लेगीत लोकांक खरेंच दिसना. दिसतात 
तर आंगान घटमूट! आगो खास न्हवऱ्याक लेगीत सांगल्यार फट दिसता. हय? बरे 
ना? आसू आसू जेवण कर आनी मागीर न्हीद हां म्हणटात. कितेय म्हण आमी हीं 
आंगान अशीं घसघशीत दिसतात नही गो, आमकां आनी कितेंय त्रास जातात 
म्हणून कळचना लोकांक. पळे, अजून म्हाका कोणे जागो दिला जाल्यार, तेंच 
ह्या शमान पांच मिनटां उबे रावून तोंड अशें लांब केल्यार पुरो रोकडें कोण ना 
कोण उठून ताका जागो दिता. नहीं गो मिटू - आमकां मात कोण केर area.” 
आंगान मात्शें घसघशीत आशिल्ल्या नेत्रान आपणालें गाराणे सांगले. 

"ए, AÅ समजनाका हां, म्हाकाय तुजेभशेन घटमूट ! हांव दिसता खणखणीत 
पूण भितरल्यान सामकें पोखरलां - कोणाक कळटा?”” मिटू मात्शें गंभीरतायेन 
उलयले. 

“ ए पुरो गो बाये, थुमेकाल! कित्याकितेय उलयनाका पळोवया.'' 

“आतां fed, आपल्याचेरच टिका करून आपलींच भगलां करचेलो बेत 
दिसता तुजो.'' आनीक एकल्यान म्हळें. 

“\देवाच्यान, खरेंच उलयतां हांव. इतलो वेळ फकांडां जालीं. आतां आय 
एम सिरियस... '' | 

“चल गो, दवर पव्ठोंवया म्हजे तकलेर हात आनी घे सोपूत! खरेंच दिसत 
कोणाकय तुका कितें जालां म्हळ्यार.'' ताका चाळयत नेत्रा उलयले. 

“आय स्वेअर, (गळ्याकडेन उजव्या हातान चिमटो काडीत मिटू उलयले 
)- Gta तुका खबर ना ? आगो, म्हाका गर्भाशयाचो आनी ऑव्हरीजचो कॅन्सर 
जाला. 

“uaa, कित्याकितेंय उलयनाका पळोंवया, थुमेकाल! फकाणां करपाकय 
कितेंय लिमिट आसता म्हळ्यार! नेत्रान ताका तापयले.. 

““आगो, खत्यानींच | देवाच्यान, तुज्यान तर - अजून फट दिसता - विचार 
ह्या शमाक , ज्योतीक - ज्योती, सांग मगो ताका म्हर्जे शुक्रारा ऑप्रेशन आसा 
तें ते सिरियस जाल्ले. नेत्रा, नीता अविश्वासान पळेत रावलीं. तांची तोंडा सामकी 
पडलीं आनी हांव - म्हज्या आंगार सरसरून कांटो उबो जालो, दोळे दुकांनी 
भरूक आयले. हड्ड्यांतल्यान फुटून आयलेवरी जालें. ' देवा, हीं बाकी 
उलोवण्याभशेन ताचीं फकाणांच आसू दी'' मनांतल्यान देवाक विनयले हार्वे. 
“वरे?” 

येदोळच्यान मोन्यांनी तांचीं उलोवणी आयकतल्या म्हज्या तोडांतल्यान दोनच 
उतरां भायर al - “wats, म्हजीं दोन ऑपरेशनां जाल्यांत आनी ह्या शुक्रारा हैं 
तिसरें मेजर ऑपरेशन आसा. म्हणून तर येदोळच्यान हांव हांकां सांगत आसां - 
हांब आसांसर म्हजेबरोबर खावन घेयात, हांसून घेयात; - शुक्रारा मागीर हांव 
मागीर तुमच्यांत आसत, नासत- तें सगळें देवाचे इत्सेचेर! “gaat वेळ खी खी 
करून हांसपी आनी दुसऱ्याच्या पोटांत हांसून दूख घालपी हें २२/२३ वर्साचे 
सोबीत चली हाका गर्भाशयचो कॅन्सर? कळी अजून पुराय उमललीय ना, ताचें 
सारखें फूल जावचे पयलींच बावप? काळान कसलो हो निष्टूर भयानक वार केल्लो 
ताचे जिविताचेर? येन्नाच ह्या कळयेचें निर्माल्य जावपाचें? असली कसली ही 
दुष्ट करणी देवाची? केदो अन्याय हो! येवजूनच म्हज्या काळजांत कलकल्ले - 

दोळे आपशींच भरून आयले. तातूंत ताजेविशींची काकूट भरून आयली जाल्यार 
नकळ.- 

““म्हजी कोणे काकूट केल्ली म्हाका आवडना, सांगतां पयलींच! पूस ते दोळे 
- आय हेट टीयर्स.'' सपकन उतरांचो चाबूक मारिल्लेवरी उलोवन ताणें म्हजेकडेन 
फाट केली. आनी दुसर्‍याच खिणाक तें शमाक जोक सांगपांत रंगून गेलें. पूण 
ताच्या त्या जोकाचेर हांसपार्चे भान कोणाकच उरलें ना. 

म्हजी मैत्रीण कॅन्सरान गेल्ठी आनी ती खबर कळतसावन ea ताचें दुःख 
करीत आसलें. पूण तिणें अर्दावयर कांय जायना आयुश्य भोगिल्लें. बरोवन नामना 
जोडिल्ली, संवसार केल्लो. दोन भुरग्यांचें आवयपण मिरयि्ठे; आनी हें मिटू - 
वरभर लेगीत जालें ना वळख जावन आमची, आनी केदो चरको fest हाणें 
म्हाका! अर्दकुटी फुलिल्ली ही कळी - ताच्या बायलपणाचेरच काळान घालो 
घाल्लो. आनी हें गोड सोबीत चली कांय नही करून, ताची जाणलेगीत करून 
दिनासतना मेळटा तो खीण हांसून खेळून जियेतालें - दुसऱ्यांक खोशी वांटीत 
Wade. धन्य धन्य ताची जीण! जें खर्‍यांनीच फुलांनी दिल्लो संदेश जिणेंत 
गिरयतालें! म्हज्यासारख्यान हाका खरें 'गूरू'च मानूंक जाय. खरेंच जिणेच्या 
मांडिल्ल्या ह्या सारीपाटाच्या खेळांत खंय, कोण, केन्ना आपल्या वागण्यान तुमचो 
गरू जावन देख दीत कोणाच्यान सांगू नज. थंय मागीर काळवेळ ना, जातपात 
लागना वा ल्हान व्हडाचोय संबंध ना. तस्मैश्री गुरूभ्यो नमः हें खरें. मनांतल्या 
मनांत निकत्याच मेळिल्ल्या ह्या नव्या गुरूक हात जोडूनच हांव व्ही.टी. स्टेशनार 
देवले. 

x 

परमळींत संवसार 


आमचे सोसायटींतलीं चार -पांच जाणां मेळून शेजान्नील्या नातवाक पळोवंक 
हॉस्पिटलांत गेली. घरा येतना वाटेवेल्या गटाराची विचित्र घाण-सामकी दर्भट्टाण 
म्हणटात तशी - ताळ्यांत गेली आनी पोटांतल्यान एकदम उमळून आयले. 
सगळ्यांनी नाकाक लेंस लायिल्ले, पूण असल्या वासांचे बाबतींत हांव मातशें 
चडूच सेन्सिटीव्ह. म्हूण म्हाका सामकें “ ऑडक जालें. आनी आमच्यांतली 
पाटलीण उलयतां उलयतां सांगून गेली -” म्हाका केन्नाच कसलोच वास येना - 
सामको जल्मा सावन!” - “कितें?”” अजापान म्हर्जे तोंड केदो वेळ 'आँ'च 
उरलें. पूण गटाराची घाण परती पोटांत वचत ह्या भयान - रिप्लॅक्स अक्शनान 
म्हणटात तशें - पटूट करून बंदूय जालें! त्या वेळार खीणभर म्हाका ata तिची 
नसाय जाली. कितलें at, तिका ही घाण येवंकूच नासतली! आमचे पयलींचे 
डोंबीवलींत रावंक एकदम फिट्ट म्हणपाची ! पयलेच खेपे डोंबीवलींत आयि 
तेन्ना म्हाका ह्या विचित्र दर्भट्टाणींनी नाकापुरो जाल्ले. गोंयच्या सामक्या नितळ- 
निर्मळ वाटारांतल्यान हांगा मुंबय म्हूण आयले आनी खंयच्या नरकांत येवन 

पडलें अशें मनाक जाल्लें. घरा भायर सरले रे सरले-थ थू करपाची आनी नाकार 
लेंस धरपाची संवंय जाली ती सासणाची उरली! भुरग्यांक शाळेंत हाडपा व्हरपाक 
म्हणा - दिसांतल्यान चार पांच खेपो तरी भायर सरचेंच पडटालें. आनी पावसा 
aon तर विचारपाचें ना. हालीं मात अंडरग्रांवंड गटारां बी जाल्ल्यान हो त्रास 
मात्सो कमी जाला. वर्सा वचत रावलीं तशी तशी म्हज्या नाकाकय मागीर संवंय 
जायत गेली. आतां भयण बी केन्नाय गोंयच्यान हांगा येता तेन्ना ती अशें करता 
आनी हांव तिका हांसतां. निमाणें कालाय तस्मै नमः' हेच खरें! पूण केन्ना केन्ना 
हे असले प्रसंग येतात आनी म्हजी सामकीच फेऽफे जाता. 

“feed बाये, हांगा रावंक येवन पंचविशी जायत आयली तरी अजून मुरुंक ना 
हे मातयेत? अजून गोंय कशें याद जाता तुका? '' इश्ट इश्टिणी,सोयरीं - धायरीं, 
शेजारी सामारी चाळयतात. 

पूण हें अशें, जल्मांत केन्नाच कसलोच वास येवप ना हें खरें कितलें वायट! 
केदे व्हडले खोशयेक पयसावल्या ही बायल! वायट वासांचें सोडात, पूण जायो- 
जुयो, मोगरीं, पारीजाता, चांफ्या सारकेल्या परमळीत फुलांचे वास, पणस आंब्या 
सारकेल्या फळांचे वास, तळिल्ल्या नुस्त्याचे जावं भज्यांवड्यांचे जावं चिकन- 
मटणाचे नॉनव्हेज वास - जठराम्री उद्दिपीत करपी वासांचोय अणभव तिका 
WASH HA आयलोना जातलो. 

कोणाक दिसना, कोणाक आयकूक येना बी आयकछ्छें, पूण ही अशी वास न 
येवपाची केस मात पयलीच मेळिल्ली. तशें मनशाक पंचेंद्रियांतलें Gada इंद्रीय 
नासप वायटच! हांव तर म्हणीन, तांचे सारकेलीं अभागी तींच! दोळे नासल्यार हे 
सृश्टीचें नीत्‌ नवें रुपडें दिसना. कान नासल्यार कोणालोच कसलोच आवाज, 
पदां, संगीत, शेवण्यां-सुकण्याचें म्होंबाळ आवाज सप्तसुरूच नात! जीब नासल्यार 
कसलीच रूच कळपाची ना. स्पर्शज्ञान नासल्यार किते? कांयच कळपाचे ना - 
कसलीच खोस ना. आनी नाक नासल्यार वासच ना. बरो वास ना आनी घाणूय 
ना. 

आयचेंच पळयात, इतलीं सगळीं गेल्लीं हॉस्पिटलात - ते बांयटिणीचे बाज्जेर 
बसली, जण एकलेन भुरग्याक धरलें, तोखेलो; पूण हांव मात रुमाच्या दारांत उबे! 

सामके एक पांय भितर आनी एक पांय भायर दवरून! त्या माणकुल्या बाळकृष्णाक 
हातांत धरून ताची तोखणाय करपाचे सोडाच, केन्ना काय हातांतलीं फळां 
मेजार उडोवन थंयच्यान कडसरतां अशें जाल्ले म्हाका! हॉस्पिटलाचो तो एक 
विचित्र टिपिकल वास तांतले तातूंत मॅटर्निटी वॉर्डाचो - डॅटोल, स्पिरीट, 
अनस्थेशिया, फिनेल तांतुतूच मूत, रगत, ओंक, दूद - शी5 वेगवेगळ्या वखदांचो 
एकवटीत वास म्हज्या नाकाक कसोच परवडना. नाका लेंस जावं पदर तरी कसो 
लायतलें? बॅर्ड मॅनर्स! म्हणून जाता तितले मेरेन स्वास ओडून धरत - प्राणायम 
करीत रावले. शेजीबाईन कुकुल्याक सामको म्हजे म्हऱ्यांत धरलो. तेन्ना आवय, 
डिट्टो बापूय न्हय? पूण शाणुल्या गुणुल्या - आतां धरना आं तुका. पयलोच 
दीस न्हय? अशें सगळ्यांनी हाताळप बरें न्हय. ACT मांय ह्या अवेळार न्हांवक 
लायतली माथ्यार! तिचें अनवाळें भश्टें खुबूच गे! घरा येतकीच करतां आं 
अपुरबाय!'' अशी मखलाशी करून सगळ्यांक बेगीन भायर काडलीं. 

ती घरा आयल्या तेन्ना सावन सकाळच्यो सगळ्यो उस्तवा्यो आटापून एक 
तरी फावट शेजीबाई मारताच. घरांत कोंडून उरिल्लो धुपाचो वास, बांयटीची ती 
धुंवरी, शेक-शेगडी, ओंवो शेपेचो वास - सगळें म्हाका खूब आवडटा. सकाळचे 
तांचें न्हाण जातकीच पावलें की धाकटुल्याच्या आंगाक येवपी तो सायेचो, पिठाचो, 
आंबेहळडीचो वास ताचे पापयेक येवपी दुदाचो, पावडराचो वास - तो म्हाका 
Fe म्हज्या भुरग्यांच्या भुरगेपणांत घेवन वता - बाबीस-तेवीस वरसां फाटले दीस 
परतून याद करून दिता. ह्या वासांच्या आंगांत इतली शक्त आसा की हांव म्हजे ते 
“भूले बिसरे' दीस परतून जियेवंक पावतां! 

ह्या वासां वयल्यान पळेल्यार आमची कोंकणी म्हाका खरीच गिरेस्त दिसता. 
घाण ह्या एकाच उतराचो अर्थ उकतो करून सांगतना कितकीं तरी वेगवेगर्ळी 
उतरां आमचे कोंकणींतच फकत मेळटात. देख दिवची जाल्यार, 

१) सामकी हळशीक घाण येता ताका दर्भट्वाण म्हणटात - म्हणचे 
हळशिकेचो, गटाचो, दुकरा कोणाचो बी वास येता तेन्ना! 

२) रानांत शेवलो बी कुसता - जांव कितेंय हुंदीर बी मरून कुसता ताचो जो 
कुसको वास येता ताका कुसट्टाण म्हणटात. हे भायर, 

३) नुस्त्याची हिवसाण 
४) मुताची खातसाण 
५) ताकाची बुट्टाण 
६) काद्याची कानुट्टाण 
७) सोलांची आमुट्टाण 
) हुमेची हुमसाण, कुबट्टाण - बी, 

गोंयचे कोंकणींतलीं म्हाका खबर आशिल्लीं हीं कांय उतरां. सोदूक गेल्यार 
अशीं आनिकूय जायतीं उतरां मेळटलीं. कारण, कोकणीचीं कारवारची कोंकणी, 
मंगळूरची कोंकणी, केरळची जावं कोचीची कोंकणी अशीं जायतीं रूपां आसात. 
हांतुतलीं असलीं सगळीं उतरां सोदून काडल्यार वासां - घाणींची एक व्हडली 
वळेरी जातली. 

ऋतुमाना प्रमाणूय त्या त्या दिसांचे वास वेगवेगळे म्हणूंक जाय. पावसा 
तेंपाचे वास वेगळे - पयल्या पावसाचो तो मातयेचो वास सामको आगळोच! 
खायन खायन दिसपा सारको तो मृदगंध! तसलो आनीक दुसरो सुवास ना! त्या 
वासाक तर हांव वर्सभर आंवडेतां आनी पयलो पावस पडटकीच त्या वासान मन 
धुंदावता - पोट भरून तो परमळ हांव आकंठ पियेतां, पोट्ट भर खातां आनी 
तृप्ततायेचो धेकर feat. (मागीर चड चड पावस पडटा, भोंवतणचो सुको पालो 
बी कुसता ताचो तो कुबट वास मनाक बेचैन करता.) ह्या वासा बरोबर मागीर 
पत्र्यांत भाजिल्ल्या काजुबियांचो वास, पावसा तेंपार खावपाच्या आंब्या पणसांच्या 
साठांचे वास म्हाका सामके आमच्या जांबावलेच्या घरा मेरेन घेवन वतात. 

थंडे तपाचे वास तर आनिकूय वेगळे. पोटांतल्यान कुडकुडो येवचो, शिंयाचो 
कवळो येवचो आनी गरमा गरम पेजे निवळाचो जावं शीत-कडयेचो घम्म वास - 
बरोबर सुक्या बांगड्यांचो वास घेवन येवचो! ना जाल्यार कुडकुडट्या शिंयांत 
फांत्या पारार उठून पणटेंतल्या तेला वासार, रान्नींत पेटिल्ल्या लाकडां उज्यार 
तापिल्ल्या भाणांतलें कडकडीत उदक - आंगाक लायिल्ल्या तेला-उटण्याच्या 
वासां सयत वेगवेगळ्या परमळीत शाबवा वासान दिवाळेची फांतोड याद जावची 
आनी दिवाळेचे फांतोडेच्या ह्या वासांत फोगोट्यो आनी शेणान सारयिल्ल्या 

आंगणाचो वासय तांतूत मेळोवचो! 

गिमा तेंपाचो वास आनीक एके तरेचो! एक तर वता कडार येवपी आंगाची 
हुमसाण आसताच, पूण तिचे बरोबरीन घोंटां, म्हुट्टे, आंब्यापणसाचो वास आनी 
मोगरीं सुरंगां हांचे सारकेल्या परमळीत फुलांचो वास! शिगम्याचो , फेस्ता -जात्रांचो 
वास, Gs, चणे भिकणांचो वास aida भरसल्लो आसता. आनीक एक. ह्या 
वासां भितर भुरगेपणांतले सुटयेचो वासूय भरसावंक विसरूक जायना. 

इतलेंच कित्याक, दिसाच्या दर एका पाराचो परमळ वेगवेगळो आसता. 
मात, ह्या परमळांक फावो तशे उतरांनी बांदूक जमना. पूण फांतोड़ेर चुकून केन्नाय 
उठून पासयेक गेल्यार थंड नितळ वाऱया बराबर - आनी सुकण्यांच्या म्होबाळ 
तरेकवार सुरां बराबर त्या त्या तेंपांवेल्या फुलांचे वास भरसल्ले नाकाक जाणवतात 
- जसो पारजती केशरी परमळ वा, ओंवळांचो मंद, मनाक fast लावपी परमळ, 
तर तिनसांजचे भोंबडेक पयस कोणाच्याय दारांत परमळपी रातराणयेचो - धुंद 
वास HATH आफुडटा. श्रावणांतले अमुरपिके आमोरेर रंगयाव्व्या शब्दुल्यां बराबर 
पोरसांत फुलिल्ल्या धव्याफु्ल सोनटव्क्यांचो पावसाचे दडके बराबर येवपी ओलसो 
गोडूस वास कुडीच्या कणा कणांत रिगता, कांय खीण मन धुंदावन सोडटा. 
पुष्यांतली सांज मात हळडी-कुंकमांची! तिका शेंवत्या-चांफ्याच्या उग्र वासा 
बराबर चण्या-तिळगुळाचोय वास मारता. मोगऱ्यां कळ्यांच्या वासा बराबर हाका 
सांखळेच्या पांडुरंगा देवळांतले चैत्रेची तर म्हाका जांबावलेच्या शिगम्या पिंडिकेची 
याद येता. जाया-जुयांच्या वासान म्हाड्डोळची जायां-पुजा ताच्या दोळ्यां मुखार 
उबी जाता तर म्हाका श्रावण-सोमाराची याद येता. म्हळ्यार व्यक्ती -व्यक्ती 
कणकणी उगडासाचो “माहील'' य बदलता NGÄ. 

सकाळीं मातश्या वेळान आयिल्ली जाग वेगळ्या वासाचो अणभव दिता. 
गिमा तेंपावेली भगभगीत दनपार आनी शियां तेंपावेली उबेचे गोयडेंत गुठलायिल्ली 
दनपार, पावसांतली सांज, रातीचो पयलो पार, सरती रात ह्या सगळ्यांतल्यान 
नाकाक वेगवेगळ्या वासांची जाण जायत रावता. तरी पूण फांतोड्टेवेले वेगळे 
वास, दनपारचे वेगळे, सांजेचे वेगळे वास आनी रातीचें वासांचें वेगळेपण हे 
आयच्या ह्या धकाधकीच्या आनी ताणां-तणावांच्या - शारांतल्या सिमेंट 

काँक्रिटाच्या संवसारांत शेणत चल्लां. आतांच्यो बायलो फकत गृहिणी अश्यो 
नासतातच. त्यो ऑफिसवाल्यो, कामार वचपी, म्हणटकीच हे वासांचे सुवाळे 
तांच्या नशिबांत खंयचे? तांकां उठनाफुडें च्याच्या आदना बराबर कुकर वयर 
चड़ोवचो पडटा. तांतूंत शिजपी अन्नाचो वास, फोण्णांचो परमळ जावं कांद्या 
लसणीचो दर्प सकाळ सांज तांच्या पदराक पुजिल्लोच आसता. मदीं गाडयां बसींचे 
Tedd घामटें आनी ऑफिसांतले फायलींचे कुबट वास तांच्या नशिबांत! चुकून 
केन्नाय, Wedd येवपी फुलवाल्यां कडले “वासवाले' चे वास! खरें तर हांगाच्या 
त्या फुलांकय तो ताजो परमळ नाच! शेळो भपकारोच चड मारता! 

तातुंतच ताकतिकेन केल्ल्या 'कावळ्या न्हाणांत' येवपी शाबवाचो वास, तर 
ते बराबर नाश्त्या खातीर तव्यार घाल्ल्या तांतयाचो पातळिल्लो दरवळ, देवा मुखार 
लायिल्ले उजवातीचो उग्र परमळ आनी देवाक घाल्ल्या फुलांचो मंद वास, अश्या 
सगळ्या वासाच्या एके तरेच्या कॉकटेलान घर भरून दार ओतता! दीस वयर वयर 
चडत गेल्ल्याच्यो कुरवो दाखयत रावता - पांयांची गती वाडयत वता. 

भुरगेपणांतल्या आनीक एका वासाची याद येता, पूण काळाच्या ओगा बराबर 
तो वासय आज शेणून गेला. तीं मनशांय जगांत नात. पूण कुकरांत शिजपी मुळ्या 
भाजयेचो वास म्हाका म्हजे मुळावे शाळेच्या प्रांगणात व्हरून पायता - सीमा- 
बेबीच्या झगड्यांचें मूळ उस्तून दाखयता. 

भुरगेपणांत आमच्या गांवच्या देवळांत जावपी कालो, गौळणकालो, शिगमो, 
पिडिका बी कसलोय उत्सव नाटका बगर उलग नासालो. 

म्हयनोभर पयलींच नाटकाचे वेध आमच्या भुरग्या मनाक लागचे! तो काळ 
म्हणजे सकाळीं बेगीन उठप, दीसभर शाळा, अभ्यास आनी खेळ, तिनसांजचे 
पाडे-परवचा, श्लोक! सगळ्यांक पांयां पडले उपरान्त “दिव्यां वात आनी तोणां 
हात म्हणटात तशे जेवन सुस्त न्हिदप! रातचीं ९-१० म्हळ्यार आमची मध्यान! 
अशा वेळार बापायक, व्हड भावां-भयणींक “ए म्हाका नाटकाक वचपाक उठय 
आं म्हणून मारिल्लो मस्को येवजता. 

हावाशिवा करून एकदांचो देवळांत मंडपांत जीव घालो की सूऽऽ जावर्चे! 
मागीर सामके मुखार बसून इश्ट-मित्रांक जागो धरून एकामेकांचीं कुतां काडीत, 

झगडीं-झुजां करीत (जावं फकाणां मस्कऱ्यो करीत) केन्ना एकदां पड्डो वयर 
सरता हाची जीव मुठींत घेवन केल्ली प्रतिक्षा! पडो उकतो जायनाफुडे स्टेजीर 
घाल्ल्या फुलांच्या हाराचो वास, तांतूंत आरतीचो वास, स्टेजीर भोवडायिल्ल्या 
धुपाचो वास हो सगळो एकवटीत परमळ न्हिदेची गोयडी ओडिल्ले मन ताजे करून 
सोडटालो. स्टेजीर घडपी कार्यावळ पळोवचेली उमळशीक, पेटीवाल्या बालाल्या 
फोणांत पांय सोडून बसपा खातीर केल्ली झगडीं, ताच्यो धपकावण्यो, कुटले खायत 
पेटयेर भोंबडायिल्ल्या बोटांचो तो स्पर्श अजून आंगार कांटो उबो करता - खोशयेचे! 
नाटकांतले ते सूत्रधार-नटी, प्रभूपदास नमिनदास जावं रामनाथ दामोदर - एका 
सुरार गायिल्ली ती नांदी - सगळ्यांत जात्रेंतल्या माणांतले चणे भिकणां, फुलयिल्ठे 
बोमाडे, Gs, साकरेचीं रंगीत देवळां-कापां, भजीं वड्यांचे ते घमघमीत वास, 
Wid खानावळींतल्या काड्याचो वास - ते न्हिदेन चुरचुरपी दोळे, ते जागरण - 
सगळें सगळें येवजता आनी ते ही नो दिवसा गतः' म्हणून मन खती जाता. 

व्हड जातकीच जायत्या नामनेच्या नट-नटयांचीं नाटकां पळयलीं, व्हडले- 
व्हडल्या फामाद थिएटरांनीं वचून पूण भुरगेपणांतल्या त्या नाटकांक हीं लागचनात! 
ह्या थिएटरांनी नाटकांच्या वा स्टेजीवेल्या वासा परस लोकांच्या आंगाच्यो हुमसाणीं 
ada anti मारिल्ले तरातरांचे सेंट आनी चेरांचे वास हाणी जिवाची घुस्मट 
मात चड जाता. 

TEST मतान घरांतल्या वेगवेगळ्या कोनशांकय वेगवेगळे वास आसतात. 
रांदचेकुडीचो वास वेगळो. देवाकुडीचो परमळ वेगळो. हॉलांतलो वेगळो आनी 
बेडरूमांतलो वेगळो, संडास-बाधरूमाचो तर तेय परस वेगळो! तेच प्रमाण प्रत्येक 
बिल्डींगेचोय वास वेगवेगळो आसता. देवळांत भक्तिचो, आरतीचो, उजवाती- 
कापराचो, फुलांचो-निर्माल्याचो, तिर्थ-प्रसादाचो वास येता. शाळेंत, लायब्ररीत 
भुरगीं मास्तराचो, पेपर पुस्तकांचो, शाई-घाटींचो वास मारता. अगरसाळ जावं 
हॉटलांनीं जेवणा-खाणांचो वास नाकांत रिगता, तर ऑफिसांनीं फायलींचो आनी 
नस्त्या पॉलिटिक्साचो वास येता. 

घरांतल्या घरांत कितेंय झगडीं वादंग आसल्यार, भितरले-भितर fonda वाद 
धुंमशेता जाल्यार ताज्या धुंवराचो वास हुमच्या भितर पांय घालतनांच नाकाक 

जाणवता. तेच प्रमाण मरणाचो थंड शिरशिरो हाडपी स्पर्शय जाणवता. म्हळ्यार, 
खंयच्याय घरांत निकतेंच मरण जावन गेल्लें आसल्यार, उतरानीं सांगचें पडना- 
आपशींच ताचो वास येता-मरणगंध! पूण हो वास म्हणचे वासांसि जिर्णानि' - 
हांतलो न्हय आं - हो वास म्हळ्यार घाण-परमळ हांतलोच वास! हय, आतां 
हांतलें कोणाक कितलें जाणवता तें जाच्या ताच्या घाणेंद्रियांचे तांकी प्रमाण 
थारता हैं सत! 

संवसारभर अशे वेगवेगळे वास आसपावल्यात. सैमान निर्माण केल्ले सैमीक 
आनी मनशान Ag ते कृत्रीम! - तरांतरांचे चेर बी - आदिमकाळा सावन जण 
एकाक परमळीची आवड! कांय जाणांक तर वेगवेगळ्या चेरांची भयंकर ओड 
आसता - न्हय, वेसनूच म्हळ्यार जाता! तांचीय चूक ना, आमच्या देवादिकांकय 
हो शौक आशिल्ल्याचें आयकूंक येता. देवाक आमी ताणेंच निर्मिली आनी 
परमळान भरिल्लीं फुलां अर्पितात, अर्पून वेल्यान आनी ““मूखवासार्थे पूगिफलम””- 
म्हणून निवेद्य erates जातकीच विड्या दक्षिणे बराबर सुगंधीत द्रव्यां-परिमलम्‌ 
- म्हळ्यार चेर अर्पितात. दर एके पुजेत - मागीर ती गणेसपुजा आसू, 
सत्यनारायणाची वा सत्यविनायकाची पुजा वा देवीची पुजा जावं - परमळा बगर 
पुजा अर्दकुटीच म्हणूंक जाय. 

गटार, मूत, हळशीक हे सारकेले घाणयारे वास, शेत-मळे हांचे सेंद्रीय वास 
वेगळे. तशेच फळांचे फुलांचे, खाणा-जेवणाचे परमळ वेगवेगळे! ताज्या दिकाचो 
वास आनी पिकया फळाचो वास वेगळो, तेच प्रमाण “ज्ञानाचा सुवासु” वा 
'परिमळु'' तो आनीक वेगळो! ज्ञानाची ओड आशिल्ल्या मनशाक पुस्तकांचो 
वास लेगीत ज्ञानाची भूक प्रज्वलित करपी थारता! नव्या पुस्तकांचो कोरो वास, 
नव्या कपड्यांचो वास नाविन्याचे आवडीन नाक फुलयता. 

वासाचे बाबतींत कुडींतलें नाक पंचेद्रियांतलो एक मुखेल अवयव - हांतल्या 
वासाच्या ग्रंथींक खूब म्हत्व आसा! बऱ्या वायट वासावेल्यान आमी वस्तू वेचून 
काडूंक शकतात. कुङ्ड्यांचें घाणेंद्रीय तर सामकें तीख आसता. तांच्यो संवेदना 
एकदम खर! सामके सूक्ष्मातिसूक्ष्म बदलय तांकां वासावेल्यान वळखूंक येतात. 

वासावेल्यान ते मनीस वळखतात, ताका पारखितात. परिचित - अपरिचिताची 

जाण तांकां येता. अशीच थोडीभोव शक्त कुत्र्या माजरा सारकेल्या प्राण्या मदीं 
आसता. शिकारी सुणे, पुलीसखात्यांतले सुणे वासा वरवीं सावज जुस्त सोदून 
काडटात. मराठींत हाका हुंगेगिरी करप' म्हणटात. अशेच Fig शिकारेचो वास 
काडपी वा हुंगेगिरी करपी' मनीस प्राणीय समाजांत आसतात, ना न्हय! 

हवेंत जाल्ले प्रदुशण लेगीत बऱ्या वायट वासाच्या आधारान आमी जाणून घेवं 
शकतात. हालिसाराक वाडट्या औद्योगिकरणाक लागून शुद्ध हर्वेत तरांतरांचे 
गॅस, दुशीत वायू भरसल्यात हे तांच्या परमळावेल्यानच जाणू येता. पयलीं गोयच्यान 
गाडयेंतल्यान येतना कल्याणाक गाडी पावत येतकच वा बसीच्या प्रवासांत वाशी- 
पनवेल पावनाफुडें सोंसू नज अशे दुर्गंध सुरू जाताले आनी शुद्ध वाटारांतल्यान 
प्रदुशीत sad पाविल्ल्याची जाणविकाय जाताली, 'पावलीं एकदांचीं मुंबय' हाची 
गवाय मेळटाली. दिसान दीस वाडत वचपी ह्या प्रदुशणान मनाक एके तरेचो 
धाकसो बसला - देवा आमचे फुडले पिळगेक कित्या कित्याक तोंड दिवचें 
पडटलें काय? आमी नाकार लेंस धरतात. तांचेर मास्क घालून भोंवपाचो वेळ 
येवचो ना मूं? 

पर्यावरणाची संतुळा इबाडत चल्ल्या अशी बोबाट वचत थंय आयकूक 
येता. दिशींमाशीं वाडपी हें प्रदुशण थांबून सुगंधीत परमळान धाय दिको 
भरल्यो!' अशें परतून एकदां जायत काय? 

सोंबींत सुंदरा वसुंधरा - अंदमान! 


शाळां कॉलेजींत आसतना जण एकल्याक थोडे भोव तरी भविश्याचें पिशें 
आसता जावंये. चड करून तन्न्या मनांत सपनां फुलोवन तांचें घर बांदतलो येत्न 
करचेलो वा, सपनां सत्यांत परीवर्तीत करचेलो तो काळ आसता! आनी देखून 
घवघवीत म्होवाळ फुडाराचें भविश्य जणएकाच्या मनांत सुवात धरून आसता. 
तेन्नाच्या काळांत खंय खंय वाचून आयकून जाणा आशिल्लें पायांच्या बोटांचेर 
चक्रां आसल्यार वा पायांच्या तळटार तीळ आसल्यार खूब भोंवडी घडटा 
म्हणून ( पांयांक चाक लागलांय अशें म्हणटा तें ताकाच लागून जावंये) पूण 
म्हज्या TAR ह्या चक्राच्यो कुरवो आसुनूय अजून तरी म्हज्या मनासारको प्रवास 
जावंकच ना. आंकवारपणांतूय ना, लग्ना मागीरय ना! आमचें फकत 'बॉम्बे टू 
गोवा , गोवा टू बॉम्बे' चालूच! पयलीं गोंयां आसतना हांबें घर मुंबय म्हणून 
आनी आतां. मुंबय पावतकच म्हर्जे कुळार गोंयां म्हणून ! देखून, “अमुचे इथेच 
पंढरपूर ' म्हणून ताचेरूच हांवें समाधान मानचें. ना जाल्यार वर्सानवर्स इतलें तरी 
भोंवपी कितलीं जाणां आसात? 

लग्न जातकीच हनिमूनाक लेगीत थंयचे थंयच माथेरानाक गेल्लीं. फकत 

चार दिसांक. आनी सोबीत गोंयच्या आंगाखांद्यार जल्म गेल्ल्यान म्हजे सारकेल्याक 
माथेरान म्हळ्यार 'किस झाड की पत्ती! आनीक कोणय बँक ऑफिसर एलटीसी 
बी मेळटा म्हणून काश्मीर , सिमला, कांयच न्हय जाल्यार उटी बँगलोराक तरी 
वचपाचो. पूण ना, सुटी ना. सोयर्‍यागेर वचुंकच जाय, हें आनी तें! निमाणें 
आमच्या नशिबांत माथेरानच! बरें, मागीर तरी इतलीं वर्सा खंयच वचूक मेळळां? 
गोंयच्यान मुंबय, मुंबयच्यान गोया, ज्ञानबा तुकाराम करीत करीत वर्सा गेलीं. 
एकदां संवसार फाटीक लागलो म्हणटकीर तरातरांच्या संकटांक आनी अचडणींक 
तोंड Rada पडटा. गुरवार-बाळत म्हणून , मागीर भुरगीं मातशी व्हड जातकीच 
aad अशें करतां करतां उल्लें तें Seal दोन खेपो तर दीस थारावन बँगलोराक 
बचपाच्यो विमानाच्यो तिकेटी काडुनय कॅन्सल करच्यो पडल्यात. कांय अडचणी 
अशो अचकीत येतात आनी थारायिल्लो बेत तडीक व्हरूक मेळना. थर्मामिटरांतलो 
पारो हातांत धरूक येना, तसो. मागीर मन खिन्न जाता. त्या खिणापुरती सगळ्या 
गजालिंची, Sort रूचूच गेल्लेबरी दिसता. पूण सदां सदां मरतल्याक कोण 
रड॒टलो अशी म्हण्णी आसा, तशी आतां मनाक ह्या सगळ्यांची इतली संबंय 
जाल्या - खेद खंत कांयच दिसना. अकस्मात जेन्ना आमी अंदमानाक वचूक 
मुंबय विमानांत बसली तेन्ना म्हाका कितली खोस जाली म्हूण सांगू! 

थंय वतनाय कितल्यो अडचणी आयल्यो म्हणून सांगच्यो? आमचो बेत 
आयकनाफुडें आयकतल्यांची पयली प्रतिक्रिया अशी - ' शी55, सगळें सोडून 
अदमानाक शीं वतात बाये? काळ्या -पाण्याचे ख्यास्तीर गेल्लेवरी!'' *'सांबाळात 
आं...थय मलेरिया , प्लेग सदांकाळ आसता aa.” किते हे एकेक गैरसमज 
आमच्या लोकांचे! raa आंवय, पळोवपासारकीं कितलीं ठिकाणा आसात. 
काश्मीर , सिमला, दार्जीलींग, काठमांडू, उटी, बँगलोर! अंदमानांत कितें दवरला? 
अशेच सगळ्यांचे प्रस्न. आमीय बी खरें म्हळ्यार मद्रास, बँगलोर, म्हैसूर, उटी 
करपाचेंच येवजिल्लें. पूण बँकेचे खुस्तार बचपाचें. तातूंत अंदमाना मेरेनचे अंतर 
ga. बँकेच्या पयशांनी येवपा वचपाचो खर्च सुट्टा जाल्यार वचचें अशे 
ठरलें. टीव्हीचेर बी अंदमानाविशीं म्हायती दाखयताले तें जालंच. पूण मनांत 
खंयतरी स्वातंतत्र्यवीर सावरकारांक जंय बंदखणींत दवरिल्लो ती भूय पळोवचेली 
उमळशिकय आशिल्ली. पूण गेलीं म्हणून बरें जालें. सोबीत सुंदरा ती वसुंधरा ' 
पळोवंक मेळ्ळी. 

थंय वचचेलो मोसम तसो नोव्हेंबर ते मायाच्या मध्यामेरेन. वचपाचे दोनच 
मार्ग - विमान ना जाल्यार बोट! पूण बोटीन येवपा वचपाकच खूब दीस लागतात. 
देखून आमी विमानान वचपाचें थारायलें. मुंबय सावन मद्रासाक वचून थंयच्यान 
पोर्ट ब्लेअराक वचपाचें आशिष्ठे. मुंबयच्यान संक सुटिल्ले विमान मद्रास 
विमानतळाचेर रातचें आठांक पावलें. पोर्ट ब्लेअरची फ्लायट आशिल्ली फांतोडेर 
पांचांक! म्हणटकीच ती रात मद्रासाकच काडची पडली. पूण मद्रास शारापासून 
विमानतळ पयस आनी अनवळखी प्रदेशांत. बेठीच रिस्क नाका म्हणून 
विमानतळारच रावलीं. परत येतनां मद्रास पळोवपाचें थारायिल्लेच. 

मागीर तांत्रीक बिघाड, फ्लायट लेट जावन थंयचे सगळे सोपस्कार सोंपून 
पावणे संक विमानान मद्रास विमानतळावेल्यान उड्डाण केलें आनी सवाय आठांक 
सकयल ल्हान ल्हान पांचवीं पांचवीं बेटा दिसूंक लागलीं. - मनाक आपशींच 
समजले, पावलीं आमी अंदमानांत! 

आमी aagi रॉस आयलंड, बांबू फ्लॅट, फिशरी जेट्टी , मरीन जेट्टी 
(जेट्टी म्हणजे धको) अशीं जायतीं बेटां दिसूंक लागलीं. सेल्युलर जेल! थंय 
जल्मठेपेची ख्यास्त भोगूंक धाडिल्ल्या सावरकारांक लेगीत हें बेट म्हणजें 
सामके अप्सरेच्या बंगल्यावरी दिशिल्लें खंय! मागीर usta भोंवडी करूंक भायर 
सरिल्ल्या आमच्या सारक्‍यांक तर तें सर्ग कशें,भुंयेवेलें नंदनवन कशें दिसलें जाल्यार 
अजाप ना! बोट आनी विमान येवचेले दीस म्हळ्यार थंयच्या टेंक्सीवाल्यांची 
पर्वणीच म्हणूंक जाय. ४-५ कि.मी. लागशिल्ल्या जाग्यांनी वचूंक लेगीत 
मागीर ते ६०-७० रू. भाडें मागतात.पिक सिजनांत तर विचारपाचेंच नां. देखून 
थंय मजेक भोंवडेक वतल्यांनीं बोल्स मातशें सदळ सोडिल्लेंच बरें! मागीर आनी 
खर्चाचो विचार करपाचो ना. सिझनांत तर रावंक जागो मेळपय कुस्तार! 

विमान देवतां देवतां पावस शिरशिरलो. मोठो मनभुलोवणो देखावो दिसलो. 
सुर्याची सकाळची कंवळीं किरणां - तांतल्यान शिरशिरपी पावस धर्तरेच्या माथ्यार 
भांगराचीं रुप्यांची फुलां रकयल्लेवरीं भासतालो. विमानतळावेल्यान टॅक्सीकडेन 
वतासर आंगावेले कपडे लेगीत भिजले. पूण १२-२० मिनटांभितर आमी सुकीं 
सडसडीत जालीं. इतलीं हांगाची हवा सुकी! हांगा सद्दा दिसाक दोनदां तरी 
पावस पडटा. ताका लागून भूमायेचो पांचवो शालू बाराय म्हयने नवोताछु उरता. 
माती ना, धुल्ठ ना, माड -माडयांची भाटां शिपचेलो हुस्को ना. झाडां लायलीं की 

जालें. ger लेगीत माड माडयो आनी केळिंचीं झाडांय केदीं व्हड! कांय 
कांय झाडांची कांडां इतली रूंद, एकेच फळयेंतल्यान आठ - आठ जाणांक 
जेवचेलें मेज लेगीत घडू येत, येदीं! 

मुंबय सारकेल्या प्रदुशीत पर्यावरणांतल्यान थय वतकीच शुद्ध हवा वा वातावरण 
म्हळ्यार कितें तें समजता. खरें म्हळ्यार आमचे सारकेल्या निजाच्या गोयकारांक 
सैमाची ही पांचबीसाण नवी न्हय. पूण उत्तरप्रदेश, बिहार, उडिसा सारकेल्या सुक्या 
गावांतल्यान हांगा येतल्यांक बता थंय पातळिल्लो तो पांचवो रंग आनी भोंवतणचो 
दर्या भूल घालेबगर रावना. आमच्या मनाक भूल पडली ती थंय उबे रावल्यार 
खंयच्यानय दिसपी सोबीत नितळ दर्या उदकाची आनी त्या भव्य दिव्य रानांचे 
सोबितकायेची. 

अंदमान - निकोबार हो कितल्याशाच ल्हान ल्हान बेटांनी एकठांयिल्लो एक 
ल्हान प्रदेश! नदर वचत थंय दर्याचें सोबीत निळे उदक आनी देगेवेलीं तीं 
पांचवींचार रानां दोळ््यांची तान भागयतात. १९३८ मेरेन अंदमान ब्रिटिशांच्या 
ताब्यांत आसलें. दुसऱ्या म्हाझुजावेळार १९४२ ते १९४८ मेरेन जपानी लोकांनी 
ताचेर राज्य केलें. ह्या वेळार सुभाषचंद्र बोसांनी अंदमानाक भेट दिल्ली हें खूब 
म्हत्वाचें म्हणूंक जाय. राजकीय नदरेन ह्या बेटांचे पांच भाग केल्यात. उत्तर अंदमान, 
दक्षीण अंदमान, मध्य अंदमान, लिटल अंदमान, निकोबार आनी ग्रेट निकोबार. 
आनी ह्या सगळ्यांची राजधानी पोर्ट ब्लेअर. 

१९८९त अंदमानाची लोकसंख्या दोन लाख आसली. सगळोच ३५० ल्हान 
व्हड बेटांचो हो समूह! पयलीं हाका “काळें पाणी' म्हणटाले. आतां ताकाच 
आनंदवन, नंदनवन म्हणून तोखणायतात! सैमाचो हाचेर भोव मोग. ताचेच 
कृपादृष्टिचो परिणाम म्हणून एके वटेन निळो निळो दर्या आनी दुसरे वटेन पांचवी 
पांचवी दाट झाडी - इशान्य मॉन्सून वारें हांगा पावस घेवन येता. दाट झाडी, 
सद्दां पावसाचो शिंवर हाका लागून हवेंत एके तरेची थंडाय सतत आसता. अंदमान 
हें सामकें उदेंतेक अशिल्ल्यान सुर्योदय पांचांक जाता तशीच सांजय साडेचारांक- 
पांचांक जाता. सांजेच्या चार-साडेचारांक काळोख पडपाक सुरवात जाता. स 
वरां जायमेरेन गुपाट काळोख जाता. फांतोडूय तशीच बेग्गीन जाता. 

पयल्या दिसा मजाच जाली. जनेलांतल्यान खसखशीत ओत दोळ्यांत आयले 
म्हणून उठून पळेत जाल्यार फांतोडेची पांच जाहली. म्हाका दिसले, म्हजी 

घडयाळूच बिगडल्या! कित्याक , भायर सामकीं ९-१० वरां जाललेवरी उजवाड 
दिसतालो. पूण सगळ्याच घडयाळिनी पांच जाल्ली. मजाच दिसली. yeti 
लेगीत बेगीन उठली. बेगीन न्हिदप आनी बेगीन उठप हो मंत्र हांगच्या सैमानच 
लोकांक दिला जातलो. देखून तांची भलायकी बरी उरता. वचत थंय ताजें 
फडफडीत नुस्ते, शुद्ध हवा, निवळ नितळ उदक! एक मात खरें, हांगाचे लोक 
सामके आळशी! इतली बरी हवा, सुपीक भूंय पूण मात्शे कश्ट घेवन भाजीपालो 
रोबन काडप ना. ताचे पासत मागीर मद्रास जावं कलकत्यासावन Ag विमान 
जावं बोटिंचेर अवलंबून रावप! हांगाचे लोक चड करून फकत तादूळ आनी 
नुस्त्या हुमण जेवतात. भाजी -चपाती बी ना. एक मात आसा - केळी, तरेकवार 
जातिचीं, पांचवीं आनी हळडुवींच न्हय तर तांबडी लेगीत आनी नाल भरपूर! 
थोड्याभोव कश्टांची तयारी दाखयत जाल्यार बरी भाजी मेळूं येता! कांय महाराष्ट्रीय 
कुटुंबा बी नोकरी धंद्यानिमत्तान हांगा स्थायिक जाल्यात. ती मागीर आपणाल्या 
पोरसांनी भाजी बी लायतात. पूण विकत घेवन खावप एकूण म्हारगच पडटा! 

थंयच्या पर्यटन विभागाचे बसीन थंय पाविल्ल्या दिसाच आमी हॉटेलाच्या 
SAR वचून सामान भितर उडयले आनी भोंवपाक सुरवात केली. पयल्यान पयलीं 
पोर्ट ब्लेअरचें ल्हानशें सोबीत प्राणीसंग्रहालय पळयलें. ताचे भोंवतणी दाट झाडी 
आसा. ताका लागून पांजऱ्यांत आसुनूय जनावरांक रानांत आशिल्लेवरी दिसता 
जावंये. थंयच मानग्यांचें प्रजोत्पादन केंद्र आसा. पोर्ट ब्लेअराचें मनीसशास्त्रा 
संबंदिचें म्युझियमय त्याच दिसा पळयलें. निकोबारांतले राबी, ओंगे, जाखा 
शॅम्पेन ह्या रानवटी जमातिंच्या लोकाचे फोटे, तांच्यो सदच्यो वापरांतल्यो वस्तू, 
ताच्यो आंगाखांद्यार घालपाच्यो वस्ती हांचे ते म्युझियम. त्यो वस्तू पळेतकीच 
तांकां रानवटी कित्याक म्हणचें हो प्रस्न पडटा. वेताचे विणिल्ले खोंटले, फांतरांच्यो 
शंखांच्यो - शिपयांच्यो वस्ती इतल्यो सोबीत आशिल्ल्यो की आयच्या मोर्डन 
बायलांक त्यो घालपाचो मोह जावंचो. लाकडाच्या एकाच ओंडक्याचें ae 
सोबीत ces तर पुराणांतल्या चित्रासारकें दिसतालें. ताचे मागीर मरीन म्युझियम 
पळयलो. हांगाचे शेल्स आनी दर्या पोटांतल्या वस्तुंचो संग्रह खरेंच पळोवपासारको. 
व्हडल्या व्हडल्या कासवांच्यो फाटी, डॉलफिन्स, शार्क हांचे सांगाडे केदे व्हड! 
gl नुस्तींय बाटल्यांनी भरून agi. खरें तर सरकाराक हांगा एक बरें 
एक्केरियम करप सहज शक्य आसा. 

थंय पाविल्ठी त्याच दिसा सेल्युलर जेल पळयली. सावरकराच्या वेळावेल्या 
सात भागांचे ते बंदखणिचे तिनय भाग आज धड आसात खरे, पूण हे बंदखणिच्या 
पयलिच्या फोट्यावेल्यान तिचे सोबीत रचणुकेचो अदमास येता. एका उगरमुपी 
कमळाभशेन! जेलराचो जागो मदीं आनी ताचे भोंवतणी सात पाकळ्यो कशो 
कुडी. एकेच वळेरेंत उब्यो आसात. एके पाकळेत १२३ सेल म्हणजे गुफो. 
सावरकरांक खंय १२३ वे गुंफेत दवरिल्ले आनी ६९८ हो तांचो नंबर आशिल्लो. 
ब्रिटिशांनी १९८६ त ही बंदखण बांदूंक घेतिल्ली. १९०६ मेरेन बांदकामाचें काम 
चलतालें. खुब्ब व्हड वणटी आशि्ली ती व्हडली कादय पळोवन जिवाक भितरले 
भितर किते जालें म्हणून सांगूं! बंदखणिचो एक भाग राष्ट्रीय स्मारक म्हणून जतनायेन 
दवरला. भायले वटेन स्वातंत्र्य सैनिकांचे फोटे, ते वापरताले त्यो वस्तू, कपडे. 
तांकां जाल्ल्यो ख्यास्ती हांचो संग्रह आसा. फामाद कोलू थंयच दवरला. त्यो 
वस्तू पळोवनच दोळे भरून येतात. कसो तांणी बाबड्यांनी हो छळ सोंसलो 
आसतलो हें येवजुनच जीव घुस्मटूटा. हांगाच तिसऱ्या माळ्यार कोनशाक 
सावरकरांची कूड आसा. थंय तांचो एक व्हडलो फोटू तशेच तांचेर काडिल्ली 
पोस्टाची तिकेटूय दवरल्या. त्या म्हान स्वातंत्र्यसैनिकाची याद मनांत तेवत दवरून 
आनी तांच्या उगडासाक नमन करून थंयच्यान भायर सरली. 

दनपरां दोनांक सुमार बसीन परत हॉटेलांत हाडून सोडली. आनी सांजचीं 
लागींच भोंवचीं म्हण थारावन आमी जेवन जीं न्हिदलीं तीं पयल्या दोन दिसांचे 
जागरण, भोंवडेचो शीण निवळावन एकदम काळोख जातकीच जागीं जालीं. 
मागीर थंयचें थंयच मात्शे पांय मेकळे करून जेवन खावन न्हिंदली तीं दुसर्‍या 
दिसा फांतोडेर पांचांक जागीं जालीं. 

दुसऱ्या दिसा सकाळी साडे संक बस आयली. लागशिल्की दोन बेटा पळोवन 
‘Sica कलेक्शन' हे दर्यावेळेर गेलीं. थंय ल्हारां बरोबर सोबीत शंख शिंपयो वा 
शॅल्स येतात. म्हणून ताका नांवूच शॅल्स कलेक्शन | थंय इतल्यो सोबीत शॅल्स 
येतात की खंयच्यो घेवंच्यो आनी खंयच्यो उडोवच्यो - घेतां किती घेशील दो 
करांनी' अशीच कोणाचीय स्थिती जावंची. वेंचतां बेंचतां पुरो जाता. थयच्यान 
मागीर चिडिया टापू पळोवंक गेलीं. थंय खंय तरातरांचे पक्षी दिसतात. आमकां 
कांय तो योग आयलो ना. वेळ चड नाशिल्ल्यान मागीर दुसरेकडेन गेलीं. अर्थात 
ह्या ल्हान ल्हान बेटांची आनी वेळांचीं नांवां म्हजे सारकेल्याचे तकलेंत उरपाचीं 

नात. थंय वेळेर बरीच मजा आयली. थंयच्या थळाव्या लोकांची लग्नाची एक 
व्हंकलपावणी पळोबंक मेळळी. थंयचे लोक हिंदी बरी उलयताले. तांतले एके 
बायलेकडेन वळख करून घेवन तांच्या रिती-रिवाज प्रथांविशीं मात्शे समजून 
घेतले. 

लग्न जातकीच दुसऱया दिसा वाजत गाजत वच्हाड 'होर' म्हणजे न्हवरो - 
व्हकल घेवन गंगेचे Yew वेळेर येतात. थय न्हवऱ्यांचें बाशींग देंवोवन त्या 
बाशिंगाची जोड़प्याकडल्यान पुजा करून घेवन ATG आनी तें बाशींग घेवन पांच 
जाण दर्यात भितर व्हरून बुडयतात आनी मागीर, बायल म्हणिनाका, दादले 
म्हणिनाका, एकामेकांक ओडुओडून दर्यात नव्या कपड्यांसकट बुचकाळावन 
काडटात. बरीच मजा आयली तें पळोवन! 

जॉलीबॉय आयलंडांत आनीक एक मजेशीर गजाल अणभवूंक मेळ्ळी. थंय 
वचून पोर्ट ब्लेअर सावन बसीन वरभर पयस वाडूर हे दर्यावेळेर बच्चें पडटा. 
मागीर वाडूरसून जॉलीबॉयकडेन बोटीन वचचें पडटा. वता थंय एक उल्याचे 
वाटेर बेटांच बेटां. भोंबतणीं सोबीत सैम आनी मदीं दर्याचें उदक - खंय निळे, 
खंय गाड निळें तर खंय खंय पांचवें तर कांयकडेन धर्वेफुल्ल! प्रदुशण नाशिल्लें उदक 
सुर्याच्या कवळ्या किरणांनी रुप्यावरी लखलखतालें! उदकांत वेगळें वेगळें ल्हानव्हड 
रंगयाळें नुस्ते. जॉलीबॉय tease पावतकीच बोट मात्शी भितर उबी जावन ल्हान 
बोटिंनी आठ-आठ पंगडांनी वेळेर व्हरून सोडले. थंय थोडो सुसेग घेतकीच 
दर्यावेल्या जुस्तेकारांनी दोगां दोगांक आपणाल्या व्हड्यांत बसयले. तातूंत 
बसतकीच ते दोळ्यांक लावंक एक वेगळेच गॉगलशें दितात. उदकांत तकली 
बुडयतकीच त्या गॉगलांतल्यान खोल उदकांतलो जमनिचो तळ दिश्टी पडटा. 
रंगयाळे नुस्ते, वेगळे वेगळे शॅल्स, कोरल्स, पोवळीं सगळें सामकें स्पश्ट दिसता. 
उदकापोंदचो तो खजिनो पळोवन कोणाचेंय मन धादोशी जाता. 

हांगा येतकीच भुगोलांत शिकिल्ल्या विषुवृत्तावेल्या दाट रानवटी प्रदेशाची 
याद जाता. रानां आनी समुद्र हांचो सोबीत एकवट आनीक खंयच घडचो ना. 
पोर्ट ब्लेअराक एक फेरीबोट आसा. ती दनपरां अडेज - तिनांक सुट्टा आनी 
सात बेटांची उडटी भेट घडोवन साडेपांच-स मेरेन परत हाडून सोडटा. ही उदकांतली 
भोवडी भोव मजेशीर! थंय एका बेटार गोळाक लावपाची ख्यास्त भोगयताले तो 
जागो पळोवंक मेळटा. हांगाचीं आङसरां खाल्यार मागीर आनीक खंयचेंच आडसर 

बरें लागचे ना. इतलें गोड उदक आनी रूचीक कातली खंयच मेळपाची ना. 

अंदमानांतली 'चॅकम सॉ मिल' ही आशियांतली सगळ्यांत व्हडली सॉ मिल. 
शंबर वर्सा पयलिचो तो लाकडांचो कारखानो. समुद्रांतल्यान लाकडां उबारून 
तांचे जाय तेदे कुडके, फळयो करून ते ट्रकांत भरी मेरेन सगळें काम मशिनाचे 
मदतीन जाता. येदीं व्हडलीं कांडा पूण ५-६ मिनटांभितर कापून ट्रकांत वचून 
बसतात. पव्ठोवंक मजा आयली. पूण मनांत भ॑य - अर्शी रानां कापून अंदमानाची 
मुंबय जावंक कळाव लागचोना! थंयच म्हऱ्यांत व्हिमकोचो फामाद फस्कां 
कारखानोय आसा. आमकां हांगाचें रॉस आयलँड मात पळोवंक Hoos ना. हैं 
भारतीय नौदलाचे हदूदींत आसा. थंय वचपाक परमिशन घेवर्चे पडटा. लॉचिची 
वेवस्था ते करतात. फकत पयशे दिवपाचे. थंय वचूंक पोर्ट ब्लेअरसून २०-२५ 
मिनटां लागतात. पूण आमच्या नशिबांत आमी वतरली आशि्ली त्या दिसा कोण 
तरी गव्हर्नर येवपाचो आशिल्ल्यान बाकिच्याक प्रवेशबंदी आशिल्ली. 

पोर्ट ब्लेअर हो दोंगरांचो भाग. थय एक तर आमी चडणी चडत आसतात ना 
तर ddd आसतात. रस्ते व्हडले. सादे. चलप लेगीत ट्रेकिंग केल्लेवरी दिसता. ८- 
१० बेटां मेळून पोर्ट ब्लेअरचें हें बंदर जालां. ह्या बेटांनी वचूक ल्हान लॉची 
आसतात तर कांय बेटां पुलांनी जोडल्यांत. 

आमी परतिच्यो तिकिटी मुंबयच्यान काडिल्ल्यो. पूण ओके करूक नासल्यो. 
थंयच्यान परत येवपाची तारीक तांचेर घाल्ली नाशिल्ली. आनी थंयच्यान मद्रासाक 
वचप्यांची इतली गर्दी, विचारपाची सोय ना! आमी थंय गेल्ली एप्रिलाच्या निमाण्या 
सप्तकांत आनी पांच स दीस अंदमानांत काडून मागीर मद्रासच्यान बँगलोर, म्हैसूर, 
उटी करून मुंबय परतुपाचो आमचो बेत आसलो. पूण थंय शाळांक बी सुटी 
तेन्नाच पडिल्ल्यान आनी शिक्षकांक पयले प्राधान्य आशिल्ल्यान विमानाच्यो 
जावं बोटिच्यो कसल्योच तिकिटी मेळनासतना म्हयनोभर थंयच अडकून पडपाचो 
रंग दिसूंक लागलो. तितलो वेळ आमच्या हातांत आसल्यार कांय दिसचें नासले. 
पूण तिकेटी मेळूंक कुस्तार जायनाफुडें भोंवडेचो सगळो मूड ऑफ जालो. 
आतां ही मजेची भोंवडी म्हणपाची सोडून काळ्या पाण्याची ख्यास्त' दिसूंक 
लागली. म्हत्वाचे म्हळ्यार,वळखिचे कोण नांत. सोयरीं धायरी लागीं नांत. 
पयस खंय तरी रानांत वचून पडिल्लेवरी जालें. आनी देखुनच हाका भेट ताका मेळ 
करून वचपाची वेवस्था करूंक पुराय दोन दीस गेले. मद्रासच्यान बोटिच्यो वा 

विमानाच्यो तिकेटी मेळप कुस्तार म्हणनाफुर्डे कलकत्याक जाल्यार कलकत्याक 
वचुया म्हणून स सात दिसांमागीर खंयची मेळटा त्या दिसाची तिकेट पयलीं बूक 
करून उडयली आनी सुटकेचो उस्वास सोडलो. तर्शे पांच स दिसांभितर सगळें 
पळोवन आमची हौस भागली. फकत रॉस आयलंड आनी कार निकोबारच्या 
रानांनी भांवपाक मेळळेंना. कारण थंय व्हरपी हॅलिकॉप्टर्स हेर कामाक लागिल्ली. 
ताका लागून थंयच्या सगळ्या म्हायतिच्या फिल्मांचेरच समाधान मानचें पडलें 
आनी पळोवंक मेळळें तेंच थोडें न्हय अशें म्हणत मनाक धादोसकाय भोगची 
पडली. 

बाजारांत शंख-शिपयांची खरेदी जाली. सोयऱयां खातीर थंयच्यान किते न्हय 
कितें व्हरपाचें आशिल्ले. खरें म्हळ्यार अंदमान सोडून दिसनाशिष्ठे. पूण थोडेभितर 
गोडी मानून भरिल्ल्या मनान विमानांत वचून बसलीं. विमान उडले तरी जनेलांतल्यान 
सैमाचो पांचवो शालू न्हेसून नटिल्ले नवे व्हंकलेप्रमाण दिसपी ते सोबीत भुंयेक 
दोळ्यांत सांठोबन घेतिल्ल्यान पांचवी निळी शाल सोडूक मन तयार नासले. पूण 
विमान कलकत्याक cas आनी सर्गात पेंवपी मन भुंयेर तेंकलें. मागीर दोन -दोन 
दीस कलकत्ता, पुरी, मद्रास तिरूपती, बँगलोर करीत सगळी दक्षीण आनी उत्तर 
भोंवडी एका धपक्यान करून - उडटी काय जायना. भोंवडी करून थारायिल्ल्या 
वेळांत आनी बजेटांत घरा परत आयलीं. एकूण जमना जमना करून योग आयलो 
आनी कॉलेजांतलें भविश्य एकदां तरी खरें थारलें. 

x 

कन्याकुमारीं 


“केल्याने देशाटन, पंडीतमैत्री, सभेंत संचारलो'' अशा तरेचो एक श्लोक 
वाचिल्लो केन्नातरी; तांतलें देशाटण तितलें म्हज्या लक्षांत उरलां - आमचे जाण्टेले 
सदांच सांगताले. मनशान शक्‍य जाता तितलें भोंबचें, ताणे मनशाचो अणभव - 
संग्रह वाडटा. निखळ खोशयेचे जायते खीण भोंबडेंतल्यान मेळटात. जीण 
अणभवसमृद्ध जाता. म्हाका तशी भोवपाची खूब आवड! घरकारय तेच 
आवडीचो. कोणय म्हण्टले हाणीं खूब भोंवड्यो केल्यात जातल्यो. पूण तशे ना 
तें! संकल्प जायते केले पण ते तडीक पावसर तांतूत हजार आडमेळे हाडप हो 
नियतीचो धर्म! संकल्प आनी सिद्धी हातूंत जमीन -अस्मानाचें अंतर आसा 
म्हण्टात, आनी आमच्या बाबतींत तें खरेंय जालां. हां, केन्नाकेन्ना पयलीं सावन 
कसलोच बेत नासतना अकस्मात असो खंयच वचपाचो चान्स येता आनी मन- 
मोर खोशेन थुई - थुई करता. पूण अशे खीण खूब कमी! म्हाका तर सदांच 
दिसता हातांत भरपूर पयसो आसचो, सगळ्यांकडेन भरपूर रिकामो वेळ आसचो 
अनी जगभर भोवन येवचें. ( अमिताभाल्या कौन बनेगा करोडपतींत विचारतात 

तशें करोडपती जाल्यार हांव पयशे सोंपसर भोवत रावतलें Fever आशिष्ठे, पूण 
ताकाय नशीब लागता.) अर्थांत म्हजें जग तशें खूब ल्हान! हेरांभशेन म्हाका 
"फॉरेन फॅड' म्हणचे भायल्या देशाचे पिशे ना. ज॑य आमी आपली मांयभूंयच 
पुरायेन पव्ठोवंक पावनात थंय भायलें जग आनी खंयचे ?आनी आमची भारतभूयच 
येदी व्हडली आनी विविधतायेन भरिल्ठी आसा की ती सगळी भोवन पळोवंक 
आमचे सारकील्यांक Sat जल्म कित्याक सात जल्म पावचेनात. पूण दिसता 
जल्मा येवचें आनी आख्खो भारत दोळ्यांत सांठोवचो. 

सांगपाचें म्हळ्यार चार पांच वर्सापयलीं अकस्मात मनांत आयले दक्षिणेची 
भोंवडी करची; अर्थात मनांत आयलें म्हणून सफळ जातात अशे ना. मनांत 
जायतीं शेखचिलीचीं सपनां जागतात, पूण वास्तव्याच्या खर वतान तीं मेणापरीं 
विरगळटात. केन्ना हातांत पयसो आसता तेन्ना वेळ नासता आनी वेळ आसता 
तेन्ना पयसो मेळटाच अशें ना. दोनूय आसल्यार हेर कसलीय अडचण येवं येता. 
पूण ह्या वेळार अशी कांयच अडचण येनासतना एका शुभ म्हुर्तार दक्षिण भारताचे 
भोवडेक आमची स्वारी भायर सरली. 

भुरग्यांच्या मनांत पयलीं केरळाक वचपाचें आशिल्लें. पूण म्हाका उमळशीक 
लागिल्ठी भारताच्या निमण्या टोकार वचून कन्याकुमारी पळोवपाची! भारताचो 
मुकुटमणी हिमालय जाल्यार पायांकडेन कन्याकुमारी! आदल्या तिरूविनपुरम 
राज्याचो दक्षिण भू-भाग! तामीळनाडूच्या दक्षिण सीमेर वशिछ्लो एक ल्हानसोच 
गांव! पूण आर्विष्ले काळापसून मानिल्लें पुण्यक्षेत्र-तीर्थक्षेत्र हे नदरेन हाका व्हड 
म्हत्व. सृष्टीच्या किल्ल्याशा सैमीक चमत्कारांनी भरिल्ल्या ह्या सुपुल्ल्या गावांक 
भौतीक तशेंच आध्यात्मिक म्हत्व आसा. उदेतेकडल्यान बंगालचो उपसागर, 
अस्तमते कडेन अरबी समुद्र आनी दक्षिणेकडल्यान हिन्द महासागर आपल्या 
ल्हाराची कोनोळ भरून दिसरात भारत मायेची अखंड पाद्यपुजा करून तिका 
arai ओंपतात म्हळ्यार लटीक जावें ना. 

सनांच्या कोतान सांगप तशे सोपें न्हय, तरी पूण हाजो इतिहास थेट पौराणिक 
काळामेरेन वता. तशो जायत्यो पुराणकथा ह्या कन्याकुमारीकडेन संबंदीत आसात. 
अशेतरेन पुराणीक श्रेष्ठत्व संस्कृतीक सोबीतकाय, ऐतिहासीक महत्व, पवित्र तीर्थाचें 

अस्थित्व, सैमीक सोबीतकाय आनी वेगवेगळे चमत्कार हाणीं संपन्न असो हो 
भू-भाग प्राचीन काळासावन आजमेरेन भौसाचे मनःपटलार कोरातील्लो आसा. 
तीन म्हासागरांचे हे संगम-थळ, पौराणिक काळासावन तीर्थस्थळाचे म्हत्व हाका 
लाबलां. सोबीत, रम्य थळ, सैमीक सोबीतकायेबरोबरच धार्मिक महात्म्य मेळीलें 
अशे! रंगयाळ्या तिरंगी रेवेन सोबीत अश्यो व्हडल्यो वेळो! सृष्टीचे हे वेगवेगळे 
चमत्कार पळोवन व्हडल्या SSM मनशांक आपलें उणाकपण उमगता अशे हें 
थळ! पराशक्तीची पावल खूण उमटल्ली आनी स्वामी विवेकानंदासारकील्या आख्खो 
भारत भोवन निरशेल्ल्या योग्याक ज्ञानाचो साक्षात्कार जाल्ले हैं थळ! 

पुराणांनी ह्या जाग्याचो संबंध थेट परशुरामाकडेन जोडून दवल्ला. ब्रह्महत्येच्या 
पातकापासून मुक्ती मेळोवपाखातीर ब्राह्मणाक भू-दान करचेलो निश्चय केल्लो 
परशुरामान! पूण २१ वेळा पृथ्वी निःसत्रिय केल्ली, भू-दानाक वेगळी आनीक 
खंयची जमीन मेळटली? शेवटाक वरूणाच्या आज्ञेप्रमाण भूदान करपाखातीर 
गोयां दर्यादेगेर उबो रावन ताणे आपलें हत्यार-परशु इतल्या जोमान दक्षिणेकडेन 
शेंबटीलो तो एकदम कन्याकुमारींत वचून पडलो, आनी गोयांसावन कन्याकुमारी 
मेरेन एक वेगळोच भाग तयार जालो. 

राजा भरतान आपले आठ चले आनी एके चलयेमदीं सगळो भारत वांटून 
दिलो. त्यावेळार चलयेच्या वांटणेक दक्षिणेकडलो भू भाग आयलो, तेन्नासावन 
ह्या भागाचे नाव कन्याकुमारी पडलें अशें म्हण्टात. आर्बिल्ल्या ग्रंथांनी हाजें प्रमाण 
मेळटा कीं देवी कुमारी हांगां तप करुंक आयिल्ली. आनी परशुरामान तिजी हांगा 
प्रतिष्ठापना केल्ली. तर्शेच दुसरी पुराणकथा म्हणचे पराशक्तीन चलयेचें रूप घेवन 
केल्ल्या बाणासूर वधाची! बाणासूर हो राक्षस मदांध जावन त्रैलोक्यांत आपले 
शक्तीच्या कैफांत धुमशेणां काडूंक लागलो. ब्रह्मदेवाकडल्यान ताका वर मेळिल्ली 
ते प्रमाण फकत एखाद्या आंकवार वोड़वे कडल्यान ताका मरणाचो भ॑य आशिल्लो. 
बाकी कोणच ताका मारूक शकनासलो. तेन्ना धरतरी आनी हेर सगळे देव 
पराशक्तीकडेन वचून ताणीं तिजी प्रार्थना केली आनी तिणें वोडवेचें रूप घेवन 
कन्याकुमारीक येवन उग्र तपश्चर्या सुरू केली. त्या तपान दिशींमाशी तिज्या रुप- 
लावण्याक भार आयलो - एक आगळेंच तेज तिजेर चडूंक लागलें. तिज्या 

सोबीतकायेची कीर्त आयकून कन्याकुमारीसावन ११ कि. मी. चेर आशिल्ल्या 
शुचिद्रमचो देव भगवान शीव हाणें तिजेकडेन लग्न जावचेली इत्सा परगटायली. 
तिनेय ह्या लम्राक हयकार दितगीच रातीच्या शुभम्हूर्तार लग्न ठरलें. हें आयकून 
सगळे देव दुःखी जाले कारण लग्न जाल्यार बाणासूर-वध शक्य नाशिल्लो. नारदाने 
तें लग्न मोडपाचो निश्चय केलो. शंकर वऱ्हाडी मंडळाक घेवन कन्याकुमारीकडेन 
येवपाक भायर सरलो. वाटेर वलुक्कमपारै नावाच्या जाग्यार थोडो वेळ विसव घेवंक 
थारलो. त्याच वेळार नारदान कोंब्या रूप घेवन 'कों कों को! करून साद घालो. 
कोंब्याचो साद आयकून शंकराक दिसलें फांतोड़ जाली. आनी म्हूर्त टळलो 
म्हणून फुडे वचनास्तना थंयच्यानच सगळे शुचिंद्रमाक परत गेले. देवी दुःखी जाली- 
जल्मभर आंकवार रावपाचो तिणे पण केलो. GAS सामान, अक्षतांचें ताट सगळें 
शेवटून उडयलें. थंयच्या देगेवेली ती रंगयाळी रेंव हें त्या अक्षतांचें प्रतिक मानतात. 
देवी परत कठोर तप करूंक लागली. तपाच्या तेजान आनीकच सोबीत दिसूंक 
लागली. तिज्या सोबीतकायेची तुस्त आयकून बाणासूर तिजेकडेन लग्न जांवक 
लाळेवंक लागलो. ताणे तिका मागणी घाली, पूण देवीन स्पष्ट उतरांनी न्हयकार 
दिलो. त्याबरोबर राग मस्तकाक मारून तिका जिती मारून उडोंबक म्हणून ताणें 
आपली तलवार उबाछ्ली. देवी तयारच आसली आपल्या शक्तीन देवीन बाण आनी 
हेर शस्त्रा-अस्त्रांचो मारो केलो. शेवटाक चक्रामुध नावाच्या शस्त्रान बाणासूर 
घुंवळळो आनी मरून पडलो. सगळे जाण खोशी जाले. बाणासुराचो वध करून 
देवी परत तपश्चर्यक बसली. हांगा दर वर्सा भाद्रपदांत नवरांत्रांचो उत्सव जाता. 
आनी धाव्या दिसा देवीची red मोठ्या दबाज्यान “महादानपुरम' पर्यंत व्हरतात. 
थंय पराशक्ती आनी बाणासूर युद्दाचें नाटक जावन उत्सवाची सांगता जाता. 
हांगा पळोवपासारकीं जायतीं थळां आसात. जिचे नावान गांवांक वळखतात 
त्या कन्याकुमारीचें देवूळ आनी देवळांतली सगळें आंग चंदनान - गंधाच्या 
लेपान माखिल्ली आनी हिरे माणकांच्या वस्तीनी आनी उंची कापड़ांनी 
सजयल्ली देवीची मुर्त हैं हांगाचें मुखेल आकर्शण जावन आसा. आमी देवळा 
म्हऱ्यातल्याच एका हॉटेलांत राविल्ठीं. ताका लागून सूर्योदय पळोबंक फांतो डेर 
पांचांक उठून वेळेर गेह्लीं. आनी सूर्योदयाचो भौ सोबीत देखावो पळोबन प्रसन्न 

मनांन देवळांत गेलीं आनी थंय काकड आरती, देवतेचें न्हाण, अभिशेक चंदन 
लेप सगळ्यो कार्यावळी यथास्थीत पळोवंक मेळिल्ल्यान मन आनीकच खोशयेन 
भरून गेलें. मागीर थोड्या वेळान परत येवन सजयिल्ल्या त्या देवतेचें दर्शन 
घेवनच मुखार वचूंक गेलीं. मनाक मात एक खटकले. सगळ्या देवळांनी 
उर्देतेकडल्या दारान देवळांत भितर सरतात तशें हांगा ना. ह्या देवळांत उत्तरेकडल्यान 
भितर प्रवेश दितात - तेन्ना उर्देतेकडेन तोंड करून आशिल्ल्या त्या सोबीत 
सालंकृत देवतेचें दर्शन घडटा. देवळाच्या भायर चारय वटींनी किल्ल्याभशेन 
व्हडले तट बांदिल्ले आसात. चौकशी करतगीच Had कीं उर्देतकडलें दार 
भाविकांखातीर फकत सणापरबांवेळारूच Sth करतात. हैं दार सदांच बंद उरपाचें 
एक कारणय समजलें. देवीच्या नाकांतली दाक्षिणात्य धाटनीची खूब तेजस्वी 
नागमणी जडयिल्ली नथ चोरांनी ह्या दारांतल्यान चोरून व्हेली तेन्नासावन तें दार 
लोकांक सदांखातीर बंद केलें. आज लेगीत देवीच्या मुर्तेच्या नाकांतली दोळे 
दिपकावपी भारी feared नथ चकचक करता, पूण ती मागीर त्रिवेंद्रमच्या राजान 
भेट दिल्ली नथ अशें थंयच्या भटान सांगले. 
दुसरें थळ म्हणचे तिनूय दर्यांचो संगम जाता त्या जाग्याक समांतर असो उदेत 
-तीरार तयार केल्लो सोळा खांबांचो सोबीत मंडप. मंडपाच्या उत्तरेक श्री शकराचार्य 
आनी स्वामी विवेकानंदाच्यो सोबीत देवळ्यो आसात. 
हांगा येतगीच पळोवंकच जाय अशी आनीक एक वास्तू म्हणचे गांधीधाम 
aia गांधीमंडप! बापुजींची हत्या जाल्या उपरांत तांचो अस्थीकलश 
विसर्जनापयलीं कांय वेळ हांगा दवरिल्लो. मागीर संगमाचेर अस्थी विसर्जन केले. 
तो कलश दवरिल्लो थंय ही adipg वास्तू उबारल्या आनी ती बांदपी 
वास्तूशास्रज्ञांची करामत म्हणा व दैवी चमत्कार! पूण सदांच २ ऑक्टोबराक ह्या 
वास्तूच्या छपरांतल्यान पडपी सुर्याची किरणां कलश दवरिल्ल्या त्या जाग्यार 
आनी थंय बसयिल्ल्या मूर्तीचेर पडटात आनी तो जागो उजवाडान भरून वता. 
कन्याकुमारी म्हणनाफुडें सगळ्यांत पयलीं दोळ्ळ्यांमुखार उबी जाता ती वास्तू 
म्हणजे विवेकानंद स्मारक! थंय दर्यांत दोन मोठीं सोबीत खडपां आसात. तांतलो 
एक जवळ जवळ तीन एकर लांबाये रूंदायेचो आनी दर्यातळापासून ५५ फुट 

उंचायेचो आसा. त्या शीलाखंडाचेर sa अशिल्लें हें भव्य स्मारक! १९७० त 
भारताचे त्या वेळचे राष्ट्रपती व्ही. व्ही. गिरी हांच्या हस्तुकीं ताचें उक्तावण जाहले. 
हाचेखातीर त्या काळांतय ८५ लाख खर्च आयिल्लो. रा. स्व. संघाचे प्रचारक 
भौ. एकनाथ रानडे आनी तांचे सहकारी हाणी मोठ्या कश्टांनी आनी देशभरांतल्या 
लाखांनी ल्हान व्हड भारतीयांनी पयशे धाडून ह्या म्हान योग्याचें स्मारक उबारपांत 
हातभार लायला. हो खडप पयलीं तेंपार जमनीक तेकून आशिल्लो म्हण्टात, पूण 
आज थंय बोटीन वचचें पडटा. कन्याकुमारी ते विवेकानंद स्मारक अशो फेरी 
सुटत आसतात आनी लोकांक सहजतायेन थंय वचूंक मेळटा. त्या खडपार 
एका ल्हान चलयेच्या पावलाचो छापो कसो आसा - ताका देवीच्या पायांचो 
ठसो मानतात. म्हणून त्या खडपाक श्रीपाद चट्टान अशें म्हणटात. देवीच्या 
पावलाची ती कुरू आजूय स्पश्ट दिश्टी पडटा - थंय एक सोबीत देवूळ उबें 
केलां. 

स्वामी विवेकानंद आपणाले गुरू श्री. रामकृष्ण परमहंस हांचे मरणाउपरांत 
योग्याच्या रुपान भारत भोंवडेर भायर सरले. आख्खो भारत माडोवन आनी 
भारतीयांची दशा, दळीद्र पळोवन भयंकर अस्वस्थ जाले. आनी आपले यात्रेच्या 
निमाणे कन्याकुमारींत आयले. देवीक प्रार्थून त्याच अस्वस्थतायेंत दर्यांतल्यान 
पेवन त्या श्रीपाद चट्टानाचेर वचून भारताची दशा सुधारपाचो मार्ग सांपडचो म्हणून 
ध्यान धारणेक बसले. आनी त्या ध्यानस्था अवस्थेंत तांकां ज्ञानप्राप्ती जाली. 
जगात भारताचे नाव उंचायेर पावोवपाचे तांचे प्रबळ इच्छेंतल्यान तांकां जाय तें 
आत्मबळें ह्या खडपार प्राप्त जालें. हांगाच्यानच ते अमेरिकेंत पावले. आपल्या 
विद्वत्तापूर्ण भाशणान ताणीं जग - लोकांक अजापीत करून सोडले. थंय बसून 
ताणीं हे ध्यान केल्ले थंयच तांचें हें भव्य दिव्य स्मारक उबारलां. खूब सोबीत अशें 
हैं स्मारक फकत फातरांचेरच आसून तें ८२ फूट लांब आनी ३८ फूट रुंद जावन 
आसा. तार्चे मुखेल दार अजंठा वेरूळच्या गुहेभशेन आसा. थंय विवेकानंदाची 
परिव्राजकाच्या अवस्थेतली एक सोबीत काशाची व्हडली मूर्त जवळ जवळ 
८१ फूट उंचायेची बसयल्या. मुखेल सभागाराच्या सकयल्या ध्यान मंदीरांत 
ओंकाराची प्रतिश्ठापना केल्या. थंयच्या त्या शांत - स्तब्ध वातावरणांत बसून 

अकार प्रणव करतकीच मनाक जी धादोसकाय भोगली आनी शांती मेळ्ळी ती 
कल्पनातीत! ती वर्णूक म्हजेकडेन उतरांच नात. 

कन्याकुमारीचो दर्या खवळिल्लोच आसता. म्हणून जय ल्हारां शांत जायत 
गेल्यात आनी उदक चड खोल ना अशा जाग्यांनी घाट बांदिल्ले आसात. सगळ्या 
भारताची यात्रा करून, हिमालयांतलीं तीर्थस्थानां पळयलीं तरी कन्याकुमारीक 
वचून दर्यात न्हाण केलेबगर पापांतल्यान मुक्ती आनी मोक्ष मेळना अशी हिंदू 
भाविकांची श्रद्धा आशिल्ल्यान जायते लोक हांगा दर्यात न्हांवक येतात. तांचेखातीर 
हे घाट! 

सैमाचे जायते चमत्कार हांगा पळोवंक मेळटात. एकावटेन बंगालच्या 
उपसागरांतल्यान फांतोड़ेच्या शांत ल्हारांक आपली तामसाण घालून उठयत 
दर्यांतल्यानच उदेवपी बाळसूर्य पळेतल्याची तानभूक न्हिवयता तर सांजचो 
दुसऱ्यावटेन अस्तमत्तेकडल्या दर्याच्या क्षितीजार फांस फांस करून धावन येवपी 
ल्हारांची गाज आयकत, मळबांत रंगांचो गुलाल शिपडायत अस्त पावपी सूर्या - 
आनी त्यावेळार खीणाखीणान ated वचपी दर्या ल्हारांचें तें तांडव नृत्य मनशाक 
खरेंच अंतर्मुख करून सोडटा. जणूकाय सूर्यदेव हांगां आमकां भुरगेंपणां आनी 
म्हातारपणाचो संदेशच दीत आसता. कांय थारावीक पुनवे दिसांनी तर एकावटेन 
अस्त पावपी सूर्य आनी ताच्या मुखावेल्या क्षितीजार उदेवपी चंद्र हो अपूर्व 
आर्क चड़सो खंय पळोवंक न मेळपी देखावो. नदर खिळोवन सोडटा म्हण्टात. 
अर्थांत आमी त्या तिथीक पावली नाशिल्ल्यान तें मनभावणे दृश्य आमच्या 
नशिबात नासले. 

कन्याकुमारी आनी सुचिद्रमकडेन आनीकय कांय पुराण कथा जोडिल्ल्यो 
आसात. देखून ह्या दोनूय स्थळांचो एकवटीत विचार करचो पडटा. शुचिद्रम 
faa कन्याकुमारीइतळेंच पवित्र थळ जावन आसा. तें कन्याकुमारीपसून जवळ 
जवळ ११ कि. मी पयस आसा. हांगाचो देव श्रीशंकर कन्याकुमारीचो पुर्वनियोजीत 
वर! हांगां स्थापिल्ल्या ब्रह्मा, विष्णू, महेशाची पुजा इंद्राच्या हातान Gel घडटा 
असो लोकांचो भावार्थ 

एकदां इंद्रान अहिल्येचें सतीत्व नश्ट करचेलो येत्न केलो. ताचेर रागार जावन 

गौतम ऋषीन इंद्राक शाप दिलो. शापमूक्त जावचेखातीर इंद्राक गुरू आनी 
शुचिद्रमची भक्ती करची पडली. मागीर देवान आज्ञा केल्लेप्रमाण कन्याकुमारीक 
वचून कठोर तपश्चर्या करून देवीचो आशिर्वाद प्राप्त करचो पडलो. इंद्र शचिद्रम 
देवळांत वचून सद्दां शंकराक अभिषेक करता अशी भाविकांची श्रद्धा 
आसा.शुचिद्रम हे नांवय ताकालागूनच पडलां. जेन्ना इंद्र शंकराक न्हाणयता तेन्ना 
दूद, धय, तूप हांचे पाट व्हांवतात ते सरळ कन्याकुमारीच्या उदेतेकडल्या दरांत 
आशिल्ल्या, दर्याच्या खाऱ्या उदकान विळखयिल्ल्या स्थाणू तीर्थ ह्या 
खडपांतल्यान सतत व्हांवपी गोड़ उदकाच्या ASAT रुपान भायर सरता अशें 
श्रद्धाळू लोक मानतात. 

दाक्षिणात्य स्थापत्यशास्त्राचो आनी कलेचो अप्रतिम नमुनो म्हणून शुचिद्रमचें 
देवूळ तोखणावपासारकें आसा. हेर जायतीं पळोवपासारकीं थळांय थंय आसात. 
अत्री ऋषींची बायल सती अनुसुयेन आपलें सतीत्व हरण करपाक आयिल्ल्या 
ब्रह्मा, विष्णू, महेशाक आपणाल्या पातीव्रत्याच्या बळार ल्हान भुरग्यांचें रुप दिलें 
तों जागो हांगा लागींच आसा. ते भायर अत्री ऋषींचो तो एक आश्रमय थंय 
दाखयतात. म्हऱ्यातल्याच गावांत अत्री ऋषी आनी अनुसूयेचें देवूळ आसा. 

ह्या देवळांत कलात्मक चमत्कारांचे जायते नमुने आसात. देवळाफुडे व्हडलो 
मंडप आसून तातूंत मुखारच फातरांचे भव्य वाग आसात. मुखावेल्या महाद्वारांत 
सात गच्च्यांनी तयार केल्ले सुंदर उंच मिनार आसा. ताचेर वयर उबे रावल्यार 
कन्याकुमारीचे भव्यतायेचें दर्शन घडटा खंय. पूण आमकां तितलो वेळ नाशिल्ल्यान 
आमी वयर चडून गेलीं नात, सकल्यानूच fad दोळ्यांत भरू येता तें भरून 
घेतले. चारीवटांनी फातरांची वणट आसा. - सोबीत शिल्पकलेचे नमुने प्रदक्षणा 
घालतना दिश्टी पडटात. व्हडलो नंदी, महाकाय हनुमान, तिरूमलैनायकचें सोबीत 
रुप,सात स्वरांचो आवाज येवपी खांब, बायले रुपांतलो गणपती हें सगळें 
आयुकवचें वा वाचचे परस वचून पळोवपासारखेंच आसा. 

त्याचप्रमाण हांगा स्वामी विवेकानंद यादस्तीक म्हणून एक लायब्ररी चालू 
केल्या. ह्या गावांच्या उत्तरेकडेन काशी विश्‍्वनाथाचे एक ल्हानशें देवूळ आसा. 
म्हऱ्यांत चक्रतीर्थं तळय आनी म्हऱ्यांतच मसंड आसा. ह्या तीनच्या संयोगान 

ह्या थळाचें म्हत्व पाताळगंगा, मसंड आनी काशी विश्वनाथाच्या देवळान 
वाडिल्ल्या काशी महात्म्या परस चड मानतात. उदेंतेच्या दर्यावेल्यान थोडे चलत 
Tear पोरण्या किल्ल्याचे अवशेष दिसतात. किल्लो वाटकुळोच बांदील्लो 
समजता. गांवांत मध्यारूच सां फ्रान्सीस्कान aifegt इगर्ज आसा. 
कन्याकुमारीपसून ७/८ कि.मी चेर मरूत्तु वामेले' बेट आसा. अशे म्हण्टात की 
हनुमान लक्ष्मणाखातीर संजीवनी बुटी हाडूक द्रोणागिरी पर्वत उबारून व्हरतना 
दोंगराचो कांय भाग तुटून दर्यात पडलो. हांगाचें सुब्रम्हण्यम देवूळ, मंडपय हैं 
पळोवपासारखें आसा. आनी हो सगळो परिसर पळोवंक भोंवतना वाटेर वचत 
थंय केळींच्यो बागांच्यो बागोच वाऱ्यान हालतना RIA पडटात. मजा म्हणचे 
हांगाचो वारो असो सुंसाट कीं झाडार आख्खें केळीचे पान दिसप भोव कठीण. 
सगळ्यो तिस्त्यो - बादोऱ्यो! शेतां, भाटां, आसात तशीं नाल्लाचीं, पूण केळ्याचे 
उत्पन्न चड! सादारण सैम गोंयचे सारकोच म्हणूंक जाय. 

कन्याकुमीरीर्ची सगळीं थळां दोळ्यांकच न्हय तर मनाकय भोव आनद दिणी! 
सैमाची सोबीतकाय तर हांगाच्या रेवेंच्या कणाकणान भरून ओंतता. देवळं, 
यादस्तीकां हाणीं हांगाच्या महानतायेक आनीकय. व्हड केलां. ताच्यापरस चड़ 
महत्वाचे म्हणचे भारताच्या ह्या निमाण्या टोकार एकवटून तीनूय महासागर आपल्या 
भारतमायेचे पांय धुवन तिची अखंड पाद्यपुजा बादून तिका नमन करतात ही 
जाणीवच आमकां चड व्होड़वीकेची . 

वंदे मातरम्‌! 


क 


आंबाड्या भोवतीं तीन शेंवतीं 5% 99 # कन्याकुमारी 


PUTA - US बायलेंचों ! 


त्यादिसा शेजान्नीन आग्रो करून करून म्हाका आपल्याल्या वाचकमंचाच्या 
प्रोग्रामाक व्हेलें. ते दिसाच्यान राहून चंद्रीमाक ग्रासचें वा केतून सूर्याक - asi 
म्हर्जे मन त्या वक्त्याच्या वाक्यान ग्यसून उडयलें! - बरोबपी बायलेन 
आपणाखातीर घरांतलो एक कोणसो आपणेंच सोदून काडूंक जाय. सगळें खरें, 
पूण ह्या पुरूषप्रधान संस्कृतायेन बायलांक सदांखातीर दामून चेपून दवरल्यात 
आपल्या आंगठ्यापोंदा ताचें किते? आख्खो संवसार आज २१ व्या शेकड्यांत 
पावला, पूण भारतांतलीं कितलीशींच राज्यां अशीं आसात जंय दादले - बायल 
समानतेच्या विचारांचे वारे लेगीत लागले ना अजून! चलयेचो जल्म पातक मानपी 
आनी जल्मतनाच तिच्या गळ्याक नाकूट रोमपी अघोरी लोक आसात हांगा! 
सांगपाचो मुद्दो हो कीं आयजलेगीत बायलांक स्वतंत्र्यताय ना. कांय हाताबोटांर 
मेजपी सुशिक्षित घरां सोडल्यार आजलेगीत गांवगिऱयांनी बायलांक व्हडलेशें 
स्वातंत्र्य ना. मागीर बायलांखातीर घराचो एक कोणसो कोण दित-तोवय स्वतंत्र 
खबर काडीनासतना! 

तशो बायलो बरोवपीय हाताच्या बोटार मेजपा सारक्योच. लग्रापयलीं खंयच्याय 

मळार नाव मेळोवंक लागिल्ल्या चलयेची बायल जावन संवसाराची जापसालदारकी 
माथ्यार पडटकीच सगळे विसरून ती संवसार एके संवसार करूक लागता. 

आवयपण येतगीच तर पुराय तातूंत घुस्पटून वता. आनी ताचें जीते जागतें 
उदाहरण म्हणचे हांव अशें म्हजे मित्र-मैत्रिणी म्हण्टात. एके काळार बरोवपांत 
जायतें सर्तीनी वांटो घेवन नामना जोडपी तें हें काय असो प्रस्न पडपा इतले हांव 
गळ्यामेरेन -आकंड संवसारात बुडून गेलें. गोंया आसासर मात्शे हातांत पेनतरी 
घेतालें. पूण हांगा मुंबय हाची बदली जाली आनी कोकणीकडेन आशिल्लो 
संपर्कय साप्प तुटलो. पयलीं पयलीं दिवाळी अंकाखातीर बरप मागपी पत्रा येतालीं, 
पूण म्हजो रिस्पोन्स ना, तेन्ना तींवूय येवपाचीं बंद जालीं. 

आमची जाँयट फॅमिली - मांय देर जावो - दिसभराचें काम पुरून उरताले. 
तातूंत आनी प्रत्येकाच्यो पाळ्यो वेगळ्यो वेगळ्यो! फांतोडेर धरून मध्यान रातमेरेन 
रांदचीकूड काय सुटनासतली फाटली! हाणें म्हाका दोन होड्यार पांय दवरू नये 
म्हणून - घरचे, भुरग्यांचें सारकें करूंक आनी हाचे म्हणण्याप्रमाण म्हजो बरपाचो 
छंद जोपासूंक म्हणून फसोवन बरी बँकेतली नोकरी सोडून घरा बसायि्ले. आयतेच 
घराकामाच्या तावडीत सापडलें. ! म्हणचे सगळ्यांत चड Rig आसूनय हांव 
रांदा, वाडा, उष्टी काडा आनी जावो बी कमी शिक्षण आसूनय सकाळी ऑफिसात 
वचप तीं ae सांजे घरा; पुरो जालां म्हणून आपापल्या कुडींनी गुडूप जातालीं. 
हांव आनी मांय काडटात घश्टे घरादाराचे! बरयतलें कितें कपल? नोकरी 
सोडिल्ल्याचो भयंकर पश्चताप जावचो, पूण म्हजो हात फातरापोंदा सांपडिल्लो. 
एकेकाची लग्ना जालीं आनी येदो व्हडलो बंगलो सगळ्यांक पुरो पडना जालो. 
प्रत्येकाचे संवसार वाडले आनी मागीर जण एकलो वेगळो रांवक गेलो. तरी 
एकदां बरप हातें सुटले तें सुटलेंच | त्या वक्त्याच्या उलोवपान परतून मात्शे तरी 
बरोवंक लागचें अशें दिसले. 

वाटेर येतना येवजीतच घरा आयले. घरांतल्या BIA जाग्यार बसल्यार 
म्हर्जे लिखाण बरेतरेन सुसंगत पार पडटलें. घरा पावनाफुडें तो जागो निश्चित 
करचें थारावन घरांत पांय दवरलो. पूण खंयचे कितें, मांयचें मितें जाले, हत्ती पादे 
हत्ती पादे फुस्स! दारांतच चलो आनी चली फुरंगटून बाशिल्लीं दिश्टी पडलीं. चलयेक 
बापायन खेळूंक भायर सोडलें ना आनी चलो ग्राबंडार खेळून आयिह्लो. ताका 

कडकडून भूक लागिल्ठी. aa भोवता गे मम्मी दिसभर? क्व हांव दिसतनाच 
दोगांय एका सुरान किचाळलीं! आरे हाच्या ! सदांच तर दिसभर घरात Re 
आसतां हांव. पूण एक दीस अशे कितेंय आसा म्हणून भायर सरुन गेल्यार हांका 
रोकडो राग मारता! आपणे मात गांवभर हेडून खंयच्याय पारार घरा आयल्यार 
उपकारता! खरें भायर सरचें जाल्यार ताचें सगळें चा खाण साग्रसंगीत केलेबगर 
भायर सरना! पूण आज सगळो बेत अकस्मात ठरिल्ल्यान गडबडींत बिस्कीटी, 
फरसाण हाचेर भागोवपाचें थारायलें. ताणे खाण केलें ना म्हणून हो बोवाळ! 
आनी भुरग्यांक शाळेंतल्यान घरा येतगीच आवय दारांत पळोवचेली संवय आनी 
हो हाका तर दार काडून बी येवचें पडल्यार रोकडो राग येता. ङ्ग घरचें दारचें सगळें 
वेवस्थीत जावचें म्हणून तर तुका नोकरी सोडून घरा बसयलां नही! E हो आनी 
वेल्यान एक पुरूषार्थ! भुरग्यांच्या चिडचिडी परस eri मौनव्रत चड धोकादायक 
आशिष्ठे. साडी बिडी सोडय नासताना बेगबेगीन हात पांय धुवन देवाक दिवो 
लायलो आनी बद्द रांदचेकुडींत धांवलें - गृहिणी धर्माक पाळो दिवंक! तांचे 
आवडीचे जेवण करून त्रस्तसंबदांक शांत केलेबगर आनी तरणोपायच नाशिल्ठो. 
ह्या बोवाळांत खंयचो कोणसो सोदतलें? त्या खीणाक म्हज्यांतली बरपी मनाच्या 
खंयच्या कोणशाक दडी मारून बशिल्ली देव जाणां! सगळें जाता म्हणसर रातचीं 
११ जावन गेलीं. सगळीं न्हिदल्यांतशी पळोवन आनी हाचेय मात्शें शांतवन करून 
जागो सोदूयां म्हळ्यार दीसभराच्या काडाओडीनी म्हजे दोळे झेमेंवक लागले. 
आतां सकाळीं उठतगरेच शुभ-म्हूर्त करचो अशें थारावन Bia हातुणाक फाट 
लायली आनी रोकडीच निद्रादेवी प्रसन्न जाली. तिच्या राज्यांत पावल दवरले तें 
बद्द सकाळीं सुर्याची किरणा आंगार पडटकीच जाग आयली; आलार्म लेगीत : 
कोणे बंद केलो देव जाणां! 

सकाळची सदचीच लगीनघाई सुरूच! वेळ जाल्ल्यान तर सामकेंच गडबडले. 
कशेभशेन दोगांय भुरग्यांक उठोवन तांचें चा पाणी, डबो,न्हाण - तयारी करूनतांकां 
शाळेत धाडीसर जीवाक मात्तय सुसेग मेळळो ना. कसोबसो नवरदेवाच्या 
रडतराऊताक ऑफीसाच्या घोड्यार बसयलो आनी जीवाक मात्शें सूऽ55 जालें! 
ह्या सगळ्या बोवाळांत एक चा चो घोंट ताळ्यार घालूक उसंत मेळळी ना. 
गरमागरम चा चें कोप एका हातां आनी पेपर एका हातांत घेवन राणीसरकार 

गॅलरींत येवन झोपाळ्याचेर स्थिरस्थावर जाल्यो. तरी नशिब 'चार दिसांपयलींच 
आई - म्हणचे मांय दुसर्‍या चल्यागेर रांवक गेल्ली चार दिसांखातीर - नाजाल्यार 
तिचे भोवस्थाळे करी म्हणसर दनपार जावपाची! सुटकेचो श्वास घेत कोप तोणाक 
लायलें आनी पेपराचेर कालच्या सभेची आयिल्ली खबर वाचून मन परतून एकदां 
उचकलें आज सगळीं घरा येवचेपयलीं कितेंय तरी बरप करपच. निदान 
म्हजेखातीर एक कोणसो तरी थारावपाचोच! ह्या झोपाळ्याकडेन हांगा गॅलरींतच 
बरपाक मेज दवरल्यार कर्शे - पूण ताका हांगा परपरत डिस्टर्ब करतलीं सगळी 
म्हणून येवजीतां थंय आसा. दाराची बेल वाजली. दुदवालो बील व्हरूक आयिल्लो. 
ताका मेकळो करून भितर येवपाक परत बेल जाली. आतां कोण कामवालीबाई 
जातली. जालें, आतां वरभर हिजो भरभर आयकूक जाय कपलसरी! नाजाल्यार 
fast आनी बिनसल्यार घरांत रावपाची सोय ना. आठाठ दीस दांड्यो मारतली तें 
वेगळेंच! त्यापरस सध्या तरी कोणसो सोदपाचें काम मनाच्या कोणशाक सारून 
तिका तोंड Ras समर्थ जावचें अशें येवजीतां थंय आसा. ङ्ग अबो बाई, काल 
बेवड्याने लई तरास दिला बगा बाई! करून तिची कर्मकाणी जाली सुरू! हरशीं 
हांव खरेंच इंटरेस्ट घेवन तिचें आयकतां - तिका मात्शी सहानुभूती दाखयतां, 
तिच्या मनार फूक मारतां, आमचो बायलांचो जल्मच वायट ह्या तिच्या मताक 
मान्यताय दितां, म्हणून तरी ती आपलें मन मेकळें करता म्हजेकडेन. पूण आज 
म्हर्जेच मन म्हज्या ताब्यांत नाशिष्टे! कालचें तें उलोवप हार्वे सामर्केच मनार 
Aag, तेन्ना आतां आनी कळाव करप ना, दनपारचें जेवण चपाती भाजेचेर 
आटापून कशायभशेन आयचे आज जागो थारावप आनी बरपाचो श्री. गणेशा 
करपच ह्या जिद्दीक पेटून हांव भितर येवन आवराआवर करूक लागलं दनपार 
एक म्हज्या हातांतली, yea घरा येवचे पयलीं तांचेखातीर कितेय करून 
दवरचें अशें येवजून एकेवटेन हां हूं करीत बाईले रडगाणे आयकत, दुसरेवटेन 
पटापट हातान मेज , ओटो पुसत न्हावपाची तयारी करूंक लागलें. पूण कर्मभोग! 
बाई वचसर परत बेल जाली; आतां आनी कोण काय म्हळ्यार पेपरवालो , 
मागीर गॅसवालो , खंयचो भाजीवालो, केळीवालो अशे कितलेशेच वाले येवन 
गेले. करतां करतां न्हांवक वचूंकच बारा जावन गेलीं. मागीर देवपूजा, मात्शी 
पोटपूजा करून आवरून बसतलें आनी सारके बरें येबजितले म्हणून आशिल्ले. 

पूण कोणें तरी म्हळां तशें संकल्प आनी सिद्धी हातूंत जमीन -अस्मानाचे अंतर 
आसता. हाजी मामा-मामी कांयच कळयनासतना धुस्त करून हजर! तांच्या 
_हातांतली बॅग पळोवन जीव धास्तावलो. पूण आदर्श गृहीणीच्या नात्यान तोंडार 
अडेचो हांसो केळोवन यो बस सुरू केलें. हाची ताकीदच तशी आशिल्ली. 
घरसंवसार सोयरीं धायरी सगळे सांबाळून मागीर जाय तें कर! तुर्जे बरप बी 
सगळें सेंकडरी! 

अशेतरेन गणेसपुजेकच फुटको Ag फुटलो. तरी धीर सोडनास्तना हांव 
म्हजो कोणसो सोदतच रावले. खरें तर हेर कितेंय आसू रांदचीकूड आमचे सारकी 
हक्काची | थंय जेवणामेजार बाकीचें सामान कडसरून इल्लो जागो करचो म्हजे 
बरपाखातीर, तेंच बरें पडटलें अशें मनांत आयलें. BS पूण नाका सायबा! काळच्या 
त्या वक्त्यान कसलो टोण्ट मारि्लो - तुमच्या बायलांच्या बरपाक हिंग जिर्‍याचो 
आनी करबेलाच्या फोण्णांचो वास येता म्हणून! जणूं काय आमचें बरप म्हणचे 
ताकाची कडी दिसली काय किते ताका? आयकतीच इतलो राग आयिल्लो 
सांगून सांग नजो! ताचें तें उलोवप तकलेंतल्यान कशेंच वचना जालें. पूण शांतपणान 
विचार करतगीच एकेवटेन ताचें खरें दिसूंक लागले. ताणें म्हणील्लें तशें तुमी बायलां 
खासा तुमचे प्रॉब्लेमाचें बरें बरयतात. पूण ह्या फोडी रोसांतल्यान आनी 
खतखत्यांतल्यान भायर केन्ना सरतलीं? असल्यांनी तुमी झेप घेवंक पाजिनात. 
खरंच, आमचें अणभव विश्व सगळें घरदार, yeti, घोव, teu -वाडप इतलें. 
चडशे जाल्यार नोकरी करता ती जागा raged मर्यादीत उरपाचे? व्हडल्या व्हडल्या 
मळांनी आज फुडें सरिल्ल्या कांय चिमटीभर बायलांचें सोडात त्यो आडवाद - 
पूण म्हजे सारकील्ल्या मात्शें धव्यार काळें करपी मध्यमवर्गी -संवसाराचे सगळे 
ताळत्रय भोगपी तरी बरपाकडेन नातें तिगोवन दवरूंक धडपड़पी बायलेचें कितें? 

RER सगळें आवरून सावरून जातगीच रातचें न्हिदतना एखाद्रें आवडटें 
लेखकाचे पुस्तक हातांत घेवचें आनी पुरे वाचूंकच बरे सात आठ दीस लागचे 
केन्नाय कसल्या प्रसंगान, घडणुकीत म्हणा वा कितेंय वेगळें पळोवन, वाचून वा 
आयकून अस्वस्थ जावचें. जांव सामक्या भितरल्या उमाळ्यान कितेंय सुचचें, 
मुखार सामकें आत्तां करूंक जाय - सामकें मस्ट म्हणून उबें राविल्ल्या कामाकडेन 
लक्ष एकवटावन ताचेबरोबरीन मनाचो हो कोणसो जितो दवरचेखातीर धडपडचें; 

केन्ना काय काळजांतल्यो ह्यो उर्मी! कागदार उतरावचेखातीर वेळ मेळत म्हणून 
तिष्टत रावचे हैं आमचे प्राक्तन! 

दादले बरोवप्यांची ह्या वेळार warts नसाय दिसता. तांकां किते मनांत 
आयले रे आयले - बसतात ते सामके हात सरसावन कागद पेन हातांत घेवन - 
बायलेन जांव आवयन सारके लावन दवरिल्ल्या मेजार स्वस्थतायेन बरोवक! 
वेल्यान बायलां बावडीं तांची खासा सरबराई करतात, तांचो मूड सांबळटात. 
पांच पांच मिनटानी खंयची चा, कॉफी, सरबत म्हणा - विडी, सिगार, पान - 
तांकां जाय जाय तें दितात. तांकां जाय तशें भोवतणचें वातावरण दवरूक जीवाचें 
रान करतात. SE बोवाळ करीनाकात - बरोवंक बसल्यात म्हणून भुरग्यांक 
धपकायतात. बेल मारतल्यांक तापयतात. बेठेच आलतू फालतू कामां घेवन 
आयिल्ल्यांक उलयतात. - एकूणच तांचो मार्ग ह्या असल्या आङमेळ्यांशिवाय 
कांट्याखुंस्याशिवाय सुरळीत करूंक जीवाचो आटापीटो करतात. बायलांक मात 
कितलेंय aad मनात आयल्यार लेगीत आपलीं सगळी कामां आटापून, 
सगळ्यांचे सगळें जुस्ताजुस्त जाग्यार घालूनच हातांत लेखणी धरचेली सूट 
मेयळ्यार मेळटा. म्हजे बरोबर बरोवंक सुरवात केल्ले जांब म्हजे फाटले जायते 
जाण बरपी खंयचे खंय पावले. हांव मात हांगाच बुचकळत आसां ह्या विचारान 
एकेकदा मन खंतावता. कांय एक करीन दिसना. सगळ्याचो वितराग येता. 
विषण्णतायेन मन भरून वता! 

भोंगूं तें! दिसभर ada व्हडलें घर सोदून म्हाका मात एकय कोणसो सापडू 
नये हाचोच चड राग आयलो. मागीर येवजलें सकाळीं सगळे Wael बटो आपले 
वाटोय जातगीच सगळो दीस आख्खे घर आपल्याच सुवादीन तर आसता. मागीर 
किचन कितें, हॉल कितें, बेडरूम किते आनी देवाकूड कितें - सगळेकडेन आपलेच 
तर राज्य! सगळ्या कुडीनी आपलोच तर वावर आसता. पूण छे, तशें जाल्यार ङ्ग 
मम्मी म्हजी पेन्सील घेतली गे, म्हजी डायरी कोणे काडली गे Pw Ga कितले 
फावट सांगळे म्हजे कित्याकच हात लायनाका म्हणून, साफसफाई कांयच नाका 
तुजी, एक वस्त जाग्यार मेळना हें कित्याक आयकुचें पडटा? इतलेंय सगळे 
करून आपणाक एक निवांत कोणसो मेळचेली मारामार! शेवटाक मनाक पटयलें 
असो कोणसो आपणाक मेळप मोठें Hea! जंय जशें जमता तशे थंय बरप 

करपांतच शाणेपण आसा. आनी त्यावेळा ताकीत तो कोणसो आपलो समजूपाचो! 
कारण एखाद्रो जागो आपल्याखातीर रिझर्व केलो तरी आपल्या बरपाक सारकी 
निवांत वेळ आसता खंय? मानगुटेर बशिल्ठीं सगळीं कामा सोपोवन, सगळ्यांच्यो 
सगळ्यो मागण्यो पुरोवन जी वेळ हातांत येता ती हातासून आपणाली बरपाची 
उमेद भागोवप म्हणचे खरें तर सर्कशींतल्या सरयेवेली कसरत कशी! आनी असली 
कसरत करतना खासा आपल्या अशा कोणशाचे भान उरतले कशें? 

कितल्या खेपो अशे जाता- भर कामांत आसतना सामक्या घाईगर्दीच्या 
वेळार सटू करून एखाद्रो विशय FIAT, पूण तेन्ना हातांत वेळ नासता तो आसल्यार 
पेन जाग्यार नासता, पेन आसल्यार कागद मेळना असली गती आनी हावा शिवा 
करून सगळी सामुग्री एकवटावन जर बसलेंच तर मनांत जुळतालें कथानक म्हणा 
वा तो विशयच शेणटा - घाळटा. येदोळचीं तीं उतरां सुचयनात; सगळें मनच 
शेणून वता, परतून मागीर विषय सुचता. बरपाची जुळवाजुळवी मनांत घडून येता 
ती ae हातुणार पडटगीच. दिसूयभराचीं सगळीं कामां हातासरशीं सोपोवन, रातचें 
निमाणें मेळांय लावन आनी दूद तापोवन न्हिदपाखातीर हातुणार पडचे तेन्ना बरेंच 
fad कितें सुचत रावता. - उत्स्फुर्ततायेन नवीं sad, नव्यो कल्पना, विशय 
मांडावळ -बरपार्ची जुळोवणी सगळें कशें सोबीत मनासारकें जुळलें तर खरें 
म्हळ्यार मागीर तो कोणसो सोदचेली गरजय उरना. पूण दिसभराच्या शिणवट्यान 
कूड इतली थकिल्ली आसता कि मनातलो शिण मनांतच घुंबत उरतात. न्हिदेचें 
फुलपाखरू आपसूक दोळ्यांत देवता, मन जागें आसलें तरी दोळ्यांत लहवपीक 
लकवो भरता, शिणिल्ली कूड मात हालपाचे अवस्थेंत नासता. सगळें भोंगू, कांयच 
नाका शें जाता मन अर्दवट Freda देवत सपनाच्या राज्यांत केन्ना पावता आनी त्या 
सुंदर सपनावस्थेत मनांतल्या एका कोणशाक तें बरप केन्ना चित्रीत जाता - 
आपल्याक लेगीत कळना. सकाळ जातगीच मात परतून ये रे माझ्या मागल्या 
सुरू! 

हैं जरी सगळें खरें आसलें तरी एकेकदां मनांत आयलेबगर रावना आमी माऽर 
म्हजे म्हजे करतात, कोण वतना खंय घेवन वचूंक शकता थोडेंच! तो माय पास 
सोडून, मोहमाया तोडून, अलिप्तायेन घराक, घरांतल्या कोणशांक पळेलें - 
सगळंच म्हर्जे आनी कांयच म्हर्जे न्हय ही भावना बळावली. हे व्हडले व्हडले 


कोणसो... $ 106 ॐ आंबाड्या भोवतीं तीन शेंवतीं 


फाकीवंत, नामनेचे बरोबपी म्हण्टात - आमी आमचो म्हणून एक तरी कोणसो 
` सांबळचो. आरे पूण सगळें घर आमचेंच न्हय? ( हें विश्वची आमचे घर ह्या 
धर्तीचेर - आमी जाय थंय बसून बरयतलीं, बरोवर्चीय नात - कोणा आजाचो 
फांत वता व्हय? | 

आनी हाचेवेल्यान पयलीं घडिल्लो एक प्रसंग येवजलो. म्हज्या घट्ट लक्षांत 
आसा तेन्ना सगळीं एकठांय रावतालीं. इतल्या जाणांक घर ल्हान पडटाले. खरे 
पयलीं हे सगळे लोक एका रुमांत रावताले, मागीर ह्या तीन बेडरूमाच्या घरांत 
आयले, तरी लेगीत जागो पावना ही रड आशिल्ठीच. (मेळता तितलें चड चड 
जाय आसता न्हय आमकां! ) हांवें गोयच्यान येतना म्हजी सांटली-पेंटली म्हणचे 
तेन्ना प्रकाशित जाल्ले test सगळें बरप एकठावन दवरिल्ले. Gad राष्ट्रमत, 
गांमतकाचे, तर पुनव कुळागर जाय अशे RA! आनी कांय हेर कोंकणी पुस्तकां, 
सगळी पत्रां अशें feed कितें - पयलीं सुरवातेक मात्शे चड अप्रुप आसता नही 
आपले बरपाचें वा कसल्याय कर्तुत्वाचें. geda मे म्हयन्यात आमी गोयां वचून 
आयलीं आनी येतगीच म्हजी सांटली पोटली सोदूंक गेल्यार जाम्यार ना - 
म्हजेर सामको आकांत आयलो! जीवापाड जपून दवरिल्लो ऐवज जात्रेक शेणचो 
असो भास जालो. विचारतलें कोणाक? कितलेंय जालें तरी त्या घरांतली सून - 
चली न्हय! तरी भीत भीत अंदाज घेतलो. हूं ना कीं चूं ना! मागीर मात्सो नेट करून 
विचारलें तर शे55 तीं कागदां पत्रां कितें आशिल्ली ती पोटली - बेट्टी जागो 
आडायताली म्हूण रद्दींत दिवन उडयली ही जाप! हांव सामकें अवाक्‌ - तोंड आं 
करून पळेतच उरलें आनी थोड्या वेळान म्हणचे घडून TE घडणुकीचो परिणाम 
येवजून म्हाका घळघळून येवंक लागलें. इतले जतनायेन दवरिछछे म्हर्जे ते बरप 
आतां खंय मेळटलें. रद्दीत दिवन उडयलें - म्हणचे गेलें ना बाराच्या भावांत! तवय 
कोणाच्याय हातांत पड़पाचो भ॑य! कोणाक चणे कुरमुरे बांदून दिवंक तीं म्हजीं 
मुल्यवान कागदां कोयराच्या ढिंगांत पडटली! 

आपर्शीच दोळ्यांत दुका येवंक लागलीं. तर मांयन म्हळें, * शी55 अशे किते 
जालां भरिल्ल्या घरांत TH? माऽर व्हडलो लाखांचो ऐवज Watt करता. 
कागदाचीं बोंदरां तर आशिल्लीं'. 

आरे, म्हजो लाखमोलाचो ऐवज गेल्लो. तुमकां कागदाची बोंदरां आसत तीं. 

म्हजे तोंडांतल्यान उतर फुटना जालें. एक तर म्हाका विचारीनासतना म्हजे 
वस्तूक हात लायला. कुळारा अशे केन्नाच नाशिल्ले. आपआपली वस्तू प्राण 
पणान सांबाळचेली संवय आमकां, आनी दुसन्यान कोणेंच हात लांवक जायना, 
मागीर तो सादो तुवालो जांव ना तर चादर जांब, पेन जांव ना तर पुस्तक! हांगा 
सगळें विपरीतच! कोणाचो पायपोस कोणाच्या पायांत ना. दोरयेवयलो कोणाचोय 
तुवालो वोडून काडून HN न्हांवक वचचें! gid इतलो तेप जपून दवरिल्लें बरप 
एका खिणांत नाच्च करून उडयि्ठे देरान - तांकां ताचो व्हालोर नाशिल्लो - पूण 
म्हजे सर्वस्व आशिल्लें. बरें चूक जाल्या ही भावनाच ना, वेल्यान हांव रडटां 
म्हणून म्हजेरच ताणशेतात. वा रे न्याय! येदें ceed घर म्हज्या घोवान AE 
आनी म्हज्यो वस्तू दवरूक म्हाका एक कोणसोय ना हो खंयचो न्याय? त्यावेळच्यान 
कानाक खडो लायलो - सादो कागदाचो कपटो लेगीत सामको कपाटांत दवरप. 
आपल्याक म्हणून घरांत एक सेपराद रूम आसचो हें अमृता प्रीतम सारकील्ल्या 
ख्यातनाम लेखिकेचे सांगप पटतालें; बरो व्हडलो रूम सोड एक इल्लोसो कोणसो 
आपल्याक मेळचो - फकत आपलो म्हणून कितेय काम करूंक, तर शक्यच 
नासले. 

आज खरें म्हळ्यार जणएकल्यान डोंबीवलींतल्या डोंबीवलींत आपापलीं 
वेगळीं घरां उबारल्यांत. भुरग्यांले - जाण्ट्यांले वाढदीस, पुजा, कसलेंय देवकार्य 
आसल्यार सगळीं हांगा एकठांय जमतात. हरशीं घरांत इन मीन तीन बोड़ां - तरी 
तीच परिस्थिती! ae व्हडलें घर आसा, तरीपूण हांव अजून म्हजो कोणसो सोदतेर 
आसां! मेळत काय ह्या जन्मात? 

त्या दिसा रातचो अकरांक पुष्पालो फोन आयलो - 'जयबाई गेली. आयकून 
मन एकदम सुन्न जालें. * कितें ?' म्हणून हांव बशिष्ठे थंयच स्टॅच्यू जाले. पूण 
थोड्या वेळान साबुद्दीर येवन सगळो धीर एकटावन विचारलें, < केन्ना?' ताणें 
म्हळें पयर! ‘ कितें, आगो पयरच हांव बाईगेर मास्तरागेर बरोवंक बशिष्ठे. म्हजी 
रडकुरी उतरां आयकून ताणें समजायल सुटली म्हणपाची गो, सामकी सतूवितर 
जाहली, कोणाक वव्ठखनाशिल्ली. कांयच याद नाशिल्ली. जयबाई शी दिसच 
नासली ङ्घ तिची स्थिती इतली गंभीर आशिल्ली - हांव नकळच! नाजाल्यार 
फार्टी जुनांत गोया गेल्लें तेन्ना जांबावले वचून तिका मेळून तरी येतलें आशिल्ले. 
पूण एक खरेंच अजाप दिसपाचें - कितें कोईसिडेन्स! ज्या दिसा बाई गेल्ली त्याच 
दिसां हांगा म्हाका तिची खूब याद येवन हांव तिच्यो यादी जागयत बशिष्ठे. कोणाक 
सांगतलें म्हणून कागदार रेखाटत ag. नाजाल्यार म्हज्या ह्या तकलेच्या 
दुखण्यान हालींसाराक पयलींच्यो यादी म्हज्या तकलेंत fora नाशिल्ल्यो. पूण 
त्या दिसा सामकें हृतेहिनो दिवसा rare म्हणत पोरण्यां यादीची स्मरणी ओडत 
ahg. 

TR आसल्यार बाईचें निमाणें दर्शन तरी जावपाचें - पूण कर्मभोग म्हजो! 
म्हाका तिजें निमणें दर्शन लेगीत लाबपाचें नासलें, म्हणून इतलें पयस डोंबीवलीक 
वचून ag! त्याचवेळार दुसरेवटेन मनांत येवजण आयली - जालें तें बरेंच - 
काल मनांतले पयले पितारिल्लें बाईचें चित्र पुसून वतलें आशिल्लें. खरें तर शाळा 
geia, बाईंचे लग्न जातगीच, भुरग्यां जातगीच, फुडे म्हर्जे oa जातगीच ना 
म्हळ्यार जायत्या वेळां हांव बाईक मेळळां. तिची बदलतीं eal पळेल्यांत, पूण 
पयले वयले दोळ्यांत सांठिल्ले, मनांत Sg रूपच अजून म्हज्या मनांत ताजें 
टवटवीत आसा. 

इतल्या सगळ्यांकडेन शिकले पूण मनांत तिगून उल्ली - भुरग्या मनार कोंरांतून 
उल्ली ती म्हजी पयली वयली बाई आनी मास्तर ! मास्तर स्वातंत्र्यसैनिक ! गोंयच्या 
स्वतंत्रतायेच्या झुजांत पडिल्लो - ताका धरून बंदखर्णीत घालतले असो दुबाव 
येतनाच ताणेंच ह्या नव्या बाईक आमच्या शाळेंत हाडिल्ली. मास्तराक व्हेलो कीं 
शाळा बंद - म्हणचे आपल्या फाटली कटकट ना जातली. म्हणून कांय वांड 
पोरां खोशी मनयतालीं. आमच्यासारखीं कांय जाणां दुकां गळयतालीं. त्याच 
वेळार मास्तर ह्या बाईक घेवन वर्गांत भितर सरिठ्ठो - भुरम्यांनो ही तुमची नवी 
बाई, आयच्यान म्हज्या जाग्यार ही तुमकां शिकयतली. ताणें आनीकय जायतें 
सांगलें पूण ताचीं कांयच उतरां म्हज्या कानांत रिगनासलीं - म्हजे दोळे गुंगून गेले 
बाईंच्या रुपड्यांत. त्या हांसकुऱ्या, गोऱ्या गोऱ्या सोबीत सोज्वळ मुखड्यांत - 
बाकीचे कांयच म्हाका दिसना जालें. आपूण येसर सदांभशेन शिकात, बाईक 
त्रास दिनाकात, मस्ती करू नाकात, शाणी हुशार जायात, Wad नांव वयर 
काडात - हैं सगळें मागीर म्हज्या मैत्रिणींनी सांगलें. मास्तर केन्ना भायर सरून 
गेलो हे सुद्दा म्हाका HBS ना. बाईक पळेले, त्या दिसाच्यान हांव आकंठ बाईच्या 
मोगांतच पडलें म्हणूक जाय. सामकें ङ्गलव्ह एट फस्ट सायर”? म्हण्टात तशे! 
आनी मागीर तिणेंय आपल्या वागण्या करण्यान इतलो मोग लायलो कीं आजल्म 
हांव तिका विसरूंक शकचेंना. शाळेंतल्यान घरांत पावल घालनाफुडें म्हर्जे सुरू 
जातालं. ङ्ग आज मगे बाईन आमकां अशें शिकयतलेंड ना तर ह्ुआज बाईन 
कितें केलें जाणा - इतलें म्हणनाफुडे आई, भयण बी सगळी कवतुकान हांसतालीं, 
म्हण्टाली - जालें हाचें बाई पुराण सुरू. बाई म्हणचे हाचो आदर्श, सर्वस्व! आनी 

खरेंच आशिल्ले - बाईन म्हजी पुराय जीण व्यापून काडिल्ली त्या दिसांनी ध्यानांमनांत, 
जागृती सुषूत्री बाई एके बाई - आनी दुसरो ढंगच नाशिल्लो! 

तर अशी आमची जयबाई! दिसूक सोबीत, गुलाबी गोरी - 
काळ्याकुळकुळीत लांब केसांचो सादो आंबाडो घालताली. सादी सरळ रावपी, 
नट्टो, पट्टो ना. सादीच. सादी पूण इतली वेवस्थित न्हेसून येताली, खांद्यावेल्यान 
पदर, हातांत पुस्तक, खडू - चड लांब न्हय, चड मोटवी न्हय, आंगान वेवस्थीत. 
बारीक न्हय आनी मोठीय न्हय - खरी तर कॉलेज कीन सोबपाची - पूण कॉलेजांत 
गेली नाशिल्ली - तेन्नाची फायनल जाल्ली - गांवांत तिच्यासारकी कोण आसा 
अशे म्हाका दिसच नासलें. सही सुद्दा अशी नेटान करताली - विजया जांबबलीकर! 
अक्षर तर इतलें सुंदर - मोतयाचे दाणे! म्हाका तिजें सगळें बरें आनी खरें 
दिसतालें. भयणी बी म्हाका तिडावंक जाय जाल्यार बाईक कितेंय म्हणप कीं 
हांव सामकें रागान आंगार धावन वतालें. विभूतीपुजेचें अस्सल उदाहरण म्हणचे 
हांव आनी म्हजी जय बाई ! हांव जयमाला - पूण घरचीं दारचीं म्हाका जयच 
revert, बाई विजया पूण तिकाय घरा - गावांत जय म्हण्टाली. घडये नावांत 
सारखेपण आशिल्ल्यान आमी एकमेकांकडेन इतलीं आकर्शीत जालीं जांवये! 
मात fact म्हाका केन्नाच जय म्हणून शॉर्टफॉर्मान उलो केलो ना. जयमाला 
म्हणून उलो करी - त्या उल्यांतय एकेतरेची वेगळीच गोडसाण आसताली ! 
गळो म्हणचे आवाज तर इतलो गोड बाईचो - शिकयतना आयकत रावन 
दिसतालें. 

गांवांतली जावन आमी कोणें केन्नाच पळोवंक नाशिल्ली तिका. मुंबय शिकूक 
आशिल्ली जांवये. मागीर भुरण्यां एकेक खबर हाडूंक लागलीं ए तुकां खबर ना? 
प्रेमाआकालें जय मुगो ते - लाला बालाची भयण अशें आनी तशे! एक मात खरें, 
तिणें सगळ्या भुरण्यांक जाग्यार हाडलें. एकेतरेची शिस्त लायली. घंटेक मार्क 
दवरले, प्रार्थनेक मार्क! आपल्या मनान जाय तेन्ना येवपी भुरग्यां सामकी सर्त 
लावन वेळार येवंक लागलीं. अभ्यासावेळार अभ्यास, खेळावेळार खेळ! पूण 
मदी मदीं काणयो सांगप, पदां शिकोवप, नाच शिकोवप, देशाभिमान जागोवपी 
नाटकां समरगीतां शिकोवप सगळें वेवस्थित चलतालें. शाळेचो रिझल्टय बरो 
लागूंक लागलो. चडांत चड़ भुरगीं पास जांवक लागलीं. गांवांक भौसाक 

शिक्षणाचे म्हत्व तिणे पटोवन दिलें. जीं आवय बापूय कामाच्या नावान ल्हान 
भांवडांक पळोवपाच्या नांवान भुरग्यांक घरा दवरतालीं तींच सकाळीं उठोवन 
तांकां शाळेंत धांवडावंक लागली. मास्तराक आयकनाशिल्लीं टगी भुरग्यांसुद्दा 
बाईक मानूंक लागलीं. भुरग्यांक हाताळपाची तिची घाटणीच सामकी आगळी 
वेगळी आशिल्ली. भुरण्यांक तांच्या तांच्या मळार चमकुपाची संद बाईक लागून 
मेळ्ळिल्टी. बाईन शाळेंत खेळांच्यो सरती सुरू केल्यो. स्पोर्टस -गॅदरींग सगळें 
आयले त्या निमतान नाच, पदां, नाटकां, एकांकी, खेळांसतीं सुरू जाल्यो. बाई 
सगळ्यांक प्रीय जाली. भिवकुरी, बुजरी भुरग्यांलेगीत आपल्या आंगचे गूण 
दाखोवंक फुडें सरूक लागलीं. बाईन नाचांत- नाटकांत घेना जाल्यार अशीं 
जावन रडटालीं. बाईन मदींच वकृत्त्वस्पर्धा घेवप, कसलोय विशय दिवन ताचेर 
बरोवंक सांगप. कविता करूंक लावप, एखाद्रो बरो धडो आसल्यार ताचेर संवाद 
Ras लावप - बरें जाल्यार, पेन पेन्सिल कार्देर्न, रंगपेटी अशीं बक्षिसां दिवप 
आनी हैं सगळें आपली पदरमोड करुन करप! (तेना आमदनी अठन्नी खर्चा रुपय्या 
असली गत. तांकां पगार बी मेळटालो काय देव जाणां. फी सुद्दा थोडी आसून 
खूब जाणां बुडयताली.) अशा परिस्थितींत पदराक खार लावन घेवन ह्यो 
लश्कराच्यो भाकऱ्यो भाजपाचे काम बाई - मास्तर करताले. गांवच्या , भुरग्यांच्या 
उदरगतीखातीर. आयच्या परिस्थितीकडेन तुळा करून पळेल्यार हे केदें व्हडलें 
काम तें लक्षांत येता.) ह्या सगळ्यांक लागून जाच्या आंगांत कसली ना कसली 
कला आसा तीं तातूंत वयर सरलीं. तांकां व्यवस्थीत मार्गदर्शन मेळळें तें बाई 
मास्तराच्या नदरेसकलय. फुडे म्हज्या हातान जें कितें बरप करप जालां ताची 
्हू्तमेढ हांगाच घाल्ली म्हणूक जाय. 

आमची शाळा म्हणचे बिगरी ते चौथी मेरेनचे वर्ग गांवच्या देवस्थानच्या 
एका ल्हानशा इमारतींत भरताले. ल्हान ल्हान चार कुडी - सगळी भुरग्यां हजर 
आसली तर सगळ्या रुमांनी बसप ना तर सगळीं एकाच रुमांत चेगळी वेगळी 
बसप. 

एका वर्गाक वाचूक लावप, दुसऱयाक गणितां दिवप, तिसऱ्याक इतिहास तर 
चवथ्याक भुगोल अशी चौफेर फळी सांबाळपाक बाईसारखी फिशाल शिकोबपीच 
वस्ताद! इतल्या भुरग्यांक आपले नदरेच्या इशाऱयान गप करपाची कापोस्ताद 

तिजीच! तर अगरशाळेंत शाळा भरताली. मागीर देवस्थानाच्यो कसल्योय 
कार्यावळी आसल्यार शाळेक सुटी - मागीर तें कार्तिकी पुनवेचें आंवळीभोजन 
आसू नातर शिगम्या पिंडीचे ८-१० दीस चलपी उत्सव आसूं शाळा बुडटाली. 
आनी परत शाळा सुरू जावचेपयलीं एक दीस सगळी थंयची घाण निस्तरूक 
आनी साफसफाई HEH वतालो. तेन्ना सान्न मारप, शेण काडप, उदक हाडप, 
भुरग्यां उमेदीन करतालीं. पयलेखेंप बाईन हो पायंडो मोडलो कोमिसांवाकडेन 
झगडली - शाळा बुडूक फावना म्हणून आनी शेवटाक अशा वेळार सरळ आपल्या 
घराच्या आंगणांत व्हरांड्यात शाळा भरयली. पूण भुरग्यांचें लुकसाण जांबंक 
दिलें ना. आनी आमच्या मुस्तींत न्हय तरी कांय तेंपान शाळेची खाशेली इमारत 
उबी जाली तीवय तिच्याच खटपटीन. 

बाई समाज सुधारक आशिल्ली. गांवच्या जाण्ट्या नेण्ट्या बायलांक सांजचें 
जमोवन ती प्रौढशिक्षण दिवंक लागली. तांकां चार युक्तीच्यो गोष्टी समजूक लागली. 
aid महिलामंडळ सुरू केलें. गांवांत सार्वजनीक हळदीकुकूम जांवक लागलो. 
बारीक सारीक कसलोय प्लॅस्टीकच्यो वस्ती बी वाटपाबदला बायलांक घरा 
आफोवन हळदकुकूम, फूल, तिळगूळ Rad. उरिल्लो खर्च एकठांय करून 
कसल्याय विधायक कार्याक सत्कारणी लांवक बाईन सगळ्यांक शिकयलें. तिच्या 
फुडारानच गांवांत बालवाडी जाली. भुरम्यांक बसूंक बांक केले, गांवच्या चलयांक 
शिवण शिकोवंक शिवण यंत्रां हाडलीं. तर केन्ना पुसग्रस्तांक मदत केली. अडी 
अडचणीन सापडील्ल्यांक त्या निधीचो उपेग करून दिलो. अश्यो जायत्यो सुदारणा 
केल्यो. 

बाईचो म्हजेर इल्लो चडच मोग आशिल्लो. तसो भुरग्यामदीं तिणे भेदभाव 
केन्नाच केलो ना. मेरीटाप्रमाणे मार्क, शाबासकी मेळटाली. तशी मस्ती Hear, 
म्हजी चूक आसल्यार बडीय पडल्या हातार. पूण ती शिस्त लावंक आनी बाईन 
आनी म्हाका Hg तेंच आमकां मरूंक पुरो जावचें! परतून अशी चूक हातान 
घडूंक Rad ना म्हणून प्रयत्नपूर्वक आपली करणी सुधारची gid म्हजी, आनी 
अशेतरेन हांबय एक आदर्श विद्यर्थिनी जांवक पावले. 

म्हाका याद आसा एकदां अशीच पिकनीक आशिल्ली दिसभराची. 

सकाळीं वचून रातचें घरा येवपाचे आनी सगळी देवळं, दर्यावेलो, आग्बादाचो 

किल्लो अशी भरगच्च कार्यावळ! आनी जुस्त म्हज्या पांयाक जालो कांसफोड! 
आई बी म्हाका धाडूंक कशीच तयार नात. हांव रडूंक लागलें पिकनिकेक येवूंक 
मेळना म्हणून - सामकें तिसरे चौथेचें आसलें. आतां सारकी याद ना, पूण याद 
आसा ती हांव येना म्हणून कळटगीच बाई मुजरत तिसांजची घरा आयली. आईक 
बाबाक समजावन तांचे मनाविरुद्ध तिणें त्या दिसापुरतो आपल्या जापसालदारीचेर 
म्हजो पत्कर घेतलो आनी दुसऱ्या दिसा म्हजी स्वारी पिकनीकेक वचूंक बशींत 
पयल्या सिटार बाई म्हऱ्यांत बसली. दिसभर खंय खंय भोंवतना बाईच्या हांडीर, 
कामाक व्हेल्या बायलेच्या हांडीर तर केन्ना बाईल्या भावाच्या फाटीर बसून मस्त 
आरामांत सगळी पिकनीक इन्जॉय करून रातचें खोशयेन घरा आयलें. ती पिकनीक 
हांव जल्मांत विसरूक पावलें ना. अशी खंयची बाई वा मास्तर करीत? कित्याक 
तिका इतले त्रास घेवंक जाय आशिल्ठे एका भुरग्याखातीर ? पूण तेन्नाचे सहली वा 
पिकनीक म्हणचे मजा करपाबरोबरच अभ्यासाच्या नदरेन जायतें शिकपाचेंय 
आसतालें. आनी तें म्हाका चूंकू नये म्हणून तिची ही सगळी धडपड आश्ल्ली. 

अशेंच एकदां फायनल परिक्षेवेळार खूब जोर येवन म्हाका एका गणीताचो 
काय कसलो पेपर चुकील्लो. तेन्ना तिणें हांव रडटां म्हणून मात्शें बरें दिसतगीच 
आईक म्हाका घेवन येंबक लावन फकत म्हाका एकल्याक तो पेपर बरोबंक 
दिवन एका भुरग्याखातीर तो आख्खो वगडायलो पूण सदचो म्हजो नंबर - पयलो 
नंबर हुकूंक दिलो ना अशो कितल्यो यादी सांगच्यो ह्या बाईच्यो! सांगता सांगता 
तितलें थोडेंच आनी म्हणूनच मास्तर सुदून येतगीच बाई शाळा सोडून वतली ह्या 
कल्पनेनच आमकां शाळाच नाका जाल्ली. म्हाका मास्तराविशीं अशें प्रेम केन्नाच 
दिसले ना. तोवय बरो करतालो - पूण ह्या बाईविशीं जी आत्मियता म्हज्या 
मनात उत्पन्न जाल्ली ती कोणाय खातीर केन्ना जागली ना. मास्तराच्यो चडश्यो 
यादी नातच म्हज्या मनांत. चडशें शिक्षण मुळावें बाईकडेन जाले. 

फुडें बाई मास्तराले प्रेम प्रकरण गांवांत खूब गाजले. तेन्ना काळावेले इंटरकास्ट 
मॅरेज तें. दोनूय घरांचे विरोध, गांव सारकें ल्हान खेडे, एका घरांत कितेंय करपल्यार 
गावभर घरांनी वास येवपाचो - गांवांत सगळो बोवाळ - कूचकूच- असल्या 
शाळेत भुरग्यांक धाडूंक लोकांचो विरोध. सगळ्यांनी बाईक नावां दवरचीं पूण 
त्या सगळ्यां कडेन हांवें बाईचो पोक ओडून झगडचें, रडचें म्हजी बाई अशी 

न्हीच म्हणून! मास्तर वायट म्हणचें. शेवट घरच्यांनी तिका परत भावाकडेन मुंबय 
धाडली. शाळा पांचवीपर्यंतच आशिल्ल्यान हांवूय फुडल्या शिक्षणाक मडगांवां 
शिकूंक गेलें. पूण ती आत्मियता, तें आपलेपण म्हाका खंयच मेळळे ना. आनी 
मजा म्हणचे म्हजी अंतरीची ओड जाणून बाईन मुंबयच्यान म्हाका पत्रा घालचीं 
- म्हजे कितेंय चुकल्यार तें कित्यान चुकता तें समजावचें - केन्नाकेन्ना कान 
उघडणीय करची. तशेंच बरें कितेंय केल्यार पयली शाबासकी हिची मेळटाली. 
बऱ्या कामाक प्रोत्साहन दिवचें अशें सातवी आठवीमेरेन चलतालें. आनी फुडें 
मागीर त्या दोगांनीय घरच्या विरोधाक तोंड दिवन लग्न केले. आख्ख्या गावान 
तांकां नावां दवरलीं. पूण सगळ्यांनी तीं वायट म्हणूनय म्हज्या मनांतले स्थान 
अढळच उल्ले. फुडें ती आपल्या व्यापांत घुस्पह्लीं हांवय म्हज्या कामांत उल्ले. 
पत्रव्यवहार बंद जालो पूण मनान आमी एकमेकांकडेन बादिल्लीच उल्लीं. बाई लग्न 
जावन गावांतच उल्ली जांबावलीकराची AA जाली - हांवय लग्न जाले. मुंबय 
पावलें. तरी गावांत पावतगीच बाईक मेळळे बगर येवप जाले ना. 

आतां जांबावले गेल्यार बाई म्हाकाञ मेळची ना. पूण म्हज्या मनांतल्या 
यादीनीं ती सासणां खातीर तिगून उरतली. FAST अपूरबायेच्या आवडीच्या आदर्श 
बाईक हांव हीं म्हजीं काळजा थावन Sat भरीत आर्गा ओंपतां. 

सांगशीं पुणून सांगूं नज! 


भुरगेपणांत आई आमकां हुमाणीं घालताली आनी ताची जाप आमीच 
सारखी दिवंक जाय आसताली. सांग म्हळें तरी केन्नाच सांगनासली. ती आमीच 
तकली लडोवन सोदून काडची पडटाली. एक दीस तिणें म्हाका अशेंच एक 
हुमाणे घालें. म्हळें, सांग गो, मांय सुनेक आठ कुले, सांगशी पूण सांगू नज! हांव 
दिसुयभर तकली लढयत रावलें, सामकें रडकुरें परतलें, पूण दोन मनशांचे कुले 
आठ कशे जायत हो हिशोब काय म्हजे भुरगेमनाक लागून लागलो ना! मागीर 
भयणीच्या फाटीक लागलें सांग गो सांग गो करून- ताणेंय पयलीं सांग सांग्याची, 
बायल पांग्याची करून पोटभर चाळोवन रडोवन घेतलें आनी म्हजेमुखार ताळयो 
मारीत फुगडी घालीत रावलें. 'सांगशी पुणून सांगू नज, सांगशी पुणून सांगू नज!' 
तरी म्हजी ट्यूब लायट पेटना. शेवटाक आईकच म्हर्जे तोंड पळोवन सामकी 
काकूट दिसली जांवये, आनी तिणेंच सांगशी' हीच त्या कुवाड्याची जाप कशी 
ते म्हाका समजावन सांगले. 

पूण तेन्नासावन मनांत एक निरगांठ बसली मांयसुनेच्या ह्या नात्याची | मांय 

सून ted की एक विचित्र -चमत्कारीक नातें. सरळ सोपो असो अर्थच ताका 
नासता अशे FEST मनाचेर खोलायेन रिगलें तें सासणाचें ! भोंवतणच्या जगांतले 
वेगवेगळे आयकल्ले पळयिल्ले अणभव तातूंत भरच घालीत रावले - “आवय राव 
म्हणटा - ताची माय ताका जिती दवरीत मुगो?' जांब दिसरात छळतात गे पापणीक 
आनी ती ara आसा ती तर विचारी नाका - सामकी हालवांतीण कशी ह्या 
असल्या उतरांनी म्हजे येवजणेक तेकोच मेळत गेलो. 
मराठींत सासू म्हणचे खंय सारक्यो सुचवण्यो आनी सून म्हणचे सुचवण्यो 
नाकात! तोंडान हीं उतरां सारकीं म्हणून पळोवचीं -सा -सू -न-सा -सू - न 
आमच्या मांय FAAS अशेंच कितेंशें आसता. आतां हैं मांय सून - म्हणात. 
सासू - सून जांब सास - बहू म्हणात ( इन लॉस म्हळ्यार लेगीत जाता) संसारांत 
वचत थंय सारकेंच! सगळेकडेन हाचो पोत,हाची वीण मात एकासारकी! 
बारीकसाणेन येवजून पळेल्यार हें नातेंच वेगळे अशें म्हणचे पडटलें. इंग्लीशीन 
मात ह्या नात्याचो सारको बरो अर्थ समजता मदर इन लॉ. मांय,सासू, सास! 
म्हणचे आवयच पुणून कायद्यान ! (काळजान न्हय कायद्यान) आनी सून म्हणचे 
चलीं न्हय ! हातूंतच मागीर सगळें सगळें आयलें - आनी आनी कांयच उलोवंक 
नाका. 
आमच्या कोकणांत फार्सिकल नाटकांनी जांब एकांकिकांनी म्हणात वा आप 
उलोवपानी ( जीं हांव शाळा-काँलेजीन सदांच गॅदरींगाक करताले) कसल्याय 
बरपांत मांय सून म्हळें की थंय झगडे हें आयलेंच! म्हाका याद जाता,जांबावले 
प्राथमिक शाळेंत चवथेक काय तिसरेंत आसतना हांवे पयले कोकणी नाटक 
केल्ले. सामके संगीत बरे! ( हरशीं हांव सारदे बाथरूम सिंगर सुद्दा न्ही - पूण 
जीणेंत कितेंय करपासारकें उल्लें अशें जावं नये म्हणून आसत घडये) आनी त्या 
नकळट्या वयांत तर सगळेच बरें दिसता! तातूंत हांवें सुनेचो पार्ट केल्लो आनी 
म्हजी मैत्रिण जाल्ली मायेच्या तोडांत “सून म्हजी ही अपुरबायेची.' उतरा ना पूण 
गोड़ तिची.! अशें कितेंशें आनी सुनेच्या तोंडांत “ara अशी कोणाक देवा नाका 
मेळूंक' अशीं पदां घाल्लीं. तातूंत मांय सुनेचें बरें साग्रसंगीत चित्रण केल्ले. त्या 
नाटकांत स्टेजीर आमी मैत्रिणीनी सामकी खरी खुरी मारामारी केल्ली. सदचे 

जीणेंत त्यो मांय सुनो कितें करीत अशी सामकीं केश्टां बी हुमटून ! तोणातोणी 
करतां करतां एकमेकांचेर जुडून वचात अशें आमकां सांगिल्लें. पूण मांय जाले 
चलयेन म्हज्या केसांतलीं फुलां बुडुन काडलीं. फुलां म्हणचे म्हजो वीक पॉईट ! 
ताका हात घालतगीच हांव वोग्गी रावतां? हावे ताचो आंबाडोच काडून हातांत 
दिलो! आनी मागीर घे, दोगांच्योय लंडामुंड्यो SAA कोणकोणाक आयकना 
जालीं. इतलें कीं पड्डो उडोवचेली पाळी! लोकांच्यो हांसून हांसून मुङ्ड्यो . 

ही माय सून प्रकर्शान लक्षांत उरपार्चे आनीक एक कारण म्हणचे त्यावेळार 
अध्यक्ष म्हणून कोकणींतल्यो फाकीवंत कवियत्री विजयाबाय सरमळकार 
आयिल्ल्यो. ताणीं म्हजी खूब तुस्त तोखणाय केली. अपुरबाय केली, बक्षिसय 
दिले. आनी तेन्ना सावन म्हजेर सुनेचो शिक्को बसलो तो हो वेळमेरेन हांव माय 
जांवक पावलें तरी! शाळा कॉलेजचे प्रिन्सीपल लेगीत म्हाका 'कितें सुनबाय' 
म्हणून उलो करताले. म्हाका सामकें याद जावचें.. कारण बरोबरच्यांनी तांच्या 
भुरग्यांनावान म्हाका तिडावचें. अर्थात तें बय तशे पिशे पिकेचें | चाळोवपाचें 
चाळोवन घेवपाचेय! 

सांगपाचो मुद्दो म्हळ्यार त्या आडनिड्या पिरायेचेर मांय सुनेची ही विचित्र 
वीण मनांत घर करून बशिल्ली. मांय - सुनेच्या नात्याचो हो गोफ असो विचित्र 
विणीचोच आसता हैं मनात ठशिल्ठे. 

'सांगशी' चे धापणाचें चार कोन आनी सकयल्या व्हडल्या दालयेचे चार 
कोन मेळून हे आठ कोन ही कुवाड्याची जाप म्हाका बरें जाण्टे जातगीच सारकी 
कळ्ळी - माय सुनेच्या खर्‍या नात्याचो उलगडो जालो तेन्नाच! 

आईल्या त्या हुमाण्याभशेन मांय सुनेचें हें नातें एक कुवाडेंच कशें! हरशीं 
जगलोकाक खूब बरी आशि्ली बायल मांय ver बसतगीच सुनेकडेन विचित्र 
तरेन वागता कशी हेंवय tesa मनाक पडिल्लें एक वेगळें कुवाडेंच! जांव 
सगळ्यांकडेन मेळून करून रावपी चली सून जातगीच वेगळे रितीन वागता हें 
विचित्रच न्हय? खरें तर संवसारांतलें सगळ्यांत लागीचें नातें हैं माय सुनेचे! पूण 
ह्या नात्याचे कंगोरेच बाये और! हीं तासांच सामकीं वेगळीं कशीं! भांगराचे 
वस्तीक तासां जशी जितलीं बरीं पडटात तितली ती वस्त चड चड चकचकता. 

पूण त्या तासांक कड उरल्यार ताची आंगावेल्या वस्त्रांक खोंच येता, ताचें सूत 
ओडटा. तशेंच नात्याच्या ह्या तासांनी भावनिक खोंची येतात. जीणेच्या पोतांचीं 
सुतां ओडटात. नात्यांचो पदर विरविरूक लागता. 

पयलीं तेंपार ल्हानपणांत भुरण्यांचीं लग्ना जातालीं. आमच्या बाप्पाच्या उतरांनी 
सांगपाचें जाल्यार चलयेक हांडीर मारून IIT गळ्यांत माळ घालताले. हैं 
तर कांयच न्हय! कांयकडेन तर पायण्यांत लग्नां जातालीं. तर कांय जाण भुरगे 
पोटांत आसतना म्हगेर चली जाल्यार तुज्या चल्याक feat अशें उतर दिताले. 
आनी त्याकाळचे लोक उतराक पाळोय दिताले. सामके प्राण जाये पर वचन न 
जाये ह्या धर्तीन! ( तो काळच वेगळो म्हणा. जाण्टे करीत ती पूर्व दिशा आसताली 
तेन्ना. आतांची भुरम्यां चार पांच सिटींगा जाल्याबगर एकमेकांक पसंती लेगीत 
कळयनात - बाकीचे सगळे आलाहिदा! ) सांगपाचें म्हळ्यार अशेतरेचे हे सर्रास 
बालविवाह जाताले आनी मागीर चली व्हड जालें - वयांत आयले की मागीर 
ताका घोवागेर व्हरताले. (ताचेमदीं कितेंय आग्रेउणें जावन तो घोव खंवसल्यार 
संवसारसूख घे नासतनाच भुरगेपणांतच ती राणाव बायल जावन पडटाली. केंस 
कापून आनी धवें जांव MAS आलवण न्हेसून माथ्यावेल्या पदराची जावन आख्खी 
जीण बावडेक रंग विरयत घालोवची पड़टाली. daa घोवागेर - मांय मांव, देर 
जावो नण्डो ह्या सगळ्यांच्या छळवादाक तोंड दीत घरांतली एक वावराडी जावन 
दीस सारचे पडटाले.) 

चली सून जावन घोवागेर आयली म्हणटगीच मांय तिका घरचे वळण 
शिकयताली. चाली रिती, आचार विचार कुळाचार शिकोवन तिका आपल्या 
मनासारकें घडयताली. वेळार चुकीची ख्यास्तय भोगची पडटाली. खुटले, खोटी 
बेताचो मार, वेळार केन्ना दागय दिताली. असलो छळ! पूण देखीपसत, आवय 
आपले चलयेक दिता तशी! देशांतल्या हेर वाठारांनी जाता तसलो छळवाद 
हुंडाबळी जातींची प्रकरणा - हीं किजिलां जायतेकडेन आजून ह्या २१ व्या 
शंकड्यांत लेगीत आयकूंक मेळटात. पूण गोंयांत केन्ना चुकूनलेगीत - निदान 
हांवें तरी आयकली नात. हां, आतां हें घालेंना आनी तें दिले ना म्हणून टोण्ट मारप 
बी चलता जांवये. पूण असल्यो ह्यो विपरीत करण्यो हेर वाठारांनी घडटात पूण 

आमच्या गोंयांत मात निखालस ना! 

आनी आतां तर चलयो चल्याबरोबरीन वाडिल्ल्यो आसतात. २०-२५ वर्सा 
वेगळ्या वातावरणांत घालोबन आपल्या मनाच्या पसंतीन घोवा घरा येतात. अर्थांत 
खंयच्याय दोन कुटुंबात रीत -रिवाज, आचार विचारांत थोडो तरी फरक आसताच. 
हाताचीं सगळींच बोटां किते सारखीं आसतात? मात्शें आटसाटें वाडि्ठे रोप 
लेगीत एका पोरसांतले हुमटावन दुसऱ्या आंगणांत रोवूंक पळेल्यार ताची वाड 
सरसकट सारकी जाताच अशें ना. हां, अर्थात ताची तशीच मोगान जतनाय 
केल्यार तें फळफळटा, ना तर सुकूनय वता. बावता. सांगपाचें तात्पर्य म्हळ्यार 
ल्हान रोपापरस व्हड झाड तग धरूक वेळ लागता. दोनूय घरांतलें खाण जेवण 
रीत रिवाज, वागप - करप, घरांतलें वातावरण सगल्यांत खूब फरक पडटा. घरांत 
- थंयचे रांदचेकुडींत चड वेळ वावर आसता तो दोगी बायलांचो - मांय आनी 
सुनेचो! आयदनाक आयदन आपटता. मागीर साद्या साद्या कारणांनी वाद विवाद 
जांवक लागतात. s आमगेर बाये अशें ना, आनी आमच्या कुळारा अशेंच 
करतात - मतभेदाचे हें बी अशें हांगा उमटता. एकाच वर्णाच्या घरांनी लेगीत ही 
तरा, मागीर वेगळ्या जाती धर्माचे लोक एकठांय जाल्यार कितें जातलें हाचो 
विचारच करूं नज! केदे व्हडले गैरसमज उपरासग सांगूं नज. म्हणून दिसता 
पयलीं तेपार आडव्यांली चली उब्यांगेर दिनाशिल्ले आनी वैष्णव स्मार्ताकडेन संबंद 
जोडिनाशिल्ले. आडव्या उब्यांचें हें कांचकिचासांव आतां उरूक ना तरी सगळेकडेन 
आमगेर तुमगेर जालेबगर रावना. 

OF जावन घरांत आयिल्ठे चली वा व्हंकल वा सून जो मेरेन आपलें स्व 
विसरून नव्या घरांत घोळ मेळना. तो मेरेन हो प्रोब्लेम येताच येता. आनी आतांच्या 
जमान्यात तर आवयबापूय चलो चली असो भेद करीनासतना भुरग्यांक वाडयतात. 
एक स्वतंत्र व्यक्ती म्हणून समाजांत तांकां मान मेळटा, म्हण्टगीच मारतें कोणे 
घेवप हो प्रस्न येता. चलयो चल्यांच्या बरोबरीन शिकतात संवरतात, नोकरी करतात. 
मागीर त्यो कोणाचें कित्याक 'आगरें उणे' आयकून घेत? “आरेक का रे' म्हणूंक 
अनमननात. आनी मागीर संवसारांतल्या मांय सुनेचे आठ कुले जाणोवंक लागतात. 
हांगाच्यान संघर्शाक सुरवात जाता. 

त्या भायर एक समान घटक मांय सुनेच्या ह्या नात्यांत आसता तो म्हणचे 
त्या घरांतलो चलो भुरगो! जो तेच आवयलो म्हणचे मांयचो पूत आनी सुनेचो 
घोव! इतलो तेप म्हजो म्हजो म्हणून लाडाकोडान वाडयिल्लो आनी दिसभर तिच्या 
पदराक धरून आई आई जांव मम्मी मम्मी करीत फार्टी फुडें रिंगण धरपी तो चलो 
बायल मेळ्ळी म्हणटगीच सान भुरग्याक अप्रुपाचें नवे खेळणें मेळील्लेवरी बायले 
भोवतणी फेर धरता! आनी खरें म्हळ्यार हें सामके सहज - निसर्गनेमाक धरूनच 
घडटा; पूण कांय जाणांक तें पटना. ते आवयच्या काळजाक खंय तरी एक 
बारीक सूय जांब कांटो तोपिल्लेवरी जाता - हय न्हयशी दुःखाची कळ मस्तकाक 
मारता. आनी ज्या कारणाक लागून जिका लागून ही घडणूक घडटा त्या कारणाचो 
तिका आपशींच राग येवंक लागता. घरांतल्या कुरबुरींक सरुवात जाता! हांगा 
खरो संयमाचो धडो ह्या तिगांनीय गिरयल्यार ह्या दुःखाचें मूळच नश्ट करू येता. 
पूण मनीससभावाक लागून तें तर्शे घडना. सांगशिचे कुले एकमेकांक आपटूक 
सुरवात जाता. आवयचो पूत आनी बायलेचो घोव! घरांतल्यो दोगीय बायलो 
एकमतान वागीनास्तना दोगांय दोन तोकांनी वचून वागूंक लागल्यार ( आनी मर्दी 
फोण्णां घालपी आसतातच) त्या बावड्या चल्याचो मदलेमदी सँडवीच जाले 
बगर रावना! मांय सुनांच्या ह्या आठ कुल्यांचे टोस्टरान ताचो टोस्ट केन्ना जळत 
कोणाच्यान सांगू नज! 
# 

मुंबय शाराचे म्हाका आयिल्लें अणभव...! 


मनशाची जीण म्हणचे बऱ्या वायट अणभवांची एक पोंटली कशी! सुख 
दुःखाच्या धाग्यांनी विणिल्ल्या रश्मी कपड्यावरीं! आपले जीणेंत कांय खीण 
सुखाचे तर कांय दुःखाचे आसतात. म्हजे जिणेंतलीं आतां पर्यंतची भुरगेपणांतलीं 
चडशीं वर्सा गोंयांत तर लग्राउपरांत पयलीं पांचेक वर्सा सोडलीं जाल्यार हांगां 
मुंबयतच गेल्यांत. जंय रावता थंयच्यो बऱ्यो वायट यादी म्हणा वा बरे वायट 
अणभव आपल्या भितर आस्पावतात. आयज हांगां म्हाकां मुंबय शाराचे आयिल्ले 
अणभव ह्या विशीं सांगपाचे आसा, तेन्ना नमनाकच घडोभर तेल ओतीनास्तना 
सरळ त्या अणभवाविशींच उलोवया. 

भुरगेपणांत सगळ्यांक आसता तशेंच मुंबय ह्या उतराविशीं म्हाका मोठें 
आकर्शण आशिह्ें. म्हजी व्हहली भयण बाय - जी म्हाका आवयसुवातेर 
आशिल्ली- लम्न करून मुंबय दिल्ली. तिका लागून तर तें चडच aed. केन्ना 
एकदां तें गोंयां येता वा हांव मुंबय वतां अशें म्हाका जावचें. पूण आतां जशें गोंय 
मुंबयचे सामकें लागीं आयलां तशें पयलीं नाशिल्ठें. आनी कोंकण रेल्वे जायत 

सावन तर सगळीं म्हण्टात घरांतल्यान पोरसांत वचचें तितल्या सोपेपणान तुजे 
गोंय - मुंबय आनी मुंबयच्यान गोंयां येवप वचप चलता - गोंया आयलां म्हणून 
आयकुवचेपयलीं तूं मुंबय पाविल्लें आसता! तर सांगपाचें म्हळ्यार पयलीं गोयच्यान 
मुंबय येवप म्हणचे सामकें विलायतेक गेल्लेवरी जातालें. व्हीसा, पासपोर्ट माती 
आनी गोबोर सगळे सोपस्कार करचे पडटाले. इतलें की बायेच्या लग्नाक व्हडलो 
भाव आनी भयण सोडल्यार आमी कोणच पावलीं नात. म्हजो पासपोर्ट काडूनय 
शेवटाक कितेंतरी उरलें आनी म्हाका वचूंक मेयळें ना. म्हणून हावें व्हडलो आकांत 
केल्लो ताची याद गांबांतलीं जाण्टीं मनशां आजूय काडटात. मुंबयचो हो म्हजो 
मुंबय वचनास्तनाचो पयलो अणभव! 
मागीर दोनेक वर्सांनी हांव पांचवे सवेक आसतना गोंय पुर्तुगीजांच्या 
शेकातळांतल्यान स्वतंत्र जालें. लोक मुंबय येंवक वचूंक लागले. पूण हांव मात 
पयले खेपो मुंबय पावलें तें बद्द एस.एस.सी जातगीच. दरवर्सा भयण - भावोजी 
मे म्हयन्यांत गोंयां येतालीं. येतना थंयचीं खाणां, HIS नवें नवे कितें कितें घेवन 
येतालीं. ताका लागून मुंबयचें आकर्शण वाडतच गेलें. मुंबयचे खाण-तांतले 
तातूंत बदामी हालवो, माहीम हालवो आनी फरसाण म्हज्या घोस्ताचे म्हणून 
भावोजी तें हाडटालोच हाडटालो. धाकटुली मेवणी जाल्ल्यान तो म्हजी खुबच 
अपुरबाय करतालो. ताका लागून मुंबय म्हाका सामकी लागीची - म्हजी म्हजीशी 
दिसूंक लागली! 
पूण पयलेच खेपो मुंबय आयलें आनी म्हजो भ्रमनिरास जालो. मुंबय पावतां 
पावतां भायल्यान येवपी घाणींनी पोटांतल्यान सामके उमळून येवपाक लागले, 
जीव सामको कासावीस जांवक लागलो आनी शी55 मुंबयची हवा अशी इतली 
घाणयारी! अशें म्हणून मनांत एक दडो बसलो तो सासणाचो! भोंवपा घुंबपांत, 
थंयच्यो मळबाक तेकपी बिल्डींगी पळेतना, चौपाटी, राणीची बाग, सिनेमा सर्कस 
पळोवपांत चार दीस मजेंत गेले, पूण गोंयच्या मेकळ्या वातावरणांत वाबुरिल्ल्या 
म्हाका त्या गच्च ल्हान खुराड्यांभशेनच्या रूमांत आनी सदांउठून वचत थंय 
पातळिछ्ले भोंबतणचे गर्देत सामकें घुसमट्टीलेवरी जावंक लागले. केन्नाकाय म्हज्या 
सैमान नटील्ल्या मेकळ्या ढाकळ्या गावांत -घरांत वचून पडटां अशे जाले. त्या 

वेळावयली एक याद मात गच्च मनाच्या तळाक दसून उल्ल्या. म्हजी भयण तेन्ना 
चेंबूराक रावताली. थंयच्या थेटरांत भूतबंगला काय कसलो तरी एक पिक्चर 
(फक्त प्रौढासाठी) आशिल्लो. एस. एस. सी. जालें म्हणचें तशें हांव व्हडच, पूण 
आंगान बारीक आशिष्ठे. थंयचीं शेजारचीं कोण कोण म्हाका सांगूक लागलीं. 
तुका थेयटरांत घेवचे नात. तूं साडी बी न्हेसून वच, आमी तशेंच केल्लें - भुरग्यांक 
घेनात. पूण हांव देड शाणें - तशेंच गेलें. म्हाका पळेनाफुडें तो दरबान बोवाळ 
घालपाक लागलो. ए बेबी किसने orn.’ कितलें सांगले, समजायलें तरी 
आयकना, 'बच्चोको मना है' म्हणूंक लागलो. भावान गाळी घालीत, फडफडत 
म्हाका घरा व्हरून पायलं आनी दुसऱ्याक कोणाक तरी त्या तिकीटार घेवन धांवत 
पळत परत गेलो. आतां कितें जाण्टीं, भुरगीं कांय ना - सर्रास सगळीं टी.व्हीचेर 
लेगीत नाका नाका आशिल्ले सिनेमा लागतात - सगळी पळेतात. पूण तेन्ना खरेंच 
कितले स्ट्रीक्ट अॅक्शन घेताले तें हाजेवेल्यान दिसून येता. 

दुसऱ्यावेळार मुंबय आयले ते पुण्याक एम.ए.ची परिक्षा दिवंक गेल्लें तेन्ना! 
दोन पेपरांच्या मदीं तीन चार दिसांचो गॅप आसलो की पुण्यासावन मुंबय येवप. 
एकदां भावोजीले कांय मित्र आयिल्ले. ताणे तांचेकडेन म्हजी वळख करून दिली. 
ही म्हजी मेवणी - एम.एच्या परिक्षेक बसूंक आयलां.' तांचो कोणाचो विश्वासच 
बसना जालो - क्या फेकता है aR’ करून ताणीं ताका पिशांत काडलो - “काय 
राव, आम्हाला शेंडी लावतां . ही कॉलेजमध्ये तरी जाते का? एस. एस. सी ला 
असेल' म्हणून व्हडाव्हडान हासूंक लागले. 

म्हाका मारली भिरभिरी! भावोजीकडेन अशें उलयतात म्हणजे कितें - 
बेगीबेगीन भितर वचून पर्स उगडली आनी म्हर्जे आय कार्ड काडून तांचे मुखार 
धरले तेन्ना तांची बोलती बंद जाली. फुडें कांयच उलय नासतना ते भायर सरून 
गेले - परतें मुंबय आयले तें ae लग्ना वेळार-लग्न करून मुंबयकान्नच जावंक! 
हय म्हजे लग्न मुंबयच जालें. मिस्टरांची ट्रान्सफर गोंयां जाल्ली, आमीय खासा 
खुद्द गोंयची, पूण ताजी सगळीं मनशां मुबय रावपी. म्हणून मागीर मुंबय वडाळाच्या 
हॉलांत लग्न HI ठरलें. आमचीं सगळी मनशां, सगळें वर्‍हाड MEA 
गोंयच्यान मुंबय आयलें. लग्नाचें वऱ्हाड म्हण्टगीच प्रत्येकांले सामान बेगो-तातूनच 

म्हजें व्हकलेचें सामान! आनी गाडयेंतल्यान भयणीगेर घरा पावतनाच लक्षांत 
आयलें-म्हज्या शिवणीची सुटकेस शेणली. टॅक्सीनीं, स्टेशनार, गाडयेंत, 
हमालाकडेन सगळे कडेन सोदासोद केली-पूण मेळली ना ती नाच. लग्नाचे 
शिवणीक कितलें म्हत्व आसता तें आमच्या तेंपाबेल्या गांयकारांकच समजतलें. 
लग्न थारतकीच वेळांत वेळ काडून-रातीचो दीस म्हण्टा तसो करून (कारण 
दिसाची बँक आसताली) खर्‍्यांनींच प्रदर्शनांत मांडपा सारक्यो वस्ती केल्ल्यो 
aa. शिवण सामकी युनीक जाल्या अशें पळयतल्यानीं म्हणिल्ले. जिवाक इतलो 
त्रास करून केल्ली ती शिवण! इतले दिसांचे कश्ट खिणा भितर व्यर्थ गेले. पयशाचो 
हिशेब सोडाच,पूण लग्ना खातीर स्पेशल केल्ली शिवण एका खाशेल्या अर्थान 
भरिल्ली. तांतल्या धाग्याधाम्यांक भावभावनांचे टाके घाल्ले आसतात-ज्या एका 
विशिश्ट हेतून केल्ली-तोच हांगा शेणिल्लो. स्पेशल केल्ले ते शिवणीचो उपेग 
कोण कसल्या हेतून करता देव जाणां. हो विचारच काळीज तोडटालो, मेंदू 
फोडटालो! ताज्या मागीर ताजेर जायती चर्चा भासाभास जाली. आनी Fest लग्न 
सगळे कडेन गाजले. मुंबयचो पयलो वायट अणभव हो म्हाका असो आयिल्लो. 
बायेच्या कॉलनींतले शेजारी बाबडे आपआपल्या भासांनी ताजी चवकशी करत 
रावले-अजूनय याद काडटात. 

ताचेमागीर चार दीस भोंवक वचूंक हनीमुनांक म्हणूंया - तिकीटी काडूक 
गेलीं. स्टेशनारच लक्षांत आयलें पैशासकट म्हजें पाकीट मारलें. म्हजे एका 
फास्ट फ्रेंडान खास म्हाका लग्नाची भेट म्हणून बरें सर्पाच्या कातीची लहानशी 
हॅन्डबॅग कशी दिल्ली. हाणें तिकीट काडूंक म्हणून दिल्ले पयशे तातूंत घालून हांवें 
पर्स म्हज्या व्हडल्या पर्सीत दवरिल्ली. खरें तर तातूंत पुस्तक, लेख, फणी, आनीकय 
कितें किते आशिल्ठे. पूण चोराची केदी कापास्ताद पळेयात. त्या सगळ्यातल्यान 
सोदून जुस्त ती पर्स मारली. मुंबयच्या भामट्यांविशीं खूब किते AAPA, पूण 
प्रत्यक्ष अणभव हो तेन्ना आयलो. 

ेन्नाच्या तेन्ना म्हणजे व्हंकल आसतानाच तिसरो अणभव म्हणचे खंयतरी 
सोयऱ्यांगेर अंधेरी पार्ला ade चडटानाच हाताचें कांकण कापले. चुड्याचो 
हात, नशिब तें गोयचें भांगर आशिल्ले. हांगचें Gord भांगर आसल्यार केन्नाच 

तांच्या हातांत येवपार्चे! कांकण कट जालें पूण हातांतल्यान भायर सरले ना. 
हाताक मात बरेंच खरचटले. अजून ती माव हय न्हयशी हातार उरल्या. एक 
यादशी जावन! मागीर अशें पर्स कापप, शेणप, घाळप चलतच रावले तें 
आजतागायत! चोरय म्हणून म्हाका अचूक पारखितात जांवये. बरें, इतले अणभव 
येवन हांवय शाणें जायना. कितें करतलें! म्हजी मांय म्हण्टा तशें resi आसा तेंच 
आनी तितलेंच म्हाका मेळटलें. - ast येवजून fed जावपाचे आसा. सोड, 
ताचेर चड येवजूवप ना. त्या चोरांचेय म्हाका ata कौतूक दिसता. गाडयेंत 
जांब बसींत चडटना जाव देंवतना एकदम गर्दी करप आनी मोठ्या शिताफीन 
पर्सीक ब्लेड मारून तांतल्यान नेमको ऐवज चोरून पळ काडप! पर्सीची जीप 
तश्शी बंद! केन्ना आनी खंय कापले हैं ह्या कानाचें त्या HAH कळूंक दिवप ना 
हातूंतच तांचें कौशल्य! कांय बायलां चोरां तर नाकटां बी वाडोवन तातूंत ब्लेडी 
कुडको लिपोवन दवरतात खंय. आतां आतां मात हांवय मात्शें हुशार जालां, 
सटटू करून कोणाक फसना. 

पयलीं गर्देत वचचेली संवय नासली, पूण आतां कितल्याय गर्देत चडूंक 
करूंक संवय जाल्या. सुरवातेक खंय वचप म्हणचे म्हजेर आकांत येवचो. एकरें 
भोवपाची संवयच नासली, पूण हांगा जो तो आपल्या कामाच्या व्यापात, सदां 
उठून म्हज्याबरोबर कोण येतलो? पूण हांगाच्यो बायलो एकेकटी भोंबतात करतात 
तें पळयलें आनी धीट जालें. खंयीय एकटें बचपाची संवय जालीं . गर्दी सोसू नज 
आसली, ती तातलेच एक जावपाची किमया साधली. घामसाणीन ,घाणीन जीवन 
नाका जातालें, सामकें शी थूंय जातालें. आंगाक कोणाचो हात लागल्यारूच 
हळशिकशी दिसाताली. केन्ना एकदां घरा वचून न्हांवन निवळ जायत अशें 
दिसताले. पूण ह्या मुंबयन म्हाका सर्वसामान्य मनशांभशेन जगूंक शिकयलें, 
भोंवक शिकयलें. 

हांव रावतां डोंबीवलीक, म्हणटगीच wag वचचें जाल्यार ट्रेन इज मस्ट! 
ज्या गाड़येच्या गर्देचो मनांक भंय पडिल्लो तो काडून उडोवंक जाय आसलो. - 
जीव सामको मुर्ठीत घेवन Fever तशें हांव गाडयेंत चडटालें. फास्ट ट्रेनींत तर 
नाच. पूण मागीर इतली संवय जाली कीं सकाळीं णवांचे गाडयेंत चडून दाखयतकर 


मुंबय शाराचे... % 126% आंबाड्या भोवतीं तीन शेंवतीं 


खरें गाडी धरपांत एकस्पर्ट असो एक संकेत आशिल्लो त्या कसाकय उतरले. 
थोडो तेंप कामाक वतना ती ट्रेन धरपाक लागलें. व्यवस्थित प्रवास करूंक लागलें 
पयलीं एक खेपे मात त्या गाडयेंत चडटना पांय वयर काडूंक कोणेंतरी फाटल्यान 
जोत्यार पांय दिलो - जोते सटकलें तें सरळ रूळाचेर, आनी हांव एका पांयांचे 
जोत्यासकट meta भितर ! आतां एक पायांक जोतें घालून वतलें कशे? 
साताठ दीस लेगीत जाल्ले नासले जोते घेवन. देंबचो येत्म केल्यार भायल्यान 
चडपी भितर धुकलूंक लागले, भितल्लीं 'खिसको खिसको करून भायर सरूक 
दिनात. शेवटाक त्या जोत्याचेर उदक सोडलें. गाडी स्टेशनार पावतगीच सरळ 
दुसरें जोतें गाडयेंत भिरकायले आनी मेकळ्या पायांनी स्टेशनाभायर वचून झक 
मारीत नवें जोतें घेतलें आनी रेडिओचेर गेलें. 

आनीक एक फावट अशेच न्युजाक वचूंक घरांतल्यान भायर सरूक वेळ 
जालो. तीनाक कामाक पावपाचें जाल्यार १२ क तरी भायर सरचें पडटाले. त्या 
दिसा भुरम्यांच्या शाळेंत कित्याखातीर तरी वचचं पडिल्लें. आनी म्हजी सदांची 
गाड़ी चुकली. धांवत पळत स्टेशनार गेलें. रेल्वे ब्रीजाची सोपणां देवन उबी आशिल्ले 
गायेत चडूंक गेलें, दारांतल्यान रोडाक हात धल्लो आनी गाडी सुटली. धड 
चडूंक येना आनी दार सोडूंक येना अशी परिस्थिती! भितर बशिल्लीं बायलां 'उडी 
मार उडी मार! करतात. पूण हात फुडें करून वयर घेनात. काळजात सामर्के 
खपखपूंक लागलें. गाडी वेग घेताली. मात्शे फुडे खांबो आसलो - म्हजेर आकांत 
आयलो, AS धांपून देवाचो धांवो सुरू केलो. भायल्या लोकांचो बोवाळ कानार 
पडटालो - गीर गयी, गीर गयी - कितें करचें कळनासले. खांबाक आपटपाचें 
पूण ताचेपयलींच एका दादल्यान धांवत येवन म्हज्या पायांक धरून ओडले, 
ताच्या आधारार हांवेय हात सोडलो. तो पडलो, हांवय पडले, खरचटले, साडी 
पिंजली पूण तितल्याचेरच निभावले. मरणाचो भ॑य नासलो, पूण अशें बसलां थय 
आपघात जावन हात पांय मोडून पडलें जाल्यार ह्या येवजणेनच जीव सामको 
आटलो. भरभर करून लोक एकठांय जांवक लागले - हिवय एक मुंबयची खासियत 
- खंयय कितेंय घडूं गोडाधेपीक दोमळे जमचे तशे लोक जमतात - कोणेंतरी 
साखळी ओडून गाडी थांबयली - सामकें लजेक म्हारग, मरूक पुरो जाले त्या 

बावड्या उपकारकर्त्याचे धड आभारय मानले नात. तोंडांतल्या तोंडात थँक्यू 
म्हणून हांवें धांवत वचून तीच गाडी धरली आनी रेडिओचेर गेलें. 

हय, हैं सांगपार्चेच उरलें. मुंबयन म्हाका हें ऑल इंडिया रेडिओ स्टेशन, ही 
आकाशवाणी भेटयली. लग्न जावन भुरगो जातगीच बरी बँकेची नोकरी सोडून 
घरा ag, मुंबय आयलें - एकदां कित्याखातीर तरी आकाशवाणीचेर गेले. 
कोंकणी विभागांत भितर सरलें आनी थंयचेंच जावन गेलें. काम आसूं नासू, 
गोंयची याद जाली, कुळाराचो उगडास आयलो की कोंकणी विभागांत येवचें . 
दिसभर कुव्ठारा राविल्लेभशेन ललीताताई, दुर्गाबाय, चिमुलकार, बांदेकार हांचेमदीं 
दीस घालोवचो. पोटभर कोंकणी उलोवर्चे आनी सांजचें घरा परतु्चे ! कितलीं 
मनशां म्हाका हांगां मेळळीं. 

गोमश, कृष्णा, माशेलकार मामा - कितलीं नावां सांगचीं? म्हजेर माया 
करपी, म्हाका मोग दिवपी! पयलीं कोणेंय म्हाका भविश्य सांगिल्लें की हांव रेडिओचेर 
न्युजरिडर म्हणून काम करतले म्हणून जाल्यार ताका हांव सामकें पिशांत काडपाचें 
- पूण खरेंच म्हर्जे भाग्य म्हणूक जाय हांव हांगा आयलें कितें, त्या बाबतींत 
कसलोच अणभव नासतना, क्कालीफिकेशन नासतना म्हजी कोंकणी उलोबपाचेर 
पडतेसरान म्हाका खबरो दिवंक लायल्यो किते सगळेच अजापाचें! बच्यो कोंकणी 
खबरो दिवपी म्हणून नामना मेळयली. हांगां जायते कलीग मेळळे - ह्या मुंबयन 
म्हाका कितें दिलें ना? कामाचो आनंद दिलो. खोशी, समाधान, नाव दिलें 
कोंकणीखातीर महाराष्ट्र सेन्सर बोर्डाचे एक सदस्य म्हणून म्हजो आस्पाव जालो. 
मुंबयन खोशी दिली, जीणेचो आनंद दिलो तेचप्रमाण दुःखय दाखयलें. 

हाका हार्ट अँटेक आयलो त्यावेळार मुंबयतलीं चडशीं ल्हान व्हड हॉस्पीटलां 
भोवले थयचे बरे वायट अणभव घेतले. जीणेंत सूख आसा तशेच दुखय आसा. 
वायट लोक मेळटात तशेच जायते बरे लोकय आसतात हें मुंबयनच म्हाका दाखोवन 
दिलें. मनशांतल्या मनीसपणाचे अणभवय म्हाका हांगाच आयले. 

हांगा पयलेंच आयले तेन्ना गोयापसून, कोकणीपसून पयस पावलें म्हणून मनाक 
खूब खंत भोगली. मनाविरुद्ध म्हण्टा तशें हांगा आयले. हांगा सगळीं मराठी, हिंदी 
गुजराथी, मद्रासी वेगवेगळ्यो भाषा उलोवपी-कोस्मोपोलिटन सोसायटी! 

हाचेवेल्यान याद जाली हांगा पयलेंच आयले तेन्ना आमचे सरान एमएल-न म्हणचे 
कोंकणीचे नामनेचे कवी दोतोर मनोहरराय सरदेसायान म्हाका पत्र घाले. 

आतां तूं कॉस्मोपॉलिटन जातलें. तुज्या कोंकणीचेर परिणाम जातलो, तुजीं 
भुरगीं थंय रावन कॉस्मोपॉलिटन जातली. तांका कोंकणी येवचीनां. तीं आवयभास 
विसरतलीं. gida तांचेकडेन बॅट मारली - आशे केन्नाच जावचें ना आनी हांव 
जिखलें, म्हज्या भाषेचेर मात्तय परिणाम जावंक दिलो ना. घरांतलीं सगळीं मनशां 
मराठी उलयतालीं, पूण हांव आनी म्हजीं भुरगीं कोंकणी उलयतालीं तीं कोकणी 
विसरलीं नात, हांवें तांकां विसरूक दिलें ना. हांगा आयिल्ल्यान तांचे शिक्षण 
कोंकणी माध्यमांतल्यान जालें ना. तरी तीं बरीं बाचतात-बरयतात, कोकणींतल्यान 
ताणीं कार्यक्रम केल्यात. ह्या वेळामेरेन हांवय म्हाका शक्‍य तितली कोंकणी 
सरस्वतीची सेवा करीत आयलां. ताचें म्हाका समाधान जाता. हांगा मुंबयत 
राविल्ल्यान भुरग्यांक शिकूंक करूंक नोकरेंत जायत्यो संधी मेळळ्यो. 

मुंबयच्या ह्या गर्देतच म्हाका आमच्या भारतीय संस्कृतायेतली विविधरतेतल्यान 
एकताय पळोवंक मेळळी. नाना धर्माचीं, भाशांचीं, जाती कातींचीं मनशां 
अणभवूंक मेळळीं. हरशीं भाशेवेल्यान, धर्मावेल्यान जातीपातीवेल्यान झगडूं, 
साधी अर्दवर-वर बसपाच्या जाग्यावेल्यान झगडूं - पूण कोणाकय कितेंय जालें, 
घुंबळ आयली, कोणा बरे नाशिल्ल्यान ओंकारे आयले, कोणा गुरवारीक पोटां 
दुखूंक लागलें सगळीं मनीसपणाच्या नात्यान एक जावन तिका मदत करतात 
faa हांगाच अणभवलें. 

जागो, घर ल्हान काय व्हड हाचो प्रस्न नासून मनशाचें काळीज, मन ल्हान 
काय व्हड हाचेर सगळें अवलंबून आसता हाचे ज्ञान म्हाका ह्या मुंबय शारान बेस्स 
at करून दिलें. बाय रावतालें थंय जागो ल्हान. सामको वन रूम किचन, तांकां 
तो पावतालो. नहीं पावोवन घेवचो पड़टालो. हांगां व्हड जाग्याक तितलीच व्हड 
रक्कम काडची पडटा. पूण तेद्याच जाग्यांत दोन-दोन, तीन-तीन जोडपी रावतालीं. 
आनी कामांखातीर, शिकपाखातीर गांवच्यान कोणय वळखीचो मनीस आयल्यार 
तयाच जाग्यांत ताकाय आसपावन घेवपी कुटुंबां हांवें हांगा मुंबयतच पळयलीं. 

कसलेंय अस्मानी संकट येवं ताका धिरान, शांतपणान, dis fad gaa 

म्हाका हांगां रावंक येतगीच शिकूक मेळळें. खरें तर आमची ल्हानश्या बंगल्यांची 
सोसायटी - पयलीं सुर्वेक हांगा तशे कसलेच त्रास नाशिल्ले. पूण वस्ती area 
गेली तशी मेळत थंय बिल्डींगो, घरां गच्च वाडत गेलीं. आनी पावसातेंपार व्हांवपी 
उदकाक खयच सुवात उरली ना - हीं घरांय जागो पुरोवन पुरोबन भर घालून 
उबारिल्लीं. ह्या भायर वर्सा कणकणी डांबराचे थर वाडयत रस्ते उंच जाताले. 
हाका लागून पावसा तेंपार घरांत फरशींतल्यान उदक येवंक लागलें. मात्शें मात्शें 
येवपी उदक पावलभर जावूंक लागलें. दर वर्सा पातळी वाडूंक लागली. उदकान 
सगळे बंगले भरूक लागले. एक तर घरांतली जमीन वयर करची नातर वयर माळो 
काडचो पडलो. जागो पावता आसूनय कंपल्सरी हो खर्च करचो पडूक लागलो. 
पावसा तेंप म्हळो की पोटांत सामको गुळो येंवचो-केन्ना उदक येत कळनासलें. 
परत तें काडून उडोबन घर साफ करतासर जीव गळ्यांत येवचो. उदक हरशीं 
पळोवंक सामकें निवळ, पूण तातूंत केमीकल्स आसतालीं. साधे लाकडी सामानां 
क वा गादयांक, हातरूण पांगरूणांक लागतकच सगळें खराब जावचें. मागीर तें 
भायर उडोवपा शिवाय दुसरो उपायच नासतालो. कसलीच मोह माया मनांत दवरी 
नासतनां अशें सामान 'इदम न मम्‌' म्हणून सरळ भायर उडोवपाची आत्मीयताय 
ह्या मुंबयनच म्हाकां शिकयली. 

पयलीं पयलीं Garis वीट येवचो. रस्त्यांनी भरिल्ल्या त्या उदकांत 
गटारांतली कसली कसली घाण व्हांबन येवची. तांतल्यान भुरग्यांक शाळेंत हाडप 
व्हरप, बाजार करप जिवार Aad. तितले तितले वेळा घरा येतगीच न्हावन कपड़े 
बदलप. बाकीची हांसतालीं. कितलो तेंप अशें करशीत - जातली तुकाय संवय 
म्हणटालीं. म्हाका तर सामकें झोपडपट्टीत राविल्ले वरी दिसचें. पूण करतलीं कितें 
उपाय नासलो. सदां उठून खंय वतलें रांवक? म्हज्या मनाची हांवें समजूत घालची. 
काश्मिरी लोक रावनांत शिकाऱ्यांत? भोंबतणी उदक आसता. तशे हे बगलेय 
उदकांत आसता म्हणप - फकत ही गंगा न्हय गटारगंगा! मागीर हांव बाकीच्यांक 
सांगूक लागलें आमी शिकाऱ्यांत रावतात. गुल गुलफाम गुलशन अशीं वेगवेगळी 
नावांय दिलीं हांवें आमच्या बगंल्यांक: ही नदरय म्हाका दिली ती ह्या मुंबयनच 
कसल्याय परिस्थितींत खेळून मेळून कशें ed ताची नवी नदर दिली - येता तो 

खींण चिंता दुःख करिनासतना खोशेन कसो जियेवचो हें मुंबय रावन हांव शिकले. 

म्हाकां हांगा मराठी, हिन्दी, गुजराथी, मद्रासी, पंजाबी, सिंधी अश्यो जायत्यो 
शेजान्नी म्हणात वा भिसी मंडळांतल्यो मेंबर्स मैत्रीणी मेळळ्यो. भुरग्यांच्या मित्र- 
मैत्रिणींचे आवय-बापायकडेन वव्ठखी जाल्यो. एकमेकांच्यो वेगवेगळ्यो 
चालीरिती, सणवार हांची वळख जाली. मुबयन म्हाकां सर्वधर्म समभाव शिकयलो. 
म्हज्यांतली सहिश्णूताय वाडयली. गोंयच्या बायलेंत आशिल्ली संकुचीत वृत्ती, 
आत्मकेंद्रीभाव काडून उडोवन एकेतरेची मनाची विशालताय-भव्यताय मेळ्ळी 
ती हांगा. मुंबय येवनच, मुंबय रावनच. 

जयमाला दणायत पिंडान कथाकार. ताणीं 'कवासो' 
सारकेली सुंदर कथा कोंकणीक दिल्या. तेच परी हे ललित | 
लेखूय. जयमालाचें ललित लेखन हें यादीच्या रुपाचें. अणभव 
आनी यादी एकामेकांत घुस्पल्ल्यो. जयमालाचें ललित 
लेखन कथेची सगळीं आंगां आनी लक्षणां घेवन आयिल्लें. 
तरी लेगीत कथा ३ ..* ललित लेख हांचेमदी भेद करपी शीम 
तातूंत अस्पश्ट जाता. ताका लागून असो एखाद्रो लेख 





जयमाला दणायत _ 


जयमालाच्या कथा संग्रहांत आस्पाबल्लो जाल्यार थेय तो अडेचो दिसचो नाशिल्लो. 


जयमालाचें हें ललित लेखन आत्मचरित्रात्मक आसा. कोंकणीत आत्मचरित्रात्मक बरप 
साप्प उणे. ताका जायतीं कारणां आसात. मनशाच्या सामान्य दिसपी अणभवांक खूप अर्थ 
आसता. यादी मर्णकाळाच्यो, म्हजे तकलेची चित्तरकथा, मुंबय शाराचे म्हाका आयि 
अणभव हे तीन लेख एका सुत्रान गुंथल्यात. तांगेले शैले विशीं सांगपाचें म्हळ्यार तातूंत 
'अणभवांकडेन पळोवचेली अलिप्तताय आसा. खंयच सहानुभूति मेळोवचेलो यत्न दिसना. 
तेंच ह्या बरपाचें खरें यश आसा. जयमालाच्या बरपांत कसलीच पोझ ना. ते नितळ निखळ 
आनी प्रामाणिकपणान उतरांनी बांदिल्लें अणभव आसात. ताकाच लागून ताचें साहित्यिक 
मोल वाडलां. 


जयमालाच्या ललित बरपावळींत प्रवासवर्णनांक म्हत्त्वाची सुवात आसा. अंदमानाची 
भोंवडी वा कन्याकुमारीक ताणी दिल्ली भेट हांचें रसभरीत वर्णन त्यो करतात. जयमालाच्या 
ह्या संग्रहांत ह्या बदलाच्यो कुरवो दिसतात. 


आंबाड्या भोंबती तीन शेंबती कोंकणी गद्य गिरेस्त करता... 


- माधव बोरकार 


